

سنگاپور ويندي ويندي

(سفر نامو)

الطاف شيخ

روشنې پبليڪيشن
کنڊيارو
1998ع

Roshni Book No. 136

ڪتاب جو نالو: سنگاپور ويندي ويندي

مترجم: الطاف شيخ
 ڇاپو ٻيون: © روشني 1999ع
 ڪمپوزنگ: حبيب قادر قريشي
 روشني ڪپوزرس، حيدرآباد.
 ڇپيندڙ: فائين ڪميونيڪيشن، حيدرآباد.
 ڇپرائيندڙ: روشني پبليڪيشن، ڪنڊيارو، سنڌ

SINGAPORE WENDEY WENDEY

(A Travelogue of Singapore)

by: **Altaf Shaikh**

Composed by: Habib Qadir Qureshi

Roshni Composers, Hyderabad

Printed: Fine Communication, Hyderabad, Sindh.

Published by: Roshni Publication, Kandiaro

2nd Edition © Roshni 1998

فهرست

- انتساب - ڪموبور اشفاق بيگ
- = مهاڳ - عنايت بلوچ
- 1. ملائيشيا ۽ سنگاپور
- 2. سنگاپور باءِ روڊ
- 3. شاپنگ لاءِ سنگاپور
- 4. سنگاپور گهڻ قومو ملڪ آهي
- 5. سنگاپور ڪيئن هلجي
- 6. سنگاپور هلڻ لاءِ تنڪسي
- 7. ڪئپٽن مڪڙي - مائر مئرينر
- 8. پاڳ جي ڪهائي
- 9. سنگاپور ۾ رهائش جو مسئلو
- 10. دادوءَ جا ٽانگا
- 11. سٺو ڪوڙ ڳالهايو اٿو
- 12. چٽين چولين کان بچاءُ
- 13. هن شيطان کي موچڙو
- 14. هتي جي چانهه
- 15. نورالدين ڊرائيور
- 16. اير حطام
- 17. هن پاسي جون هوٽلون
- 18. مرتباڪ - قيمتي وارو اقرارو
- 19. پڻ لاءِ ماءُ ڪنوار ڳولي
- 20. تنڪس پورو ٿيون
- 21. داتنگ لاڳي
- 22. ملائيشيا جي ريلوي اسٽيشن
- 23. مسٽر رينگانير
- 24. سنگاپور سروس تي جيئي ٿو
- 25. سنگاپور ۾ گهڻائي چينين جي آهي
- 26. سنگاپور ۾ ڪوبه رستو پري ناهي
- 27. سنگاپور ڇو سهڻو آهي
- 28. سنگاپور ۾ ڪار رکڻ وڏو شان آهي
- 29. سنگاپور ۾ ڪارون گهڻائڻ جا اپاءَ
- 30. سنگاپور ۾ ملائيشيا کان ڪار اٿڻ
- 31. سنگاپور جو جنگل - ووبلنڊ
- 32. سنگاپور جو ٺاهيندڙ رئفلس
- 33. سنگاپور جو نالو سيونان به هو
- 34. سنگاپور شينهن جو شهر

35. امير ۽ غريب خريدار
36. سنگاپور ۽ بيلجم ۾ نانيءَ جو دڪان
37. نانيءَ جا اصول
38. هيئرڪٽ يا شيو
39. چينين لاءِ آئيبل ڪنوار
40. مئرينرس ڪلب ڏي واپسي
41. تمبولو – لڪي فار سم
42. مڙسي منجهس نه ڏوهه ڪنوار جو
43. وڏي ڀارت پنهنجا لچڻ آهن
44. سنگاپور – ڪارڪردگيءَ ۾ سٺو بندرگاهه
45. سنگاپور ۾ گهڻن جي دلچسپي رهي ٿي
46. سنگاپور جا مختلف علائقا
47. سنگاپور ۾ پڪين جو پارڪ
48. سنگاپوري طوطا سقراط ۾ هئا
49. سنگاپور ۾ ڪيبل ڪار جو ڪرڻ
50. ڪيبل ڪار جي تواريخ
51. سينتوسا پيٽ گهمڻ
52. اسان وٽ جتي ڪٿي ماتم آهي
53. سنگاپور جو زولا جيڪل گارڊن
54. سنگاپور ۾ چيني ۽ جپاني باغچا
55. مانگر مچن جو فارم
56. ڪئپٽن رشيد ابڙي سان ملاقات
57. هن پاسي نوڪريءَ بابت ڪجهه ڳالهيون
58. مٿي سور لاءِ سنگاپور ۾ دوا
59. ٽائيگر بام ۽ گارڊن
60. هائوس آف جيد
61. سنگاپور جو چائنا ٽائون
62. ڍاڇ جي سنگاپور ڪي ٺاهڻ وارو
63. ترقيءَ جو راز – انگريزي زبان
64. سنگاپور جون نديون نالن جو ڪم ڏين
65. سنگاپور ۾ پڪي گهڻا جانور گهٽ آهن
66. هتي جي چينين جون مختلف زبانون
67. سنگاپور جا مختلف نالا ۽ حڪومت
68. سنگاپور جي رستن جا نالا
69. سنگاپور شهر ۾ ننڍڙو هندستان
70. سهڻيون ڪير؟ مائل، ملئي يا چيني
71. گوڏ هيٺ مٿي ڪرڻ جو سبب
72. سنگاپور ۾ ڏينهن ڏينهن وڌندڙ مهنگائي
73. توکي مال وڪڻڻ جي ڳڻتي آهي
74. سنگاپور ڪان

انتساب

ڪمڊور مرزا اشفاق بيگ نالي

اشفاق جهڙي ڪلاس ميٽ، روم، ميٽ، دوست، سنگتي ۽ نيڪ ماڻهوءَ لاءِ ڪو ڪتاب منسوب نه ڪرڻ وڏي ناانصافي ٿيندي. اشفاق بيگ اسانجي ڪاليج، اسان جي سنگت، اسان جي مٿن مائٽن ۾ ۽ پاڪستان نيوي جي هڪ پسنديدہ ۽ قابل احترام شخصيت مڃيو وڃي ٿو. هن اهو مقام هڪ وڏيري، صنعتڪار، جاگيردار، وڏي آفيسر جي پٽ يا پائٽي پائيجي ڪري حاصل نه ڪيو، پر ننڍپڻ کان محنت سٺن ۽ نيڪ ڪمن ۽ اصولن تي پابند رهڻ ڪري ئي حاصل ڪيو آهي. هو پاڻ ته هڪ غريب گهر جو ٻار هو جنهن جو والد ننڍپڻ ۾ ئي گذاري ويو ۽ سندس ماءُ ۽ وڏن ڀائرن ڪشالاڪڍي کيس پڙهايو. منهنجي به قسمت سٺي چئجي جو اشفاق جهڙو ڪلاس ميٽ منهنجو روم ميٽ ٿيو، جنهن ڪري نه فقط کيس ويجهڙائيءَ سان جانچڻ جو موقعو مليو ۽ سٺي دوستي ٿي وئي، پر هن کان گهڻو ڪجهه سکڻ جو موقعو پڻ ملي ويو.

ننڍپڻ جو زمانو اهو ٿئي ٿو، جنهن ۾ ٻار پنهنجن دوستن کي ڏسي پاڻ کي سڌاري يا ڪاري ٿو. ڇو جو اهو منهنجي اکين ڏٺو تجربو آهي ته هڪ ٻه منهنجا ڪلاس ميٽ جڏهن مون سان گڏ ڪنڊت ڪاليج ۾ جڏهن چوٿين درجي ۾ پڙهندا هئا. (ستين ڪلاس) ۾ آيا ته بيحد معصوم ۽ پڙهائي ۾ سٺا هئا (هڪ چٽي ته پهريان ٻه سال نمبر ۽ انعام به حاصل ڪيا). پر پوءِ هنن جي دوستي اهڙن سان ٿي، جو پڙهائيءَ تان ڌيان هٽائي رلڻ پڻڻ ۽ ڪاليج کان گسائڻ ۾ لڳي ويا. آخري ڏينهن ۾ جوا ۽ شراب به پيئڻ لڳا ۽ انهن شين کي خراب سمجهڻ بدران انکي Heroic Deeds تصور ڪرڻ لڳا انون به منترڪ بعد جڏهن فرسٽ ايئر ۾ پهتس ته ڪجهه ڪلاس ميٽن کي ڏسي مون کي به سگريٽ پيئڻ جو شوق پيدا ٿيو، بلڪه ان وقت فلمي هيرو وانگر سگريٽ جهلي ڪش هڻڻ کي وڏ ماڻهيو سمجهيو هو، پر چڱو جو اشفاق بيگ جهڙن روم ميٽن جي سمجهائيءَ ۽ نصيحت اهڙو اثر ڪيو جو هميشه جي لاءِ هن کان پري رهيس. يعني سگريٽ کان اشفاق بيگ کان نه.

ايترو لکڻ کان بعد هتي هڪ ٻي ڳالهه لکڻ بي مهل نه ٿيندي بلڪه مائٽن توڙي شاگردن لاءِ Guide line ثابت ٿي سگهي ٿي ته، اسان کان هڪ سال جونيئر ڪنڊنٽن مان هڪ ٻن جو والد نيوي ۾ هجڻ ڪري هو گهران بيئر شراب لڪائي کڻي ايندا هئا، جيڪي پاڻ، هڪ ٻه سندن ۽ اسان جا ڪلاس ميٽ گڏجي پيئندا هئا. (تن ڏينهن ۾ شراب تي اجا بندش نه پئي هئي ۽ نيوي توڙي مرچنٽ نيوي ۾ شراب عام هلندو هو بلڪه ان جي پيئڻ کي فخر سمجهيو ويندو هو.) بهرحال شراب پيئندڙن جو اهو ٽولو باقي ڪلاس ميٽن جي نظرن ۾ وڏي ڳالهه _ يعني ”سڌريل ۽ ماڊرن“ سمجهيو ويندو هو. باقي اسان چڻ جاھل، بيوقوف ۽ اڻ آريا هئا سين. ڪڏهن ڪڏهن دعوت ۾ هڪ ٻن نون کي به گهرائيندا هئا، ۽ اهي به فخر محسوس ڪندا هئا ته کين عزت بخشي وئي آهي. انٽر جي امتحانن جي ڏينهن ۾ هنن همراهن کاتي پيٽي جي هڪ وڏي دعوت ڪئي جنهن ۾ مونکي به گهرايائون. مون کي ياد آهي ته مان پنهنجي ڪمري مان تيار ٿي وڃي رهيو هوس ته رستي ۾ هڪ ٻئي دوست نور احمد نظاماڻيءَ پڇيو ته، ڪيڏانهن پيو وڃين.

مون کيس، ٿيڙيءَ مان ٻڌايو ته بيئر پارٽي پئي ٿئي، ان لاءِ مونکي به دعوت آهي. ”ڪيڏي غلط ڳالهه آهي“، نظاماڻيءَ مون کي سمجهايو، ”منهنجي ته صلاح اٿئي ته نه وڃ ۽ شراب نه پيئجانءِ .

گهٽ ۾ گهٽ قسم کٿي سگهندين ته مون نه پيتو آهي.“
 انون مابوس ٿي موٽي آيس رستي تي اهو ئي سوچيم ته اجايو نظاماڻيءَ کي ٻڌايم. هن تي لئه ٿي
 رکيم سا ته نه رکي سگهيس، رهندو منهنجو مزو خراب ڪيائين. ڪمري تي پهتس ته روم ميت اشفاق
 بيگ مون کان منهنجي خاموشي بابت پڇيو، کيس ٻڌايم ته هو به نظاماڻيءَ جو هم خيال نڪتو. مون
 کاوڙ مان اشفاق بيگ کان پڇيو ”فرض ڪرو تم نيوي join ڪرتي هو“ ڪيا وهان بهي نهين پيو ڪي“
 ”هرگز نهين ڪيا پينا ضروري هي؟“ هن عزم سان جواب ڏنو.

پلو ٿئي انهن دوستن جو جيڪي مون لاءِ Blessing ثابت ٿيا ۽ منهنجي ذهن ۾، بلڪه ڪچي ذهن
 ۾، اٿندي ئي صحيح ڳالهه وڌائون ته وڏ ماڻهپائي ڪا اوچا ڪپڙا پائڻ، سگريٽ چڪڻ ۽ شراب پيئڻ ۾
 ناهي. اڄ ان کي چاليهه سال ٿيا آهن، اشفاق بيگ پاڪستان نيوي لاءِ چونڊجي ويو ۽ نيول ڪنڊٽ اشفاق
 بيگ مان مڊ شپ مئن ٿي ويو. پوءِ سب ليفٽيننٽ، ان بعد ليفٽيننٽ ڪمانڊر ۽ ڪنپٽن ٿي هاڻي ڪمڊور اچي
 ٿيو آهي (جيڪا رنڪ آرمي جي ”برگيڊيئر“ برابر آهي). هو اسلام آباد کان ڪويت ۽ ڪراچيءَ تائين
 ڪيترن ئي وڏن عهدن تي رهيو آهي، پر هن شخص ڪڏهن به شراب کي هٿ نه لاتو آهي. ساڳيو حال
 نور احمد نظاماڻيءَ جو آهي جيڪو پنجونجاهه سال يورپ آمريڪا ۽ پاڪستان جي وڏين جاين تي رهيو
 آهي. ابي ڏاڏي کان وڏو زميندار آهي. پر هن سڄي زندگي سادگيءَ ۾ گذاري اهو ثابت ڪري ڏيکاريو
 آهي ته سادگيءَ ۾ ئي عظمت آهي. پاڻ سگريٽ ۽ شراب کان ته پري رهيو آهي، پر ڪپڙي لٽي جو به
 ڌيڪ نه ڪيو اٿس. شلوار قميس کان پتلون ڪوٽ تائين کڻي ڇا به فيشن اچي وڃي، پر هو پنهنجي ئي
 اسٽائيل ۾ نظر اچي ٿو. هن کي لکڻ پڙهڻ، سماجي ۽ خير جي ڪمن کان ئي فرست نه ٿي ملي جو کڻي
 فنشن جهڙين ڳالهين ڏي ڌيان ڏئي.

اشفاق بيگ سان منهنجو هڪ ئي روم ۾ رهڻ جو واقعو به اوچتو ٿيو. مون ته پنهنجي ڳوٺاڻي
 ڪلاس ميت نجم انصاري (هاڻ ڪمانڊر پاڪستان نيوي ۽ مئنيجنگ ڊائريڪٽر شگرملز) سان ئي رهڻ
 چاهيو ٿي، پر ڪاليج مير پور خاص کان پيٽارو شفٽ ٿيڻ تي هن کي اسان جي لياقت هائوس (بويزن) ۾
 رکڻ بدران نئين هاسٽل ايوب هائوس ۾ ٽرانسفر ڪيو ويو، مون ان ڳالهه جي شڪايت ۽ ڏک جو اظهار
 جڏهن پنهنجي پيءُ سان ڪيو ته، پاڻ منهنجي ڳالهه ٻڌڻ ۽ ميچڻ بدران مون کي سمجهايائون:
 ”سڄي زندگي رڳو ڳوٺ جا يا سنڌي ڳالهائيندڙ توسان گڏ ڪونه هوندا. تو کي ٻين سان به گڏ رهڻ
 کپي ۽ هنن جون سنيون ڳالهيون سکڻ کپن، جيڪڏهن نئون روم ميت پڙهڻ ۾ سٺو آهي سنيون عادتون
 اٿس ته پوءِ توکي هن سان گذرڻ ۾ عار نه هئڻ کپي. چاهي هو مهاجر هجي يا پنجابي شيعو هجي يا
 سني، ڀلي امير يا ڪنهن وڏي آفيسر جو پٽ نه هجي، ڀلي غريب ۽ يتيم هجي“

بابا جي اها نصيحت ايندڙ زندگيءَ ۾ نه فقط مون لاءِ ڪارآمد ثابت ٿي بلڪه منهنجي ٻين ڪلاس
 ميٽن: بشير وسطڙو، عالم هاليپوٽو ۽ علي رضا ميمڻ لاءِ پڻ جيڪي ان وقت مون سان گڏ بابا جي
 ڳالهه ٻڌي رهيا هئا ۽ ان وقت ڪنڊٽ ڪاليج پيٽارو ۾ سڄي پاڪستان جا شاگرد ايندا هئا، گلگت کان ڪوئيٽا
 چمن تائين جا ۽ اسان هاڻ سنڌي پاڻ ۾ ٽولو ناهي هلڻ بدران سڀني سان رلي ملي ويا سين. ڪنڊٽ ڪاليج
 بعد مئرين اڪيڊمي چنگانگ، ورلڊ مئري ٽائيم يونيورسٽي سئيڊن، مئري ٽائيم اڪيڊمي ملانيشيا ۾ توڙي
 مختلف جهازن تي رهائش دوران مون کي ڪڏهن به تڪليف نه ٿي. ڪيترن هنڌن تي سنڌي ته ڇا پر ڪو
 پاڪستاني به گڏ نه هوندو هو ته به مون لاءِ گذارو ڪرڻ ڏکيو نه رهيو. منهنجي هميشه اها ڪوشش رهي
 ته ٻين جي سنيون ڳالهين جي مجوتي (اعتراف) ڪجي ۽ سکڻ /اپنائڻ جي ڪوشش ڪجي ۽ پاڻ ۾ ۽ پنهنجن
 ۾ موجود ڪمزوريون قبول ڪرڻ کپن. ان بعد ئي انهن کان نجات حاصل ڪري سگهبي. مونکي ڇاڻ نه
 آهي ته هن وقت جي سنڌي شاگرد جي ڇا سوچ آهي پر اسان جي ڏينهن ۾ اسان گهڻا ٽٽا شرميلا
 هئاسين. غير سنڌي شاگردن توڙي ماسٽرن کان ڪجهه پڇندي پيا لٽوئيندا هئا سين. پنهنجو ٽولو ناهي
 پيا هلندا هئا سين. سواءِ ايڪڙ بيڪڙ جي گهڻن جو رجحان نه پڙهائڻ ۾ هوندو هو نه ئي وري راندين

۾. مائٽ به ايندا هئا ته انهن جو به رڳو خرچيون ڏيڻ تي زور هو. پاڻ سان بسڪٽ، ڪيڪ ۽ مٺايون آڻي اسان کي ويتر چٽر ۽ سست بڻائي ڇڏيندا هئا. وڏا ڀاڪر پائي پيا ملندا هئا ۽ ويندي مهل پيا پچندا هئا ته ڪڏهن ٽاگوٽ اچو. پاٽر پينرون پڙيون ۽ ماسيون سڀ ياد پيون ڪن. يعني ويتر اسان کي Home sick بڻائي ڇڏيندا هئا. ۽ اهو احساس (ڪوڙو ۽ خيالي) ٿيندو هو، ته جڻ اسان هتي ڪنهن قيد خاني ۾ آهيون ۽ ڪي وڏيون قربانيون پيا ڏيون. هوڏانهن غير سنڌي شاگردن جي ويجهو رهڻ بعد محسوس ٿيو ته هنن جا مائٽ اچڻ سان ڪانئن پڙهائي جو پڇن ٿا ۽ ڪين اهو احساس ڏيارين ٿا ته اسين خوش نصيب آهيون جو ههڙي ڪاليج لاءِ چونڊجي آيا آهيون ۽ هاڻ اسان کي ان جي لائق بڻائڻ جي لاءِ محنت ڪري پڙهڻو آهي. راندين ۽ پي تي پريڊ ۾ حصو وٺڻو آهي، وغيره. اسان جي هائوس ۾ اسان کان ٻه سال جونيئر ڪنڊت شاهد نالي هيرآباد حيدرآباد جو هو. هن جو والد ته اچڻ سان هن کان پڇندو هو ته ”بيٽي ڪوئي نماز ڪا وقت ڪذا تو نهين هوا“ يعني اسڪول جي پڙهائي سان گڏ مذهب ۾ به هو زور هئا. جنهن لاءِ Credit سندن والدين کي هجي ۽ اسانجي روم ميٽ اشفاق جو ته والد به گذاري ويو هو ۽ هن کي هر وقت اهو احساس هو ته هن جي ماءُ وڏي مشڪل سان اسڪول جي فين جو پوراڻو ڪري ٿي. ان ڪري هڪ گهڙي به اجائي نه وڃانجي. هن کي گهڻو وقت لڪندو پڙهندو ڏسي، اسان کي به هڪ هنڌ ڪرسي تي ويهي، لکڻ پڙهڻ جي Stamina وڌي. ۽ هاسٽل ۾ ته هو اسان لاءِ هڪ ٽيچر به هو. اهي ڳالهيون جيڪي اسان کي ڪلاس ۾ سمجهه ۾ نه اينديون هيون، سي ڪمري تي اشفاق بيگ کان سکندا هئا سين. مون جهڙن جون منٿس ۾ سو سيڪڙو مارڪون هڪ اسان جي منٿس ٽيچر ڪمانڊر اسرارالله ڪري ۽ ٻيو اشفاق بيگ جي ڪري آيون ۽ پاڻ ته بورڊ جي امتحان ۾ سڄي سنڌ ۾ ٻيو نمبر آيو. اشفاق بيگ جسماني طرح ايترو گهڻو پهلو ان نه هو، پر ته به هر راند ۾ حصو وٺندو هو، ويندي باڪسنگ ۾ پڻ. چوندو هو ته رڳو پڙهڻ ضروري ناهي رانديون به ضروري آهن.

Physical fitness is necessary for mental fitness

ڪيس تقريرون ڪرڻ جو شوق به ننڍپڻ کان آهي. ڪنهن جو به ڏينهن هجي اشفاق بيگ تقرير ضرور ڪري. پراڻن ڏينهن جي ياد تي اچي ته هڪ ڏينهن شام جي راندين لاءِ ميدان تي گڏ ٿي رهيا هئا سين. اسين ڪجهه سوير آيا هئا سين. بيٺي بيٺي اشفاق کي ڪو پور پيو سو پي ٿي ڪرڻ واري ڪاٺ جي گهوڙيءَ تي بيهي اسان کي مخاطب ٿي تقرير ڪرڻ لڳو. اڃان به چار جملا مس ڳالهايا هوندائين ته اسان جي پر واري روم ۾ رهندڙ انيس الرحمان (هاڻ پاڪستان نيوي ۾ ڪموبور ۽ پي اين ايس جوهر جو ڪمانڊنگ آفيسر) جيڪو اسان کان هڪ سال جونيئر هو تنهن لکي لکي اشفاق جي پويان بيهي ڪيس ڏکو ڏنو ۽ اشفاق جي تقرير بند ٿي وئي. هو ڪيڙا چندي اٿي ڪڙو ٿيو. ڪيس ڪاوڙ لڳي پر يڪدم سمجهي ويو ته انيس به چرچي ۾ ائين ڪيو آهي، پر تنهن هوندي به چٽاءُ ڪري اسان کي چيائين؛ ”توهان ڀلي ڪلو. هڪ ڏينهن ائون ائين مٿي بيهي تقرير ڪندس ۽ توهان کي ٻڌڻي پوندي.“ اشفاق جنهن نموني سان اسان کي خبردار ڪيو، اهو اسان Enjoy ڪيو ۽ ڪيترائي ڏينهن اسان انيس کي چيڙائيندا رهياسين. ان واقعي کي اٽڪل 35 سال گذرڻ بعد گذريل سال ڪموبور انيس پيٽارو جي Old Boys کي PNS جوهر (نيوي جي اداري) جي ميس ۾ ڊنر ڏني ۽ ڪافي دير ڪچھري ڪندا رهياسين. اٺ مهل انيس کي چيم ته يار دير ٿي وئي آهي، هاڻ گهر ڏي روانو ٿجي. خدا حافظ لاءِ ڪا تقرير ڪرڻي هجڻي ته جلد ڪا مختصر تقرير ڪر.

”نه نه تقرير ۽ موڪلاڻي وري چاڄي.“ اٿو ته اٿئون ”انيس اڃا اهو چئي مهمانن کان موڪلائي رهيو هو ته اشفاق بيگ ڏاکڻ وٽ بيهي شروع ٿي ويو.

”On behalf of Commodore Anis, I take this opportunity”

انيس ڪلي مونڪي آهستي چيو ”ادا ڪئي تقرير ٻڌڻ جو وقت اچي ويو ڇا؟ هاڻ هيئن ڪر جو مين سٽج آف ڪر ته اونداهه ٿئي. ۽ تقرير مان جان چٽي وڃي، اشفاق تنهنجو ڪلاس ميٽ آهي تنهنجي ڳالهه

دل ۾ نه ڪندو.“ اشفاق منهنجو ڪلاس ميٽ ضرور آهي پر مون سان گڏ سڀ ڪلاس ميٽ سندس عزت ڪن ٿا. ويندي اهي جيڪي ڪانئس سينئر آهن مينجر جنرل پرويز، ريئر انڊمرل اظهر کان وٺي چيف منسٽر لياقت جتوئي ۽ سيڪريٽري عاشق حسين شاهه جهڙا به کيس عزت جي نگاهه سان ڏسن ٿا، ڇو جو کين خبر آهي ته اشفاق بيگ اصول وارو ماڻهو آهي ۽ سڄي زندگي گذاري ٻين جي خير خواهي ڪئي اٿس. اشفاق ٻه سال اسان جي شينگ ڪارپوريشن PNSC جو ڊائريڪٽر پڻ ٿي رهيو آهي. پنهنجن دوست جنرل مئنيجرن (جن هن جي ويجهو ڪم ڪيو ٿي) ڪجهه مهينن بعد، ۾ هڪ ڏينهن، هن مون کي چيو ”يار تهنجو يار اشفاق بيگ وقت ۽ ڊيوٽي جو ڏاڍو پابند آهي. ڪو اهڙو ڏينهن ناهي جو هو دير سان اچي يا غير حاضر رهي.“

”خبر اٿانوءَ“ مون کيس ٻڌايو ”هو اسڪول جي ڏينهن ۾ به ڪڏهن به غير حاضر نه رهيو. سڄو ڏينهن ته ڇا پر هڪ ڀيرو به مس نه ڪيائين.“ مون کين اسڪولي ڏينهن جو هڪ واقعو ٻڌايو. هڪ دفعي جو Wood Work سيڪارينڊڙ ٽيچر نه آيو. ان ڀيرو بعد رسيس هئي. ٻه چار ڪلاس ميٽ شوڪت جمائي، رفيع ڪاچيلو، تاج بگٽي ۽ بشير وسڙو ڪلاس ڇڏي هاسٽل روانا ٿي ويا. ويندي وقت ٻاهران دريءَ مان مون کي به هلڻ لاءِ چيائون. مون پنهنجي روم ميٽ اشفاق کي به هلڻ جي صلاح ڪئي ۽ هو يڪدم مونسان هلڻ لاءِ راضي ٿي اٿيو، پر ٻاهر نڪري اڌ ورائي وٺ بيهي چوڻ لڳو ”يار ائون نه ٿو هلاڻ تون وڃين ته ڀلي وڃ“ ائون سمجهي ويس ته هو ڀيرو گسائڻ نه ٿو چاهي سو سمجهايو مانس ته سبجيڪٽ ٽيچر ته آهي ئي ڪونه، ان ڪري جهڙو ڪلاس ۾ تهڙو هاسٽل ۾.“

”دراصل ڳالهه گسائڻ جي ناهي.“ اشفاق بيگ مونکي لاجڪ سمجهايو، ”ڳالهه اصول جي آهي. پاڻ اڄ جيڪر ڪلاس ڇڏي ڀڃي هلنداسين ته پوءِ عادت ٿي ويندي ۽ هر وقت ڀڄڻ لاءِ وجهه ڳوليندا ورتنداسين.“ اهو چئي هو واپس ڪلاس روم ڏانهن موٽي ويو ۽ مجبور ٿي مون کي به موٽڻو پيو.

سو مرزا اشفاق بيگ جي ڪيترين ئي ڳالهين جو ائون به شاهد آهيان. هن ڪڏهن ڪنهن سان جهيڙو نه ڪيو، گار نه ڏني. ڪوڙ نه ڳالهائيو ۽ ڳالهه نه ڪئي. هر وقت وڙهندڙن ۽ رٿن کي پرچائيندو رهندو هو. غلطي جو احساس ٿيڻ تي يڪدم اعتراف ڪندو هو. ۽ ٻئي کان معافي وٺڻ ۾ دير نه ڪندو هو. ٻئي جي تعريف ۾ بخيليءَ کان ڪم نه ورتائين. بيمار ۽ ضرورت مند ڪلاسين توڙي غير ڪلاسين جو ڏاڍو خيال ڪندو هو ۽ اها عادت هن ۾ اڃا تائين اوتري ئي آهي، جو هر وقت ماڻهن جا ڪم ڪندو وٺي ٿو. اشفاق جا ٻه شوق هئا، جيڪي هن وقت تائين هلندا اچن ٿا. هڪ باغباني ۽ ٻيو ڪتاب پڙهڻ. ماڻهو ذوالفقار علي ڀٽي جي مطالعي جو ٻڌي تعجب ڪائين ٿا. ته ايڏي مشغول ماڻهوءَ ايترو ڪيئن ٿي پڙهيو. پر ائون ڪجهه ماڻهو سڃاڻن جن کي ننڍي هوندي کان ڏسندو اچان ته هو ان ليول تائين لڳا تار پڙهندا اچن. انهن مان ڪجهه ته منهنجا ڪلاس ميٽ (اشفاق سوڌو) خالد مخدوم، عالم هاليپوٽو، رفيع ڪاچيلو آهن، جيڪي اسڪول جي ڏينهن کان ڪتابن جا ڪيڙا سمجهيا وڃن ٿا. ۽ هنن هڪ هڪ ڪتاب نه، پر هڪ هڪ ليڪڪ

(Auctor) ڪري پورا ڪيا آهن. اسان ۾ ڪتابن پڙهڻ جو شوق پيدا ڪرڻ ۾ ان وقت جي انگلش ٽيچر خادم حسين جو پڻ هٿ هو جيڪو پوءِ فيڊرل حڪومت ۾ ايجوڪيشن جو انڊيشنل سيڪريٽري ٿيو. هو پاڻ به ڪتابن پڙهڻ جو شوقين هو ۽ هر هفتي پڙهيل ڪتابن تي ڪلاس روم ۾ تبصرو ڪندو هو. سندس هڪ خاص جملو هوندو هو. ڪنهن ڪتاب جي تعريف ڪري چوندو هو. ”اڄ ئي اهو پڙهو ان جي پڙهڻ بنا سمجهو ته توهان جو هن دنيا ۾ رهڻ اڃا آهي.“ اشفاق بيگ لئبرري جي ڪتابن سان گڏ پنهنجي ڪورس جي ڪتابن ۾ به پڙهو. پاڻ انٽر ۾، سنڌ جي بورڊ جي امتحانن ۾ ٻيو نمبر آيو. (پهريون نمبر به اسان جو ڪلاسي لاڙڪاڻي جو اختر علي عباسي آيو هو.) اشفاق انٽر ڪرڻ بعد مهراڻ يونيورسٽيءَ ۾ داخلا ورتي. هن کي مڪينيڪل انجنيئر ٿيڻ جو شوق هو، پر پوءِ ڇهه مهينا اتي پڙهڻ بعد هن کي اتان نڪرڻو پيو. مون ڪانئس چامشورو ڇڏي منهوڙي (پاڪستاني نيول اڪيڊمي) ۾ داخلا وٺڻ جو سبب پڇيو ته هن ورائيو هو:

”الطاف توکي ته منهنجي حال جي خبر آهي. چڪي تائي مائٽن انٽر تائين پڙهايو، اها به اسان جي غريب ڪٽنب لاءِ وڏي ڳالهه آهي. پائر به غريب ۽ بچڙيوال اٿم. مهراڻ يونيورسٽيءَ جي پڙهائي، رهائش ۽ کاڌي پيئي جو خرچ ڏيڻ هنن جي وس جي ڳالهه ناهي. ان ڪري مونکي هيڏانهن نيويءَ ۾ اچڻو پيو آهي.“

اشفاق بيگ جهڙو ذهين شاگرد جتي به وڃي ان اداري لاءِ Asset آهي. هن مئي 1964ع ۾ نيوي join ڪئي ۽ نيوي طرفان مڪينڪل انجنيئرنگ ۾ B.E ڪيائين. پاڪستان نيوي جي جهازن: بابر، خير، جهانگير ۽ ڍاڪا تي سامونڊي زندگي گذاري. ڪناري جي نوڪرين ۾ هو پاڪستان نيول انجنيئرنگ ڪاليج ۾ رهيو، ڪويت ۾ ٽي سال ڊيپوٽيشن تي اتي جي نيوي وارن سان ڪم ڪيائين، اسلام آباد نيول هيڊ ڪوارٽر ۾ اسٽاف آفيسر ٿي رهيو، ڊاڪٽر ۾ جنرل مئنيجر ٿي رهيو ۽ ٽي سال PNSC ۾ ڊائريڪٽر Ship Management جي عهدي تي ڪم ڪيائين. اشفاق بيگ جي شادي 1972ع ۾ اسان جي هڪ ٻئي ڪلاس ميٽ عظمت ڪيائيءَ جي پيڻ ٿي. تسنيم سان ٿي. تسنيم شروع کان گرامر اسڪول ۾ پڙهائيندي اچي، کين ٻه ٽيون عنبرين ۽ سبين آهن، جيڪي MBA ڪري رهيون آهن. ۽ هڪ پٽ ارسلان اٿن، ارسلان پڻ اسان جي پراڻي ڪاليج، ڪنڊت ڪاليج پيٽارو مان پڙهيو آهي. انٽر بعد هو نيول اڪيڊميءَ لاءِ چونڊيو ويو، جتي جي سالياني امتحانن ۾ مٿانهون نمبر اچڻ ڪري کيس پنجن سالن لاءِ ترڪيءَ ۾ نيوي جا ڪجهه خاص ڪورس ڪرڻ لاءِ موڪليو ويو آهي. ڪمڊور اشفاق بيگ جي ڄم جي تاريخ 26 جون 1944ع آهي ۽ هو اڄڪلهه NHQ ۾ ڊائريڪٽر انسپيڪشن انٽر ٽيڪنيڪل ڊولپمينٽ آهي.

الطاف شيخ

جنوري 1998ع
ڪراچي

مهاڳ

جنوريءَ جو مهينو هو. نيٺ بهراڙيءَ جي هڪ ڳوٺ ۾ باهه جي مچ جي چوڌاري سٿيل پلال جي ڪوٺاري پاڻيءَ تي تڏو پيل هو ۽ مٿان رليون وڇايل هيون. ويهارو کن ماڻهو ڪچھريءَ ۾ ويٺا هئا، ست اٺ پڙهيل لکيل (ڪجهه اکر سڃاڻڻ وارا ته ڪجهه وڌيڪ سلجهيل ۽ گچ پڙهيل) باقي اٺ پڙهيل هئا. پر انهن مان ڪي ته ڏاهپ ۽ سرت ۾ پڙهيلن کي دعويٰ سان ”اڪر پڙهي اڀاڳيا، قاضي ٿين ڪٺاءُ“ چوڻ وارا جوان به موجود هئا. سياري جو بهراڙيءَ ۾ لائينءَ هيٺان ٻريل مچ تي جيڪو به ڪڏهن قسمت سانگي ڪنهن ڪچھريءَ ۾ شريڪ ٿيو هوندو. ته فقط اهو ئي ڪچھريءَ جي ڪوڏين جي قربن، ڏاهپ جي گفتن، وندر ورونهن جي ٻولن سوچ ۽ سرن جي دليلن بيتن، ڏوهيڙن ۽ ڪجهارتن جي ڳولڻ ۽ ڪجهارت يا ڏور جي پڇڻ تي داد ڏيندڙن جي واه واه مان لطف اندوز ٿيو هوندو. هڪ اهڙي ئي ڪچھري ۾ يارن دوستن سان چار چوٽڪ ڳالهين جا پئي هليا. اوياريون لهواريون ڳالهيون، پانت پانت جا موضوع، ڳالهه مان ڳالهه، ڪڏهن هالاڪو ۽ هٿلر بحث هيٺ آيا ته وري وارو آيو ڪرنل قذافي جو ۽ محمد علي ڪلي جي واکاڻ جو. محمد علي ڪلي جي بهادريءَ جو شايد ڪرشمو هو يا سندس بدبختي هئي جو فوراً ڳالهه اچي پئي ٽاڙيلن ۾. روزانو اغوا جي وارداتن، ڏينهن ڏني جو قتل، رهزني، ٽاڙڻ ۽ ڦرن تي ڪافي گرم بحث ٿيو. اها ئي گهڙي جو ٿوري دير بعد ڳالهه ٿي پي.

هاڻي بحث سنڌ ۾ پاڻيءَ جي کوٽ تي شروع ٿي ويو تان جو معاملو ”پنج ند“ پار ڪري وڃي ڪالاباغ ڊيم تي پهتو. جڏهن يارن کي ڊيم جي پاڙي موضوع مان مزو نه آيو ته هاڻي ڪاهي پيا دنيا جي وڏن شهرن ۾. لنڊن، نيو يارڪ، پئرس، هانگ ڪانگ، لاس اينجلس، شڪاگو، سنگاپور، وغيره. هڪ شخص چيو ”اڄ ڪلهه جي تيز رفتاريءَ جي دور ۾ ساڳئيءَ ڏينهن تي ماڻهو وڃيو لنڊن، پئرس يا ڪنهن به ڏورانهين هنڌ وڃيو نڪري ۽ خبر تڏهن پئي جو ٻئي ڏينهن ساڳيو ماڻهو ولايت کان پنهنجي ماڳ موٽيو اچي. جڏهن سڄي دنيا ذري گهٽ پاڻ ۾ ڳنڍجي وئي آهي ته پوءِ اڄ ڪلهه سفر نامن لکڻ جي آخر ڪهڙي ضرورت آهي. سفر ناما ته تڏهن ڪارگر هئا جڏهن ملڪن جي وچ ۾ مفاصلا اڻ کٽ نظر ايندا هئا. ۽ آمدرفت جا ذريعا ايترا وسيع ۽ تيز نه هئا.“

ڪچھريءَ ۾ ويٺل هڪ همراهه اعتراض ڪندڙ کان پڇيو: ”ٻڌاءُ تون ۽ مان ڪهڙي ولايت کان ٿي آيا آهيون. يا دوستن جي اڄوڪي هن ميٽر ۾ هڪ ڇٽي کان سواءِ ٻڌاءُ ته اسان مان ڪيترا اهڙا آهن جيڪي ٻاهرين دنيا جو سير ڪري آيا آهن؟ هزارن ماڻهن مان هيڪڙ ٻيڪڙ ڪو خوش نصيب اهڙو ٿو نڪري جيڪو فارين وڃي ٿو باقي اسان ته ڄاڻي ڄم ڪا چاڪيءَ جي ڏاند وانگر اتي ئي پيا ڦرون، خدا پلو ڪري الطاف شيخ جو جيڪو گهر ويٺي اسان کي ملڪن جا سير ٿو ڪرائي. دلچسپ ۽ عجيب و غريب معلومات ويٺو ڏئي ۽ اسان جي دل ويٺو وندرائي.“

اسان جو هڪ دوست جيڪو تازو جاپان مان ٿي آيو هو ۽ ڪچھريءَ ۾ موجود هو تنهن فوراً ورائيو: ”يارو! سفر نامن لکڻ جي جيتري هاڻوڪي دور ۾ ضرورت آهي، اوتري شايد اڳ ڪڏهن به نه هئي. جاپان جي سڄي شهر ۾ منهنجي جيتري رهنمائي الطاف شيخ جي سفر نامن ڪئي اوتري اتان جا فقط گائيد ئي ڪري رهيا هئا. نه ته مان الطاف شيخ جي سفر نامن جي غير موجودگيءَ ۾ شايد انهن سڀني جاين جڳهين تي نه پهچي سگهان ها جتان هاڻي چڪر هڻي آيس.“

ٽوڪيو يا جاپان جي مکيه هنڌن (Tourist Attraction Spot) جن جو ڏس الطاف جي سفر نامن

۾ ڏنل هو، اتي ويس ۽ اتفاق سان ئي سي ماڳ مڪان وڌيڪ مشهور ۽ معروف هئا. جو جاپاني گائيدس به، ٿوري ڦير گهير کان سواءِ ساڳين ئي هنڌن گهمڻ جو مشهورو ڏنو هو.“

هڪ نوجوان جيڪو چڱو خاصو پڙهيل ٿي لڳو تنهن نهه پهه اعتراض ڪيو، ”گذري ويا الطاف شيخ جي سفر نامن لکڻ جا ڏينهن. هاڻي رڳو تڙ ٽڪڙ ۾ سفر جي دائري لکڻ تي گذارو ڪيون وينو آهي. ٻيو ته ٺهيو پر ساڳين ساڳين شهرن ۽ ملڪن جي باري ۾ الطاف وري وري وينو لکي، ائين هو اڄڪلهه پڙهندڙن ۽ سندس سفرنامن جي خريدارن سان انصاف نه پيو ڪري.“ اجرڪ جي ڪانپ ڪڍيون هڪ ڪرڙوڍ جاننو جوان جيڪو هن وقت تائين چپ چاپ وينو هو، تنهن پنهنجا چپ چوريا:

”يار ٿڌو ٿي. ساڳين ملڪن جي باري ۾ ساڳيون ڳالهيون ٿوروئي لکيون هوندائين به مهينا ٿيا مان ۽ جڙيل رڳو ڪراچيءَ جو چڪر هڻي آيا آهيون ته جيڪي ڳالهيون ڪراچيءَ جي باري ۾ دوستن کي مون ٻڌايون آهن ته جڙيو وري نيون ڳالهيون پيو ڪري. مون سوچيو ياريلي! گهميا سون ته گڏ ٿي پر هر ڪنهن جي نظر جدا جدا نظارا پئي ڪيا. ٻيو ته ٺهيو پر پاڻيءَ جي واري تي جڏهن گهران نڪرندو آهيان ته ساڳين ئي رستن تان لنگهندي ڪڏهن لنڊيون پيو لتاڙيندو آهيان. ڪڏهن ڪاريهر ڪر ڪنيون مرحبا پيا ڪندا آهن. ته ڪڏهن وري ڳڀرن سان به ڪيڪر ٿي ويندي آهي. ڪڏهن وري قسمت سانگي ساڳين ئي رستن تي پياري پرينءَ سان به ملاقات ٿي ويندي آهي. رستو ساڳيو پر روز نوان نوان لقاو پيو ڏسندو آهيان. الطاف صاحب ته ملڪان ملڪ پيو گهمي ۽ نوان تڙ پيو اورانگهي. منهنجو پٽ مونکي الطاف شيخ جا سفر ناما پڙهي ٻڌائيندو آهي _ جس هجي سنڌڙيءَ جي انهيءَ سيلانيءَ کي جيڪو اسان کي گهر ويني پيو پرڏيهه جا شهر گهمائي، ملڪن ۽ پانٽ پانٽ جي ماڻهن جا ڏس ڏئي ته ڪيئن ٿا رهن، ڪائن پيئن ۽ زندگي گذارين. آخر ته ليڪڪ جڏهن به وڏن شهرن ۾ ويندو ته هر دفعي نيون ڳالهيون ڏسندو، نوان نظارا ڪندو، نون ماڻهن سان ملندو ۽ نت نوان تجربا پرائيندو.“

سياري جي انگهندڙ رات جي اڌ رات لڙي چڪي هئي. سيءَ به هاڻي زور اچي پريو. مچ ۾ ڪانيون سوريندڙ به وڃي سوڙ پيڙو ٿيو هو، ڪچهريءَ مان ماڻهو هيڪڙ بيڪڙ ٿي اٿندا ويا ۽ اسان ”جيئي الطاف“ جو نعرو لڳائي وڃي بستري داخل ٿيا سين. ننڊ ته چڻ سيرانديءَ کان ئي ستي پئي هئي، سمهڻ شرط وڪوڙي وئي.

ان ۾ ڪو شڪ ناهي ته الطاف سفر نامن جو سرواڻ آهي. کيس سنڌ جو سند باد، ابن _ بطوطه ۽ مارڪو پولو چئجي ته ڪو وڏاءُ نه ٿيندو ڇو ته کيس گهمڻ ڦرڻ، دنيا کي ڏسڻ ۽ عام محاورن ۾ ست سمنڊ اورانگهڻ جو جيڪو موقعو مليو آهي ته ان کي هن ضايع ٿيڻ نه ڏنو آهي. پر انهن پنڌن ۽ ڏورانهن ڏيهن ۾ جيڪو ڪجهه ڏٺو وائو پسيو ۽ پرجهيو اٿائين ان مان نه رڳو پاڻ گهڻو ڪجهه پرايو اٿس پر پنهنجن تجربن جو نچوڙ سفر نامن جي صورت ۾ سنڌ واسين آڏو رکيو اٿائين ته اوهان به پڙهو ۽ پرايو. جتي به وڃي ٿو پنهنجن اکين کان ڏسڻ جو پورو ڪم وٺي ٿو. سندس نظرون هيڏي هوڏي، جاڏي ڪاڏي، چؤ طرف ۽ چوڌار هر ڏسڻ جهڙي شيءِ کي فوڪس ۾ آڻي سندس ذهن جي پردي تي پنهنجون تصويرون ٺاهينديون رهن ٿيون.

فرست جي گهڙين ۾ الطاف قلم کڻي، سندس ذهن جي ڪنوس تي چٽيل منظرن جي اهڙي تي هو بهو عڪاسي ٿو ڪري جو چڻ پڙهندڙ کي پاڻ سان گڏ کڻي پيو گهمي ڦري. ڪيترن ماڻهن جي برعڪس هو اکين هوندي، پنهنجون اکيون ٻوٽي نه ٿو هلي پر سدائين پنهنجيون اکيون کليل ٿو رکي. اکين سان

فقط نهاري ڪونه ٿو پر مشاهدو ٿو ماڻي. سندس مشاهدي جي قوت (Power of Observation) تمام وسيع نظريي واري آهي. لاکيٽي لطيف، ماڻهن جي ظاهري ڪنن، جيڪي هر ڳالهه ٻڌي اڻ ٻڌي ڪري ڇڏين ٿا، جي باري ۾ چيو آهي؛

هي ڪن ڪاڏا وڪڻي، ڪن بيا ڳنهيڃ،
تنين ساڻ سٽيڃ، سپريان جي ڳالهڙي.

الطاف پٽائي بادشاهه جي ان بيت تي عمل ڪندي، پنهنجن اکين کان سرسري ۽ سطحي ڪم نه ٿو وٺي، پر هر شيءِ کي اندر جي اک سان پوري طرح جاچي جوچي وٺي ٿو. ساڳي وقت هو پنهنجي ديس جي محبت کان سواءِ هو پنهنجي بيان کي اڻ پورو ۽ اٿورو ٿو سمجهي تنهن ڪري جڳهه جڳهه تي پرديس ۾ مختلف هنڌن ۽ ماڳن جون تشبيهون ۽ مثال اچيو سنڌ جي شهرن ڳوٺن ۽ واهڻن سان ملائي ۽ اهڙيءَ طرح سنڌ لاءِ اڪيرجي اظهار سان چڻ پنهنجي سک جو پوراڻو پيو ڪري. سندس هر سفرنامي ۾ اهڙيون تشبيهون اڪيچارون موجود آهن. موجوده سفر نامي ”سنگاپور ويندي ويندي“ ۾ هڪ اڌ تشبيهون ڪجهه هن طرح ڏنيون اٿائين:

اسان جي شهر _ ملاڪان کان، سنگاپور ايترو پري آهي جيترو موري کان ڪراچي ۽ سنگاپور کان ڪوالا لمپور ايترو پري آهي جيترو ڪراچيءَ کان سکر“ يا ”سڄي ملائيشيا جي ماڻهن لاءِ سنگاپور گهمڻ ائين آهي جيئن ڪوٽڙي، ڄام شورو ۽ پيٽارو جي ماڻهن لاءِ حيدرآباد“

الطاف ڳالهين ڳالهين ۾ وندرائڻ جو ته ماهر آهي ئي آهي. ”سنگاپور ويندي ويندي“ هر ماڻهو ان تجسس ۽ انتظار ۾ هوندو ته الطاف سنگاپور ۾ پهچندو به سهي يا کين راهه ۾ رولي ڇڏيندو. اڃا ته روانو ڪئي ٿيو آهي. بس هيڏانهن هوڏانهن جي ڳالهين ۾ اهڙو ته پيو وندرائي جو دل پئي چئي ته پلي في الحال پنهنجي بيان کي جاري رکي. ملائيشيا کان سنگاپور ويندي ويندي وري ٿورڙي ئي پنڌ تي پاڻ سان گڏ اسان کي به بيهاري ڇڏي ٿو. ٿورو انتظار ۽ بي چيني وڌي ٿي ته سنگاپور جو سير الائي ڪهڙي وقت ڪرائيندو ته اوچتو اسان جي ملاقات سرمبان جي اسٽيشن ماسٽر رينگا سان ڪرائي ٿو جيڪو هندستان جو تامل هندو آهي. ڳالهين ڳالهين ۾ مسٽر رينگا پنهنجي سڄي رام ڪهاڻي ٻڌائي ٿو جيڪا پڙهندڙ لاءِ ڪافي دلچسپيءَ جو باعث بڻجي ٿي ۽ سنگاپور پهچڻ جي اڻ تڻ ۽ آند مانڌ عارضي طور جهڪي ٿي وڃي ٿي. اڳتي هلي وري ”ناني ڪي دوکان“ جو ذڪر ڪري ٿو، جيڪو پڙهندڙ لاءِ بيحد دلچسپ ۽ معلوماتي آهي. اهڙيءَ طرح سنگاپور ويندي ويندي، رستي تي قسطين ۾ ساهيون پڻيندي ۽ فلئش بئڪ ۾ ڪي مزيدار ڳالهيون ۽ دلچسپ واقعا ۽ قصا ٻڌائيندا ته الطاف پنهنجي پڙهندڙ سميت سنگاپور پهچي ويو آهي. جتي پاڻ به گهميو ڦريو آهي ۽ پنهنجي سفرنامي جي سائين کي به ڪافي معلومات ڏني اٿائين، سنگاپور جي تاريخ، جاگرافي، ثقافت، صفائي سنائي، تعليم، صحت، ماڻهن جون ريتون رسمون، انٽي ويهڻي، انهن جون دلچسپيون، مطلب ته هر لحاظ کان ۽ هر زاويي کان سنگاپور جي باري ۾ ٻڌايو اٿائين _ ڪتاب ۾ جڳهه جڳهه تي مکيه جاين ۽ هنڌن جا اسڪيچ ڏئي پنهنجي بيان جو جڻ ”تصويري خبر نامو“ پيش ڪيو اٿس.

سنگاپور جو پيپلس پارڪ هجي يا رئفلس اسڪوائر، سينتوساڀيٽ هجي يا ان جو قوهارو (Musical Fountain) جنهن جي ذڪر ڪرڻ سان ليڪڪ ڪي ڪراچيءَ جو رنگ به رنگي قوهارو ياد ٿو اچي. جيڪو ميٽرو پول هوٽل يا ريڪس سننيميا (جا اڄ ڪلهه هاشو آڊيٽوريم آهي). جي پر واري

چونڪ ۾ لڳل هو، جنهن مان ميوزڪ ۽ پاڻيءَ سان گڏ مختلف رنگن جي روشني پڻ نڪرندي رهندي هئي. ڪراچيءَ واري قوهاري جي ماضيءَ جي سونهن، رنگ ۽ رونق جڻ الطاف جا چاڪ چڪايو وجهي.

سنگاپور جو زولاجيڪل گارڊن هجي يا مانگر مچن جو فارم، چيني ۽ جاپاني باغيچا هجن يا پڪين جو پارڪ، مونوريل جو ذڪر هجي يا ڪنبل ڪار جو تذڪرو يا وري ملائيشيا کان سنگاپور ويندي باربر جي آخري شهر جو هور بارو ۽ سنگاپور ۾ داخل ٿيڻ شرط ”وڊلنڊس“ جي باري ۾ الطاف جو تفصيلي ذڪر نه رڳو مانائون آهي پر ڪافي معلوماتي پڻ آهي. وڊلنڊس (سنگاپور) ۾ هڪ خوبصورت مسجد جو تذڪرو به ڏاڍي دلچسپ انداز ۾ ڪري ٿو ته هر جمعي تي ڪيئن نه ملائيشيا جا ماڻهو هڪ تير سان به شڪار ڪن ٿا. يعني وڊلنڊس جي مسجد ۾ نماز به پڙهن ته ساڳئي وقت خريداري به ڪري وٺن، عبادت ۽ خريداري ٻئي گڏوگڏ.

سنگاپور جو دلچسپ احوال پڙهي هڪ ڀيرو ٻيهر پاڻ کي سنگاپور جو سير ڪندي محسوس ڪيم، جتي 1980ع ۾ ڪوالا لمپور (ملائيشيا) ۾ ”ايشياپئسفڪ انسٽيٽيوٽ فار برباڪاسٽنگ انڊ بوليمينٽ“ (A.I.B.D) ۾ ٽريننگ دوران فقط ٻن ڏينهن لاءِ سنگاپور ويو هوس ۽ پنهنجي سفرنامي ”پرين جي پرديس“ ۾ تمام مختصر احوال ڏنو اٿم ڇو ته فقط ٻه ڏينهن قسم ڪٽڻ لاءِ ته صحيح آهن ته ”سنگاپور ڏسي آيو آهيان“ پر گهڻ ڦرڻ ۽ اطمينان سان سنگاپور کي ڏسڻ وائسڻ لاءِ نهايت ناڪافي ۽ اڻ پورا آهن.

ٻين احوالن سان گڏ الطاف جيڪو سنگاپور جي ڪسٽم وارن جو احوال لکيو آهي اهو به واهه جو دل سان لڳو. مون ته سنگاپور جي ڪسٽم وارن جو احوال ”شل ڪو ڳڙو پنين“ جي عنوان سان لکيو هو، سنگاپور جي هر شيءِ سٺي پر اتان جا ڪسٽم وارا نه رڳو راشي آهن پر ساڳئي وقت غير مذهب پڻ آهن جيڪي هر چڱي مٺي سان ساڳيو غير شريفانو سلوڪ ڪن ٿا ۽ سختيءَ سان پيش اچن ٿا. الطاف کان جيڪڏهن ڪا شڪايت آهي ته اهاته سفر دوران پنهنجي اندر جو حال اوريندي جڏهن ڪنهن ٿيڻ، نائيٽ ڪلب، ڊسڪو ٿيڪ يا ڪنهن چوڪريءَ جو ذڪر ٿو ڪري ته اتي الطاف، گوهي ڪائي، ڪسڪي اسان کان وڃائي ٿو وڃي.

پڙهندڙ پريشان ته هاڻي هاڻي اسان سان گڏ هو، ويو ڪيڏانهن، پر مجال آ جو هو ڳوليو به لڳي. هاڻي اهو ڪو ٻيو ماڻهو آهي جيڪو الطاف جي اوت ۾ اسان سان مخاطب آهي. ۽ فقط ايتري دير تائين اسان سان گڏ رهي ٿو جيتري دير نائيٽ ڪلب، ڊسڪوٿيڪ يا چوڪريءَ جو ذڪر پورو ٿئي. تيسٽائين الطاف يا ته ڪنهن مندر ۾ پوڄا پاڻ ڪرڻ ويو آهي يا مسجد ۾ نماز نيتي ٿي بيهي رهيو آهي. اهڙن موقعن تي جيڪڏهن اسان سان مخاطب ٿئي به ٿو ته بيحد محتاط، ٿي ڪري اڻ چئو، ابهم ۽ ڊپيل ڊپيل انداز ۾ منهنجي خيال ۾ ڪيترا واقعا، حادثا، ۽ منظر هر حساس ليڪڪ آهي بيان ڪندو آهي جن جو پاڻ هڪ اٿل حصو هوندو آهي. يا جن واقعن سان هو پاڻ Identify ڪندو آهي. مون کي يقين آهي ته الطاف به اهڙن ڪوڙن واقعن ۽ حادثن مان گذريو هوندو جن سندس جيءَ کي جهجهوڙيو هوندو: ڪٿي ميلاپ ملاقاتون، ڪٿي وچوڙي جا ورلاپ، ڪٿي هجر جا هاجا، ڪٿي پيار ۾ بي اعتداليون ۽ ان سلسلي ۾ نه بخشجڻ جهڙيون سحوون پڻ سرزد ٿيون هونديون، پر اهڙن موقعن تي هو پنهنجي سفر نامن ۾ پڙهندڙن کان اهڙو ته اٽڪل تي پاسيرو ٿي وڃي ٿو جو ڪانسس پڇي به نٿو سگهجي ته ”يار هاڻي هاڻي تون اسان سان گڏ هئين، انتظار ۽ تجسس جي گهڙين ۾ ڪيڏانهن گسائي وئين؟“ ان وقت پڙهندڙ کي

هوند لذيت ۽ سواڊي مضمون ۾ ڪجهه ڦڪائي ۽ ٻاڙائي محسوس ٿئي ٿي توڙي جو سندس هن ڪتاب ”سنگاپور ويندي ويندي“ ۾ ڪٿي به اهڙو واقعو ڪونه لکيو اٿائين پر تنهن هوندي به سندس اڪثر سفرنامن ۾ مون کي اها شڪايت ضرور رهي آهي. ساڳئي وقت معصوميت ۽ اڻ محسوس ٿيندڙ طريقي سان نازڪ معاملن ۾ سندس نٿائڻ، لنوائڻ ۽ اصل حقيقت کي اڻ سڌيءَ طرح بيان ڪرڻ جي ٿيڪنڪ تي کيس داد ڏيڻ کان سواءِ رهي به نٿو سگهجي.

الطاف جي قلم ۾ وڏي جاذبيت آهي، ڏانءُ به اٿس ته ذات به. واقعن کي خوبصورت طريقي سان بيان ڪرڻ جي خوب مهارت اٿس. محاورن مثالن ۽ تشبيهن جو چڱو خزانو پاڻ سان گڏ کيسي ۾ کنيون گهمندو وٺي، موقعي ۽ مهل تي انهن کي فٽ ڪرڻ جي پوري صلاحيت رکي ٿو ۽ پڙهندڙ کي وندرائي ۽ ڪنٽرول ڪرڻ جي به کيس پوري سگهه آهي. البت هاڻي اونو اهو اچي لڳو آهي ته الطاف، جهاز راني (Sailing) ڇڏي ملاڪا ۾ هڪ ايئر ڪنڊيشن ڪمري ۾ وڏي ٽيبل ۽ ڪرسيءَ تي وڏو صاحب بڻجي ويهي رهيو آهي. سندس عهدو کيس ۽ اسان سڀني کي مبارڪ هجي پر سيلاني هجڻ واري ڪيفيت مان ڦري سندس هڪ هنڌ ويهڻ واري صاحب ٿيڻ مان انديشو اهو آهي ته اڳتي هلي ڪٿي الطاف جي نون سفر نامن کان محروم نه ٿيڻو پوي: پر مون کي اميد نه پر يقين آهي ته ائين نه ٿيندو. سندس اندر وارو الطاف کيس ڪجهه نه ڪجهه لڪڻ تي ضرور اڪسائيندو ۽ آماده ڪندو رهندو ۽ جڏهن وڃڻ شرط پڇيو ته ”پائو! آهي ڪو الطاف جو نئون سفرنامو؟“ ته اسان کي اميد ته بوڪ سيلر مايوس نه مونتائيندو.

عنایت بلوچ

حيدرآباد

30 جون 1986ع

ملائيشيا ۽ سنگاپور

ملائيشيا جو ملڪ ۽ سنگاپور جو ٻيٽ ائين آهي، جيئن پاڪستان جو سڄو ملڪ ۽ منھوڙو ٻيٽ. ۽ ملائيشيا ملڪ جو جوھور بارو شھر سنگاپور سان پل (Cause Way) ذريعي ائين ڳنڍيل آهي جيئن ڪراچيءَ جو شھر منوڙي سان سمنڊ ۽ مارپور ذريعي ڳنڍيل آهي. سو ظاهر آهي ته جوھور بارو شھر جي ماڻھن لاءِ سنگاپور جو شھر ائين سڏ پند تي آهي. جيئن ڪياماڙي وارن لاءِ منھوڙو. ملائيشيا جا ماڻھو زري پرزي ڳالهه لاءِ پاسپورٽ پاڻ سان کڻي اهو ملائيشيا پيا وڃن. ڪڏهن ڪڏهن سنگاپور ۾ ڪا نئين فلم چڙهندي ته ملائيشيا جا ماڻھو (خاص ڪري جوھور بارو شھر جا) شام جو وڃي پھريون يا ٻيون شو ڏسي رات جو اچي گھر به نڪرندا آهن.

سنگاپور ٻيٽ ۽ ملائيشيا جي وچ ۾ فقط سمنڊ جو ٽڪرو آهي جيڪو ٻنهي ملڪن جي وچ ۾ بارڊر طور ڪم اچي ٿو. ان سمنڊ جي ڳچيءَ/ ٽڪري مٿان پل ٺھيل آهي. جيڪا سنگاپور ۽ ملائيشيا کي ڳنڍي ٿي. اها پل بلڪل دادو موري پل جهڙي ۽ جيڏي ٿيندي _ جوھور بارو شھر کان ان پل تائين بس جو ويھه سينٽ (هڪ رپيو) کن پاڙو آهي. پل وٽ لهي اميگريشن جو فارم پري، پاسپورٽ تي ٺوھڻائي، ٻئي پاسي بيٺل سنگاپور جي بس ۾ ماڻھو چڙهي پوندا آهن _ جيڪا ان پل کان سنگاپور جي آخري پوڄڙ تائين اسي سينٽ (پنج روپيا کن) ٿي وٺي. پوءِ پلي ماڻھو کڻي به لهي پوي وٽيس ته بارڊر وٽ وڊلنڊس جي علائقي ۾ لهي پوي يا اڳتي هاءِ اسٽريٽ پيپلز، پارڪ، آرچرڊ روڊ يا شينٽن وي وغيره تي. يعني هڪ ملڪ کان ٻئي ملڪ تائين اوت موٽ جو پاڙو ڪل ٻارنهن روپيا ۽ اهڙا ڏهه روپيا ٻيا کن خرچ ڪري فلم شو به ڏسي سگهي ٿو ته پٽاڻا چيس وغيره کائي مانيءَ جي اؤن به لاهي سگهي ٿو. منهنجي خيال ۾ سنگاپور ۽ ملائيشيا جي شھر جوھور باروءَ جي رهاڪن لاءِ هڪ ٻئي جا ملڪ گھمڻ، جيترو سستو ٿو پوي اوترو وجهه دنيا ۾ ٻيو ڪنهن کي نه آهي. ڪڏهن ڪڏهن ته اسڪول جون بسون ٻارن کان ٽي ڊالر (ويھه ويھه روپيا کن) وٺي هڪ ئي ڏينهن ۾ ٻيو ملڪ گھمائي ڦيرائي وٺي اينديون آهن.

هتي ملائيشيا ۾ چنڇر اڌ ڏينهن موڪل ٿئي ۽ اچر سڄو ڏينهن جيئن پنهنجي ملڪ ۾ پھرين هو. جمعي ڏينهن وري جمعي نماز لاءِ ٻارھين بجي کان ٽين بجي تائين _ ٽي ڪلاڪ موڪل ٿئي. جوھور باروءَ جا ماڻھو ته جمع نماز سنگاپور ۾ پڙهي شاپنگ ڪري انهن ٽن ڪلاڪن اندر موٽي ايندا آهن. ان بندوبست لاءِ سنگاپور جي سياڻي حڪومت بارڊر وٽ ئي هڪ وڏي مسجد ٺھرائي ڇڏي آهي. ۽ اتي ئي وڏا ڊيوٽي فري شاپنگ سينٽر پڻ ته جيئن ملائيشيا جي ماڻھن کي بس جا وڌيڪ اسي سينٽ پري پري به نه وڃڻو پوي. اتي ئي نماز جي نماز ۽ شاپنگ جي شاپنگ ٿي وڃي.

ملائيشيا جو جوھور بارو شھر ته ٿيو بلڪل ئي سنگاپور جي ويجهو، پر سڄي ملائيشيا جي ماڻھن لاءِ سنگاپور گھمڻ ائين آهي جيئن ڪوٽڙي، ڄامشورو ۽ پيٽارو جي ماڻھن لاءِ حيدرآباد. بس پاسپورٽ ۽ ڪجهه ڏوڪڙ ڪيسي ۾ هجن پوءِ جنهن وقت موٽ ٿئي ته هڪ ملڪ جا ماڻھو ٻئي ملڪ ۾ وڃيو نڪرن. ملائيشيا جي ماڻھن جي پاسپورٽ تي ٻئي ڪنهن ملڪ جو ٺپو هجي يا نه پر سنگاپور جي ٺپن سان سڄو پاسپورٽ سٺيو پيو هوندو.

اسان جي شھر _ ملاڪا کان سنگاپور ايترو پري آهي، جيترو موري کان ڪراچي، ۽ سنگاپور کان ڪوالا لمپور ايترو پري آهي، جيترو ڪراچيءَ کان سکر. هتي جا رستا صاف سٺا آهن. جيتوڻيڪ پاڪستان وانگر سڌا نه آهن جو ملائيشيا سنڌو ماڻھو وانگر سڌو ۽ لسو ناهي، پر ٽڪرون ۽ هيٺ

مٿانهون ملڪ آهي. سو لاهيون چاڙهيون ۽ ڦيرا گهڻا آهن - جيئن ڪوهه مري پاسي رستا آهن. پر هتي اها چڱي ڳالهه آهي ته هڪ ته موسم هميشه جهڙالي آهي تنهن ڪري گرمي يا ٿڪ محسوس نٿو ٿئي ۽ چوڌاري وڻ ٿڻ ۽ سرسبز ساوڪ هجڻ ڪري ڊرائيونگ ۾ وينڙ فرحت محسوس ٿئي ٿي. ۽ ٻي ڳالهه ته جنهن تنهن رستي تي نشان لڳل آهن، جنهن موجب ڊرائيورن کي گاڏي حفاظت ۾ هلائڻي پوي ٿي. ملڪ ۾ پئسو جام آهي تنهن ڪري گاڏيون لاريون توڙي ٽرڪون نيون آهن. ۽ سڀ هڪ ئي رفتار سان هلن ٿيون. ۽ ڪنهن ٽرڪ کي رستو نه ڏيڻ يا آهستي آهستي گاڏين کي ڌري ڌري اوور ٽيڪ ڪرڻ ڪري وقت نه ٿو وڃي. ان ڪري ڪو لا لمپور کان سنگاپور تائين جو سفر ايترو نٿو ٿڪائي. جيترو ڪراچيءَ کان سکر شڪارپور تائين جو.

ملاڪا جو شهر، ڪو لا لمپور ۽ سنگاپور جي وچ ۾ ائين آهي، جيئن ڪراچيءَ ۽ سکر جي وچ ۾ مورو. سو ملاڪا جا ماڻهو موڪلن ۾ ڪو لا لمپور به وڃن ته سنگاپور به، پر گهڻو سنگاپور ڏي رخ رکندا آهن جو سنگاپور ۾ سستي خريداري آهي. مسجدون مندر به آهن، ٻارن جي گهڻن لاءِ چڙيا گهر ٿا ٺاهين. بام گارڊن جهڙا باغيچا به آهن. شاگردن لاءِ هر فيلڊ جا اسڪول ۽ ڪاليج آهن. فلمون آهن، وغيره وغيره.

سنگاپور باءِ روڊ

ملاڪا کان سنگاپور تائين ٽنڪسيون به وڃن ته بسون به. ٽنڪسيون هتي گهڻو ڪري مرسڊيز هلن. ٽنڪسيون ۽ بسون ايئرڪنڊيشنڊ آهن. ان ڪري ماڻهو پنهنجي ڪار بدران بس يا ٽنڪسيءَ ۾ وڌيڪ سفر ڪن ٿا. ڇو جو پاڻ سان ڪاري وڃڻ معنيٰ هڪ ته پاڻ ڊرائيونگ جي تڪليف ڪرڻ پيو سنگاپور جهڙي ڳتيل شهر ۾ ڪار بيهارڻ (پارڪنگ) لاءِ منهن مٿو پٽڻ، سنگاپور ننڍڙو شهر هجڻ ڪري منجهس پارڪنگ جي جاءِ تمام ٿوري آهي. ۽ جي مليو به ٿي وڃي ته بيهارڻ جي في تمام گري آهي. ڪڏهن ڪڏهن ته ائين ٿيندو آهي جو ڪنهن دڪان آفيس يا سينيما گهر ۾ وڃڻو هوندو آهي ته ان دڪان جي پرسان جڳهه ملڻ بدران ميل ڏيڍ پري جاءِ ملندي آهي. جتي ڪار بيهاري وري ساڳيو ٽنڪسي يا بس ۾ ان دڪان يا آفيس تائين اچڻو پوندو آهي. ان ڪري هن ملڪ جا ماڻهو پبلڪ ٽرانسپورٽ گهڻي استعمال ڪن ٿا. پر ان هوندي به روزانو سراسري هزار کن پرائيوٽ ڪاريون ملائيشيا کان سنگاپور اچن ٿيون. ملاڪا کان سنگاپور تائين ٽنڪسيءَ جو پاڙو يارنهن ڊالر (پنجهن کن روپيا) آهن.

اسان به پاڪستان کان جيئن ئي ملاڪا رهڻ لاءِ آيا سين ته اچڻ سان آند مانڌ ٿي ته پهرين فرصت ۾ سنگاپور ضرور گهڻو هلجي، جنهن جهڙي ديوتِي فري پورٽ لاءِ جهاز تي نوڪري ڪرڻ وارن ڏينهن ۾ پڻ هميشه آتا هوندا هئاسين. سنگاپور ۾ جهاز ٻن چئن ڪلاڪن لاءِ بيهندو هو ته به غنيمت سمجهندا هئاسين. ۽ جهاز پهچڻ کان اڳ جهيڙا شروع ٿيندا هئا. ته اندر بندرگاهه ۾ پهچي ڪير ديوتِي ڪندا ۽ ڪير گهڻو ويندا - ڇو جو هڪ ئي وقت سڀ همراهه به جهاز کي ڇڏي نٿا سگهن - ۽ پوءِ جڏهن جهاز فقط چئن پنجن ڪلاڪن لاءِ ترسندو هو، ته ظاهر آهي سڀ نه ويندا هئا، فقط اهي ويندا هئا، جيڪي ديوتِي ڪري ان وقت واند ٿيندا هئا. پوءِ اهو چار پنج ڪلاڪ آرام وارو سمورو وقت هل هلان ۾ گذاري وري ساڻا ٿي جهاز تي اچي ديوتِيءَ تي چڙهندا هئا. ۽ جن کي موڪل نه هوندي هئي، اهي به ذهني طرح ٿڪ محسوس ڪندا هئا. نتيجي ۾ جهاز جڏهن سنگاپور کان نڪرندو هو ته ڪي ڪلاڪ بلڪه ايندڙ ڏينهن تائين سڀ ٿڪل هوندا هئا. پر هاڻ اسان جو هيءُ پهريون دفعو سنگاپور وڃڻ تي رهيو هو، جنهن ۾ پٺيان جهاز يا ان تي ديوتِي ڪرڻ جو فڪر نه هو. جيتري دير وٺي اوتري دير دڪانن تي خريداريءَ ۾ لڳائي ٿي سگهياسين. بلڪ وقت جي ڪوت يا ديوتِيءَ جي ڊپ کان تڙ تڪڙ ۾ خريداري ڪرڻ بدران آرام سان سوچي سمجهي ضرورت جي سٺي وٺي سگهياسين ٿي. جهاز وارن ڏينهن ۾ جي ڪنهن شيءِ جي ضرورت نه هوندي هئي ته به وٺي هئي ته متان ان شيءِ جي ضرورت پوي يا متان اها ٻئي ملڪ

مان نه ملي. پر هن دفعي اسان جو سنگاپور وڃڻ ٻئي نموني جو هو. هن دفعي چرين وانگر هر شيءِ تي لامارو هڻي خريداري ڪرڻ بدران فقط ضرورت جي شيءِ وٺڻ جو سوچيو هئو سين. جو ڪنهن وقت به ضرورت پوڻ تي اچي وئي ٿي سگهيا سين جو وينائي هتي آهيون. بلڪه ڪيتريون ته سنگاپور واريون شيون ملائيشيا ۾ به ساڳئي اگهه تي عام جام ملن ٿيون. ڪن شين تي قيمت جو فرق ضرور آهي. جو سنگاپور ۾ نه برابر ٽئڪس آهي ۽ ملائيشيا ۾ ڪجهه گهڻو آهي. خاص ڪري اليڪٽرڪ جي شين وي سي آر، ريڊيو، ٽي وي، وغيره تي.

شاينگ لاءِ سنگاپور

ملائيشيا ۾ نوڪريءَ خاطر اسانڪي ڪجهه وقت اتي رهڻو هو، سو ملائيشيا پهچڻ سان اسان گهڻو ٿو سامان ملائيشيا مان ئي ورتو سين. خاص ڪري اهي شيون جن جي قيمت ۾ گهڻو ٿو فرق نه هو. بس فقط وي سي آر جي قيمت ۾ گهڻو فرق هو، جيڪو ملائيشيا ۾ ٽو هزار کن ۾ مليو ٿي ۽ سنگاپور ۾ ڇهه هزار روپيا هو. پر ملائيشيا ۾ اٺڻ وقت ٻه هزار روپيا ڪن ٽئڪس ڏيڻ کانپوءِ فرق ۽ فائدو فقط هزار روپين جو ٿي ٿيو. پر ڪئپٽن ذوالفقار اچڻ سان چيو هو ته هو سنگاپور مان ئي وٺندو ۽ ڪانس ٽئڪس هر گز نه وٺندا جو هو ملائيشيا جو رهاڪو نه آهي ۽ بارڊر تي ڪسٽم وارن کي ڪهڙي خبر ته اسان ملائيشيا ۾ گهٽ ۾ گهٽ ٽي سال رهڻ لاءِ آيا آهيون. هو ڪسٽم آفيسرن کي هُن جي چواڻي ٻڌائيندو ته ”لڪ سر! وي آر گيسٽس ان ملائيشيا.“ اسان ته ملائيشيا ۾ فقط ڪجهه ڏينهن لاءِ مهمان آهيون.

بحر حال اهي ته هيون اسان جي طرف جون ڳالهيون. هو ڇا چوندا ته بندي جي من ۾ هڪڙي الله جي من ۾ ٻي آصف ته اڳهين ڪيس چٽا ڏيندو رهيو ته هر ڪو پنهنجي ڪم ۾ قابل آهي. جيئن سرجن آپريشن ڪرڻ ۾، وڪيل ڪيس وڙهڻ ۾، تئين ڪسٽم وارا ديوتئي ٽيڪس (Tax) هڻڻ ۾. اهي ڪي چريا نه آهن جو انهن ڳالهين تي وسوڙجي وڃن. هنن جي عمر ان ڪم ۾ گذري آهي، سو ڪجهه نه ڪجهه ان جو جواب هنن وٽ به هوندو.

۽ واقعي ٿيو به ائين. واپسيءَ تي سنگاپور کان ملائيشيا اچڻ وقت جوهوربارو ۾ سامان جي چيڪنگ تي جڏهن هنن ٽي سؤ ڊالر وي سي آر جي ديوتئي گهري ته ڪئپٽن ذوالفقار ڪين ريهرسل ڪيل مٿيان ڊائلاگ ٻڌايا.

ڪسٽم آفيسر اڪيون چنپيندي ڏيرج سان چيو؛ ”ته پوءِ پلا هيئن ڪريو؛ ٽي سؤ ڊالر ديوتئي نه پر گيرنٽيءَ طور جمع ڪرائي وڃو. ٽن مهينن جي اندر جي ملائيشيا مان هليا ويا ٿو ته پوءِ رسيد ڏيکاري پنهنجا جمع ڪرايل پئسا وٺي وڃجو، پر جي ملائيشيا ۾ ئي رهي پيا ٿو ته اهي پئسا ڪسٽم ديوتئيءَ ۾ شمار ڪيا ويندا.“

ذوالفقار پنهنجي وارن ۾ آڱريون ڦيريندي چيو؛ ”منهنجو خيال آهي ته ڪسٽم ديوتئي ئي هڻو جو ائون نه ٿو سمجهان ته توهان جهڙن دلير ماڻهن کي ٽن مهينن اندر ڇڏي وڃڻ تي دل چوندي.“
ابو بڪر بن هاشم (ڪسٽم آفيسر) کلي اسان کان نوڪريءَ ۽ رهائش جو پڇيو. ان سان گڏ ايترو سو ڪيائين جو ٽي سؤ ڊالر ديوتئي لڳائين جيڪا وي سي آر لاءِ تمام گهٽ ديوتئي آهي. ٻئي ورٽل سنهي سنهي سامان کي کولي به نه ڏنائين. جيتوڻيڪ هي پنهنجي ماڻهن سان تمام سختي ڪري رهيا هئا، پر اسان جهڙن ڌارين سان ڪافي رعايت ڪيائين جيڪي ٿورا، اسان ارادو ڪيو ته ملٽي ماڻهن جا لاهي ته ڪونه سگهنداسين پر ڳائينداسين ضرور.

بحر حال اهو وي سي آر ئي هو جنهن ڪئپٽن ذوالفقار ۾ سڀ کان وڌيڪ سنگاپور وڃڻ لاءِ اتساهه پيدا ڪيو. ان کان علاوه ٻئي نمبر تي سنگاپور جون گهڻيون گهٽ ڦرڻ هو.

جتي جهاز کي سنگاپور ۾ چند ڪلاڪن لاءِ اچڻو ٿو پوي اتي ڪڏهن ڪڏهن اهڙا موقعا پڻ هر هڪ

جهازِيءَ ڪي مليو وڃن جو سنگاپور ۾ هن جو جهاز مهينن جا مهينا ترسيو پوي. اسان جو ٻيو يار ”چيف انجنيئر آصف غيور“ به دفعا ڪن جهاز جي وڏين مرامتن لاءِ سنگاپور ۾ مهينو مهينو به رهي چڪو آهي. ان کان علاوه جنهن هڪ دفعو ايراني جهاز تي چڙهڻ لاءِ ڪراچيءَ کان فلاءَ ڪري سنگاپور آيو هو، اهو جهاز ايران ۽ عراق جي جنگ ڪري وقت تي سنگاپور ئي نه پهتو ۽ آصف ڪي ان جهاز جي ڪمپنيءَ جي خرچ تي به مهينا سنگاپور جي هڪ هوٽل ۾ رهڻو پيو هو، اهڙي نموني سان ڪئپٽن ذوالفقار پڻ ڪيترائي دفعا مهيني مهيني کان وڌيڪ سنگاپور ۾ رهي چڪو آهي. ۽ ساڳي طرح سامونڊي نوڪريءَ دوران منهنجي پڻ سنگاپور ۾ بگهي رهائش ٿي چڪي آهي. اهڙيءَ طرح هر هڪ جهازيءَ جي سنگاپور سان ڄاڻ سڃاڻ آهي ئي آهي - چيني دڪاندارن سان تامل ۽ ملئي مسلمان هوٽل وارن سان، جهازران ڪمپنين جي آفيسن ۽ سفارتخانن سان، اسپتالن جي نرسن ۽ چيني ويٽريس سان، عرب اسٽريٽ جي نالي ماتر مولوين ۽ ٺڳ بانڀڻن ٻاون سان، ته يونيورسٽيءَ جي ملياڻين ۽ ذهين ماسٽرياڻين سان به .

سنگاپور گهڻ - قومو ملڪ آهي.

سنگاپور ۾ سينيمائون آهن، ڪلب آهن، بار ۽ ڊسڪوٿي آهن ته مندر ۽ مسجدون پڻ ۽ لئبرريون پڻ. باغ باغچا ۽ گولف گرائونڊ آهن ته خاموش پارڪ ۽ ڪن ڪائينڊر جاز ۽ ٽرميٽ پڏائينڊر پڻ. سنگاپور ۾ جاپاني ۽ يورپي کاڌا آهن ته ملئي ”مرتابڪ“ ۽ ”اڀام“ ”گورينگ“ جهڙا کاڌا پڻ آهن. تامل ۽ ملباري مرچن هاڻا ٻوڙ ۽ بريانيون آهن ته ناريل جون مٺايون ۽ اڦراڻا پڻ آهن. چيني ڇاڻو آهن ته نوبل ۽ مي پڻ ان کان علاوه مغربي کاڌا پيٽا - منڪبونالڊ، ڪنٽڪي، بگ برگر کان بيئر بارلي، ڪوڪ ۽ ملڪ شيڪ پڻ آهن. لچمڻ مير چنداڻيءَ جي دڪان جي سستي شاپنگ کان اسٽريٽ ۽ هاءِ اسٽريٽ جي گري شاپنگ پڻ آهي.

دنيا جا ماڻهو ڪٿان ڪٿان ٿي سنگاپور گهڻ اچن ٿا ۽ اسان در تي هوندي به يعني ملائيشيا ۾ هوندي به سنگاپور نه وڃون - بقول آصف جي ”اهو ڪٿي جو انصاف چئبو.“ پر سندس ئي چواڻي ته سنگاپور هلبو ضرور، پر سال جي ٻڌل موڪل مان ڪو به ڏينهن ضايع نه ڪبو، اها ڀلي بچيل رهي ته جيئن انهن ڏينهن ۾ ٿورو ڀرين ملڪن: ٽائيلينڊ، انڊونيشيا ڏي وڃي سگهجي. باقي سنگاپور وڃڻ جي لاءِ آچر جو ڏينهن يا ٻيا موڪلن جا ڏينهن - عيدون ڏياري، چينن جي عيد، نئين سال يا ڪرسمس جي موڪل وارا ڏينهن استعمال ڪبا.

ملائيشيا ۾ مهينو ڪن مس ڪو گذريو هوندو ته هڪ ڏينهن ڪئپٽن ذوالفقار رسيس واري چانهن تي رڙ ڪري چيو: ”اڙي خبر اٿو ايندڙ مهيني جي پهرين جمعي تي هندن جي ڏياري آهي. ۽ هتي ڏياريءَ جي موڪل ٿيندي آهي. آچر به ٿي موڪل باقي وڃ وارا ڏينهن چنچر موڪل وٺي هلو ته هلون سنگاپور.“ سڀني واھ واھ ڪئي.

سنگاپور ۽ ملائيشيا گهڻ قومن وارا (Multiracial) ملڪ آهن. يعني منجهن ڪيترن ئي مذهبن ۽ زبانن جا ماڻهو رهن ٿا. جيئن هتي ملائيشيا ۾ ملئي مسلمان آهن. ۽ سني فرقي جي شافعي اسڪول سان واسطو رکن ٿا. ٻئي نمبر تي چيني آهن. جيڪي ايامن کان هتي رهن ٿا جن جا پڙ ڏاڏا تڙ ڏاڏا چين، تائيوان، هانگ ڪانگ وغيره کان هتي آيا جيڪي ڪيترن ئي قسمن جون چيني زبانون ڳالهائين ٿا. جهڙوڪ: منڊران، ڪنٽونيز، هئنڪو، هئنڪن، ٿيو چو وغيره وغيره ۽ گهڻا ڪنفيوشس مذهب سان تعلق رکن ٿا. ڪجهه ڪرسچن ۽ مسلمان آهن ۽ ڪجهه بي دين پڻ، اندين ۾ گهڻي ڀاڱي ساوٿ اندين تامل ۽ سڪ آهن. تامل هندو به آهن ته مسلمان ۽ عيسائي به، اهي تامل زبان ڳالهائين ٿا، ڪجهه مليالم ۽ تيلگو ڳالهائين ٿا. سڪ پنجابي ڳالهائين، پر لکن گرمڪيءَ ۾ اهي گرو نانڪ کي مڃين. ڪجهه ملبار جا ملباري مسلمان آهن. ڪجهه گجرات (هندستان) جا گجراتي آهن ۽ ڪيم چم - مزامچو واري زبان

ڳالهائين ڪجهه سنڌي آهن، جيڪي گهڻو ڪري سڀ هندو آهن. (منجهن کي ايڪڙ بيڪڙ سڪ به آهن) جيڪي سنڌي ڳالهائين ۽ گهڻو ڪري واپار انهن حوالي آهي. ڪجهه انهن مان نوڪرين ۾ پڻ آهن ۽ ڪجهه اسان جهڙا ويجهڙائيءَ ۾ پاڪستان کان آيل مسلمان سنڌي آهن، جيڪي نوڪريون ڪن. ڪجهه ٻيا پاڪستان جي مختلف صوبن جا مسلمان آهن. انڊين ۽ يورپ جي ماڻهن ۾ جيڪي ڪرسچن آهن سي به مختلف فرقن جا ڪرسچن آهن. جهڙوڪ: ڪئٿولڪ، پروٽيسٽنٽ، ميٿاڊسٽ، هولي فئملي، سيونٽ ڊي ايڊوينٽسٽ وغيره وغيره هر هڪ کي پنهنجا پنهنجا مندر ۽ گرجا گهر آهن. سو هتي موڪلون به مسلمانن جي ڏينهن کان علاوه هندن، ڪرسچن ۽ چينين جي ڏينهن تي پڻ ٿين. ڪجهه سال اڳ تائين ته هتي ملائيشيا ۾ پڻ سنگاپور وانگر چار زبانون: ملئي، انگلش، چيني ۽ تامل هليون ٿي، پر هاڻ سڄي ملڪ ۾ فقط هڪڙي ملئي پاشا (Bhasha_Malaysia) ڪري ڇڏي اٿن.

سنگاپور ڪيئن هلجي

بحر حال ڏياريءَ جي موڪل ڪري سنگاپور جو پروگرام ٺاهڻ لڳا سين ته ڪيئن هلجي. هتان ملاڪا کان ڪو اڻ لڳو هلي پوءِ هوائي جهاز ۾ سنگاپور هلي سگهجي ٿو، پر اهو ڊگهو پنڌ ۽ خرچ ٿيندو. ان کان ملاڪا کان ئي باءِ روڊ يا باءِ سي (سمند-ملاڪا نار) رستي هلڻ سولو ۽ سستو هو. پر سڀني چيو ته پاڻيءَ جي جهاز کي ڇڏي وري ان جو نالو کڻڻ دل ڪچي ڪرڻ آهي. باقي باءِ روڊ هلڻ لاءِ ٽيڪسي ڪجي يا بس ۾ سوار ٿجي، باقي ڪنهن به صورت ۾ پنهنجي ڪار ۾ هر گز نه.

ذوالفقار اسان سڀني ۾ ننڍو آهي. پر خريداريءَ ۾ ڪنهن پروگرام ٺاهڻ ۾ يا ڪنهن فنڪشن ڪاڄ جي بندوبست ۾ سڀني کان سرس آهي. تنهن صلاح ڏني ته صبح جو سوڀر جيڪر هلجي ۽ سڄو ڏينهن سنگاپور ۾ رهي شام جو موٽي اچي. صلاح ته سٺي هئي. اسان جي اڪيڊمي جتي رهيل آهيون، ان کان ملاڪا شهر جو بس اسٽاپ چڱو پري آهي. پهچڻ لاءِ ڪلاڪ سوا ڪپي ۽ سواري پڻ جيڪا صبح ساڻ ملاڪا جي بس اسٽاپ تائين ڇڏي اچي. ذوالفقار چيو ته ان جو بندوبست ٿي ويندو. هتان هڪڙيون پائريٽ Pirate_ چوريءَ جون ٽئڪسيون (يعني بنا پرمٽ ٽئڪسيءَ تي هلندڙ پرائيوٽ ڪارون) مسجد تاناح ڳوٺ تائين هلن ٿيون. اتان پوءِ ٻي قانوني ٽئڪسي ملاڪا جي بس اسٽاپ تائين ڪري سگهجي ٿي.

اسان جي اڪيڊمي ائين آهي جيئن ڪنڊت ڪاليج پيٽارو ۽ مالاڪا شهر ائين سمجهڻ ڪپي جيئن حيدر آباد جو شهر ڪنڊت ڪاليج پٽارو کان ۽ مسجد تاناح ائين آهي جيئن ڄامشورو ۽ ذري گهٽ مفاصلو به ايترو ئي ٿيندو. هتي جيڪي ٽئڪسيون بنا لائسنس جي هلن ٿيون، انهن کي پائريٽ ٽئڪسي سڏجي ٿو. (اهڙي طرح بنا لائسنس جي گانن سان پريل ڪئسنن کي پائريٽ ڪئسن سڏين.)

مٿيون ٺهيل پروگرام وري ٻئي ڏينهن ڪنسل ڪري ڇڏيوسين جو ڪنهن هتي جي ماڻهوءَ ٻڌايو ته ڏياريءَ جي ڪري بسن ۽ ٽئڪسين ۾ رش ٿي ٿئي ۽ اڳواٽ سيٽ رزروڊ ڪرائڻ ڪپي. ۽ رزروڊ ڪرائڻ بعد وقت تي ماڻهو نه پهتو ته بس به وئي ته سيٽ جو پاڙو به ڇڏ

نيٺ اها صلاح ڪئيسين ته هڪ ڏينهن اڳ ۾ يعني خميس ڏينهن شام جو ئي ملاڪا جي جالان منشي عبدالله (روڊ) تي يا جالان بندر تي هلاڻ تي ڪنهن هوٽل ۾ هلي رات رهجي، جتان بس اسٽاپ ويجهو آهي. ۽ صبح جو ننڊ مان اٿڻ سان پيرين پنڌ بس اسٽاپ تي پهچي ويندا سين. اهڙيءَ طرح ڪلاڪ ٻه وقت به بچي پوندو، پر پوءِ سگهو ئي اهو عقل اچي ويو ته سنگاپور ۾ رات نه ٿڪي جيڪي پئسا بچائي رهيا آهيون سي ته ساڳيا ملاڪا جي هوٽل ۾ رهڻ سان خرچ ٿي ويندا. جي اهو خرچ ڪرڻو ئي آهي ته پوءِ ڇو نه سنگاپور ۾ هلي ڪنهن هوٽل ۾ رات رهجي ۽ ٻئي ڏينهن به سنگاپور گهمجي.

سنگاپور هلڻ لاءِ ٽئڪسي

ان بعد ڪنهن ٻئي مقامي ماڻهوءَ صلاح ڏني ته سڄي ٽئڪسي ڪرڻ ڪري ٽئڪسيءَ وارو اسان کي

گهران يعني (اڪيڊميءَ تان) ئي ڪٿي سگهي ٿو. ان لاءِ ڪيترن ئي اسان کي چيو ته جيڪڏهن چاهيو ته هو اسان لاءِ ڪنهن ٽئڪسيءَ واري کي چئي ڇڏين. پر جيئن ته اڃا ڏياري (ديپاولي) جي موڪل ۾ هفتو پيو هو سو ذوالفقار چيو ته اڃا ترسو متان ڪا ٻي صلاح دماغ ۾ اچي وڃي.

۽ ٿيو به ائين. ٻئي ڏينهن آصف سان سندس ڪار ۾ ذوالفقار ۽ ائون آفيس وڃي رهيا هئا سين ته پارڪنگ ۾ آصف جي ڪار ڀرسان هڪ پراڻي ڪار بيٺي هئي، جيڪا ڪو همراهه خريد ڪرڻ لاءِ ڏسي رهيو هو. وٺڻ لاءِ اسان کان به صلاح ورتائين ته ذوالفقار چيس: ”او ويري گڊ ڪار - اسپيشلي فار پائريٽ جاب“ يعني ٽئڪسي ڪري هلائڻ لاءِ سٺي ڪار اٿي. همراهه ورتائو ته هن کي واقعي ڪپي به ان ڪم لاءِ ۽ ٻڌايائين ته پاڻ ٽئڪسي ڊرائيور آهي.

اهو ٻڌي ذوالفقار يڪدم چيس: ”سنگاپور هلندي؟“ اسان ڪجهه دوست ٽئڪسي ڪري هلڻ ٿا چاهيون. گهڻو پاڙو وٺندي؟ ٿي سو ڊالر اوٽ جا ۽ جي واپس به ايندائو ته ٿي سو ڊالر موٽ جا - ڪل ڇهه سو ڊالر - يعني ساڍا ٽي هزار روپيا ڪن ٿيا.

ذوالفقار نهڪار ۾ ڪنڌ ٽوٽيندي چيس: ”نه سائين اهي تمام گهڻا آهن.“ ”محل! بوليڪ ڪرا ننگان هرگا:“ (گهڻي اگهه کي ملڻي زبان ۾ محل ٿا چون. ۽ هر گا معنيٰ اگهه. يعني ڪجهه اگهه گهڻائي سگهندين.

”تون ٻڌاءِ“ ڊرائيور پڇيو.

”اسان پنج جٽا آهيون هر هڪ پندرهن ڊالر ڏيندو. يعني اوٽ موٽ جو پاڙو نوي ڊالر ملندو قبول اٿئي.“ ذوالفقار جيئن ئي ائين چيس ته مون چيو مانس ته پاڙو ايترو به ته گهٽ نه ڪرينس - اهو ته بس جي پاڙي کان به گهٽ ٿيو. سو به ملاڪا بس اسٽاپ کان سنگاپور تائين جو. يعني هتان گهر کان ملاڪا بس اسٽاپ جو پاڙو به بچت ٿيو. پر ذوالفقار مون کي اشارو ڪري چيو ته ماٺ ڪرهي پاڻهي هلندو. آخر ڏهه پندرهن منٽن جي بحث بعد همراهه به سو ڊالر تي سنڌي ڪنوار واري هلڪي ڪنڌ ٽوٽ ڪري رضامندي ڏيکاري ۽ جمعي ڏينهن صبح جو ڇهين بجي اسان کي گهران ڪٺڻ جو وعدو ڪيائين. اسان به خوش ٿيا سين ته ڪيپ ڪٽيسين.

جڏهن هڪ ٻه ڏينهن جمعي ۾ وڃي بچيا ته سڀني کي اهو اچي فڪر ٿيو ته هاڻ جي اهو ڊرائيور نه ٿو اچي ته اسان جو ته سڄو پروگرام دربر ٿي ويندو. مون چيو مانس ته يار ان ڊرائيور کان ويهه پنجويهه ڊالر ڪن ڊپازٽ وٺي رکون ها. جيئن دادوءَ ۾ اسٽيشن وڃڻ وارا ماڻهو ٽانگي واري کان به ٽي روپيا اڳواٽ وٺي رکندا آهن. اهي پنسا ان ڳالهه جي گيرنٽي هوندا آهن ته ٽانگي وارو ريل اچڻ کان اڳ وقت تي توهان کي فجر کان اڳ گهران ڪٺي اسٽيشن تي پهچائيندو. ٻي صورت ۾ اهي پنسا ضبط.. ڳالهه ته سڀني کي وڻي پر هاڻ ڇا ٿي سگهيو ٿي، پر اتفاق سان خميس جي ڏينهن اهو ڊرائيور اسان کي ملي ويو. اسان هڪ هٿڙيءَ وٽ بيٺا هئا سين ته ان ڊرائيور پاڻ اچي پڇيو ته سڀاڻي هلڻ جو پروگرام ته پڪو آهي يا نه، اسان کان ته دراصل سندس شڪل ئي وسري وئي هئي. سو پهرين ته چيو سين ته الائي ڪير آهي. پر پوءِ يڪدم سڃاڻي خوشي ٿي پڪ ڪرڻ لاءِ پڇيو سين صبح جو ڪيڏي مهل ايندين.

”ستين وڳي“

”اڙي بابا ستين وڳي نه پر ڇهين وڳي“ اسان درستي ڪندي چيو. ”ڇهين چڱو ائون دوست کي چئي ڇڏيندس ته ڇهين بجي توهان کي ڪٿي. دراصل مونکي هتي ڪم آهي سو ائون ته نه هلندس، پر منهنجو دوست نورالدين توهان کي وٺي هلندو. هن جي نئين ۽ وڏي گاڏي آهي. اهو سڌو سنگاپور توهان کي وٺي هلندو.“

اسان وري به هن کي ڀارت ڪئي ته ڇهين وڳي اصل هليا هلندا سون جيئن ته سنگاپور جلدي پهچي سگهون.

رات جو سڀ گهڙيال ٺاهي پنهنجن گهرن ۾ ستا سين ۽ پنجين بجي اٿي جلدي جلدي تيار ٿي آصف جي گهر پهتاسين. پاڻ سان سامان ڪو گهڻو نه کنيو سين. اهو ئي سوچي ته ڪپڙا خراب ٿي ويا ته هڪ ٻه وڳو جيڪو سنگاپور مان وٺندا سين ان مان ئي ڪڍي پائيندا سين. بس رڳو پاسپورٽ امنگريشن جو ڪارڊ ۽ شيونگ جو سامان کنيو سين.

ڪئپٽن مڪڙي_ ماسٽر مئرينر

سنگاپور وڃڻ کان ٻه ڏينهن اڳ ۾ اهو خيال آيو هو ته سنگاپور ۾ رهجي ڪٿي؟ اسان جو ڪو پراڻو ٽيچر ڪئپٽن مڪڙي سنگاپور ۾ هو ۽ تازو اسان وٽان ملائيشيا مان به ٿي ويو هو. ۽ اسان کي هميشه چوندو هو ته سنگاپور جڏهن به اچون ته هن وٽ رهون. پاڻ اسان کي چٽ گانگ جي مئرين اڪيڊميءَ ۾ اڄ کان ويهه سال اڳ پڙهايو هئائين. ان بعد ڪجهه سال اڳ ڪراچيءَ جي مئرين اڪيڊميءَ ۾ به رهيو هو. پوءِ انگلنڊ ۾ ”ايڪسٽرا ماسٽر مئرينر“ جو ڪورس ڪري سنگاپور هليو آيو. سنگاپور وارن به انهن ڏينهن، مئرين اڪيڊمي نموني جو هي درس گاهه، ”سنگاپور پوليتيڪنڪ“ کوليو هو. منجهس مئرين جي سبجيڪٽن کان علاوه سول، مڪينيڪل، اليڪٽريڪل انجنيئرنگ جون برانچون به کوليائون. ۽ هاڻ ته ڪيتريون ئي ٻيون ٽيڪنالاجيون شروع ڪري ڏنيون اٿن. منجهس پڙهائڻ وارو اسٽاپ ۽ شاگرد جتان ڪٿان اچن ٿا. خاص ڪري ”آسين“ ملڪن مان يعني فلپائين، انڊونيشيا، ملائيشيا وغيره کان، هو پوليتيڪنڪ سنگاپور ۾ ڊاور روڊ (Dover Road) تي آهي. ڪئپٽن مڪڙي ان ۾ ڇهن سالن کان جهازرانيءَ جو سبجيڪٽ Navigation پڙهائي ٿو اڄ ڪلهه پنهنجيءَ نوڪريءَ جي ٽرم جو آخري سال پورو ڪري رهيو آهي. کيس سنگاپور حڪومت سنگاپور جي قوميت Nationality ڏيڻ جي آڇ ڪئي پر پاڻ قبول نه ڪيائين ۽ چاهي کيس پاڪستان ۾ نوڪري ملي يا نه ملي پر هو پاڪستان ۾ رهڻ کي ترجيح ڏئي ٿو. سندس ملڪ ۽ مذهب لاءِ پيار قابل داد آهي. اڄ کان ويهه سال اڳ جڏهن اسان کي پڙهائيندو هو تڏهن به ٺاهوڪو جوان هو. اسان کي ياد آهي ته هوءُ ڪڏهن به نماز جو وقت نه وڃائيندو هو. اڄ ويهن سالن کان پوءِ ڪافي ڪمزور لڳي ٿو. پر کاڌي تي ڪنٽرول ڪرڻ ۽ لڳاتار ورزش ڪرڻ ڪري پنجنجاهه سالن جي عمر ۾ به چڱو تندرست ۽ سمارٽ لڳي ٿو. نماز کي قائم رکڻ تي جس ڏيندي چيو مانس: ”سائين توهان جي اها عادت ڏاڍي سٺي آهي جو هڪڙو به وقت نماز ڪذا نٿا ڪريو. توهان واقعي عظيم آهيو.“ بنا ڪنهن فخر جي نمائڻيءَ سان ورائيائين: ”ان ۾ ڪابه وڏي ڳالهه نه آهي ۽ نڪو مان ٿورو ٿو ڪريان. نماز اهڙي شيءِ آهي جيڪا نبين تان به معاف نه ٿي. ۽ ان فرض جي پورائي لاءِ اسان DutyBound (بڌل) آهيون.“

پاڳ جي ڪهاڻي

ڪئپٽن مڪڙي کان سواءِ سنگاپور ۾ اسان جو ٻيو ويجهو سڃاڻو ڪئپٽن ظهور عالم آهي. اهو ڪئپٽن ظهور اسان جو ڪلاس ميٽ ۽ چرچائي دوست آهي پاڻ پڻ سندس گهر رهڻ لاءِ چوندو رهندو آهي. ظهور گذريل اٺن نون سالن کان سنگاپور ۾ آهي. ۽ سنگاپور جي مئرين ڊپارٽمينٽ جو اڄڪلهه تمام وڏو آفيسر آهي. پاڻ بنگالي آهي پر سنگاپور جي شهرت ملڻ ڪري اڄڪلهه سنگاپوري سڏجي ٿو. سندس ڪهاڻي به پاڳ جي ڪهاڻي آهي. اسان ڪلاس ميٽن مان هن سمند جون تڪليفون تمام گهٽ ڏنيون آهن. ڪئپٽن ٿيڻ بعد ته هڪ مسافري (Voyage) به پوري نه ڪيائين ته ڪناري جي نوڪري ملي ويس. سا به اعليٰ قسم جي ۽ سنگاپور جهڙي شهر / ملڪ ۾.

ٿيو ائين جو ظهور ڍاڪا مان شادي ڪري زال سان گڏ پاڻي جي جهاز تي ڪئپٽن جي حيثيت ۾ بنگلاديش کان ٽوڪيو (جاپان) لاءِ نڪتو. پر سندس زال کي ايڏي ته سي - سڪنيس Sea sickness ٿي جو هن لاءِ مسئلو ٿي پيو ته خراب موسم ۾ زال کي سنڀالي يا جهاز کي جيئن ٿيڻ ڪري خليج بنگال

لتاڙي ملاڪا نار مان ٿي جهاز کي سنگاپور پڄاڻين. تن ڏينهن ۾ منهنجو جهاز به سنگاپور ۾ بيٺل هو. پاڻ پرو گرام ٻڌايائين ته في الحال هو هي جهاز ڇڏي زال کي وٺي ڍاڪا ٿو وڃي، پوءِ جيئن قسمت ۾ هوندو. جي ساڳي ڪمپنيءَ جو جهاز ملي ويو ته جوائن Join ڪندو نه ته پوءِ ڪنهن ٻي ڪمپنيءَ ۾ اڪيلو Sail ڪندو.

ٻئي ڏينهن اسان جي جهاز سنگاپور کان لنگر ڪنيو ۽ هانگ ڪانگ ڏي روانو ٿي ويو. ظهور سنگاپور جي هڪ هوٽل ۾ ترسي پيو جو هو ڍاڪا ”ايئر انڊيا“ جي هوائي جهاز ذريعي وڃي رهيو هو جنهن جي اڏام ٻن ڏينهن بعد هئي. اسان جو جهاز هانگ ڪانگ ۾ سامان لاهي پوءِ ٻن مهينن اندر ڪوريا جاپان ۽ چين مان ڪم لاهيندو واپسيءَ تي سنگاپور مان لنگهيو. ڪنهن طرح خبر پئي ته ڪيئن ظهور ته اڃا سنگاپور ۾ آهي. ڏاڍو تعجب لڳو. شهر مان هڪ هنڌان سندس مليل نمبر تي فون ڪيم. هڪ سرڪاري آفيس جو نمبر هو، ظهور عالم ڳالهايو.

”ڪي خوبور _ پالوٽو _“

(ڪهڙي خبر چار خوش ته آهن نه.) هن بنگاليءَ ۾ ڪيڪاريو.

”اڙي خوش ڇا، تون خبر ڪر.“ اسين آهيون جو سمند تي پيا لوڙيون ۽ تون آهن جو سنگاپور کي ڄمايون ويٺو آهن. بنگلاديش اڃا نه ويو آهن؟ وائڙو ٿي پڇيو مانس: ”نه“ هن مختصر جواب ڏنو.

”ڇوپلا؟ ٺمي ايڊي ڪي ڪوريو.“ (تون هتي ڪري ڇاپيو.)

”يو ويٺ ڊيئر آءِ ايم ڪمنگ (تون اتي ترس ائون اچان پيو.“

اٺون ڪلفرڊ پيئر پرسن ڪوئين ايلزبيٿ واک وٽ سندس بيچينيءَ سان انتظار ڪرڻ لڳس ٿوري دير بعد هو ڪار ۾ پهتو ۽ مون کي گهر وٺي آيو. رستي تي پنهنجي ڪٿا ٻڌايائين: ”جنهن هوٽل ۾ ائون اچي رهيس ان جي ڪمري ۾ هڪ هفتو ڪن پراڻي اخبار پئي هئي. جيڪا مون کان اڳ رهندڙ همراهه ڇڏي ويو هو. ان ۾ پنهنجا بوٽ ويڙهي ٿي رکيم ته هڪ اشهار تي نظر پئي. جنهن موجب سنگاپور حڪومت کي هڪ مئرين ڊپارٽمينٽ لاءِ هڪ جهاز جي ڪيپٽن جي ضرورت هئي. جيڪو ڪناري تي رهي هن ڊپارٽمينٽ جو ڪم ڪري. درخواست جي آخري تاريخ اهو ئي ڏينهن هئي، ۽ ٻئي ڏينهن انٽرويو ٿيڻو هو. مون يڪدم فون ڪري چيو مانس ته مون هاڻ هاڻ اشهار پڙهيو آهي. اجازت ڏيو ته ائون به انٽرويو تي اچان. هنن هاڪار ڪئي ۽ ٻئي ڏينهن هنن ڏهين بجي مون کي گهرايو. اتي پهچي خبر پئي ته ائون ئي هڪ اميدوار آهيان، ڇو ته پيا همراهه يا جهازن تي هئا يا ملڪ کان ٻاهر. منهنجي به الله ٻڌي پگهار تن ڏينهن وارو جيتوڻيڪ ڪو گهڻو نه هو. پر ڪناري جي نوڪري جي ڪري هاڪار ڪئي مان جو منهنجون پنهنجون به مجبورون هيون. پڇي ڊڪي ڍاڪا وڃڻ جي ٽڪيٽ ڪنسل ڪرايم، سنگاپور حڪومت هفتو ڪن هوٽل ۾ رکيو، ان بعد ٺهيل جڙيل گهر ڏنائون، هاڻ گاڏي به ڏني اٿن ۽ ائون خوش آهيان.“

ٻئي ڄڻا ڏاڍو خوش ٿيا سين جو ظهور منهنجي سنن بنگالي دوستن مان هڪ آهي. بنگلاديش ۾ ننڍي هوندي گڏ پڙهيا سين. موڪلن ۾ هنن جي گهر وڃي رهندا هئا سين. سندس هڪ ڀاءُ ٿي وي ڍاڪا جو فنڪار هو، ۽ پيٽيو اخبار جو فوٽو گرافر، جن جي معرفت ڍاڪا ۾ رهندڙ ڪيترن ئي ٿي وي جي فنڪارن ۽ اخبار نويسين سان ڏيڻ ويٺ ٿي. پاڻ به مون وٽ ڪراچي ۽ ڳوٺ هالا ايندو رهندو هو. جيسين بنگلاديش ٿيو. کيس سنگاپور ۾ نوڪري ملڻ بعد مون لاءِ سنگاپور آئين ٿي پيو جيئن ڪراچي. جڏهن به منهنجو جهاز سنگاپور ايندو هو ته رهندو ظهور وٽ هوس. نه ته به ماني ٽڪي ضرور کائيندو هوس ۽ سندس ڪار منهنجي حوالي رهندي هئي.

سنگاپور ۾ رهائش جو مسئلو

منهنجي ڪري آصف ۽ ذوالفقار به هن جا سڃاڻا ٿي پيا پر هن وقت سڀني جو يڪراءِ خيال هو ته جيئن هن وقت سڀ چڙها آهيون، ان ڪري ڪيئن مڪڙي يا ظهور وٽ رهڻ ۾ اجايو تڪليف ٿيندي. ۽ ٻيو ته گهمڻ ڦرڻ ۽ خريداري ڪرڻ جو فيصلو ٿورو ٿي پوندو جو ظاهر آهي جنهن جي گهر هليو، ان سان ڪچهري ته ڪرڻي پوندي نه.

”ته پوءِ ڀلا رات ڪٿي رهجي.“ آصف چيو.

اڙي يار ڪنهن هونل ۾ ڏهه پنڊرنهن ڊالر ڏئي رهندا سين. فڪر جي ڪهڙي ڳالهه آهي.“ ذوالفقار

چيو.

”يار ڳالهيون ڪهڙي سن جون پيو ڪرين، جڏهن سنگاپور سائين مهائڻ جو ڳوٺ هو؟ هيئنر ته جهڙي تهڙي هونل جي مساوڙ پنجاهه سٺ ڊالرن (تي چار سؤ روپين) کان گهٽ نه آهي. سو به ڪنهن هونل ۾ اڄڪلهه خبر ناهي ڪو ڪمرو خالي ملي به يا نه. ڇو جو هڪ ته ڌياري جي ڪري ملائيشيا جا ماڻهو به موڪل ملهائڻ لاءِ سنگاپور پهچي ويا هوندا ۽ ٻيو ته هيئنر يورپ ۽ آسٽريليا پاسي سرديون آهن، سو اتي جا سڀ ٿورسٽ هنن ڏينهن ۾ هن پاسي گهمڻ لاءِ نڪتا هوندا. ان ڪري هونلون پڪ پريل هونديون. جي پاڻ ڪي ڪنهن هونل ۾ رهڻو به آهي ته هيئنر ئي اڳواٽ فون ذريعي ڪمرا رزرو ڪرائجن، ڇو جو پوءِ ائين نه ٿئي جو اتي پهچي سڄو وقت خالي ڪمرا ڳولڻ لاءِ هڪ هونل کان ٻوڙي بي ڏي ٻوڙجي ۽ سستائي ڪري جنهن خريداريءَ لاءِ سنگاپور وڃي پئسا بچائي رهيا آهيون، اهي پئسا ۽ وقت ٽنڪسين پٺيان ئي نڪري وڃن. بي ڳالهه ته پنهنجي خرچ تي ٿا هلي رهون سو گهڻي مساوڙ واري هونل ۾ ته هرگز رهڻو ناهي.“

”پوءِ ڀلا ڇاڪجي؟“ ذوالفقار پڇيو.

جواب بدران آصف پڇيو؛ ”سنگاپور ۾ ڪو مٿرين ڪلب ناهي جيئن هانگ ڪانگ، انگلينڊ، جاپان، يا وري ڪراچيءَ ۾ آهي. جتي جهازي گهٽ آگهه تي رهي سگهن.“

ان لاءِ ڪيئن مخدوم کان معلومات وٺڻ ويا هئاسين، جنهن جو سنگاپور سان گهڻو واسطو آهي. تنهن ٻڌايو ته بلڪل آهي. ”تنج پگار جي گيت نمبر چوٿين وٽ ۽ شينٽن وي جي پوڇڙ تي تمام وڏو مٿرين ڪلب Mariner Club آهي. پر ان لاءِ مهينو مهينو اڳ بڪنگ ڪرائڻي پوندي آهي. جو هڪ ته هر وقت ڪيترائي جهاز سنگاپور ايندا رهن ٿا، ۽ ٻيو ته ڪلب جا ڪمرا سستا هجڻ ڪري سڀني جو منهن ايڏانهن آهي. اُنون به هڪ دفعو رهي چڪو آهيان ڪمرا ۽ ڊاننگ هال اينر ڪنڊيشنڊ اٿس. ڪمري جا ٽيهه ڊالر مس ٿا وٺن، پر پاڻ سان سي مٺن ڪارڊ يا جهاز واري سي، ڊي، سي ياد ڪري کڻي وڃجو، جيئن توهان وٽ ثبوت هجي ته توهان جهازي آهيو.“

دادوءَ جا ٿانگا

اسان سڀني کي اها ڳالهه وڻي جو اهو هنڌ شهر جي ويجهو به هو ۽ هر بس اتان لنگهي ٿي. پر ٻن ڏينهن جي نوٽيس تي اتي ڪمرا ڪيئن حاصل ڪري سگهجن. اسان جي هڪ انڊين ڪنپنن هرداس ٻڌايو ته هن هڪ دفعي سنگاپور جي مرچنٽ نيويءَ جو ڪو رسالو ڏنو هو، ان ۾ اسان واري ڪنپنن ظهور عالم جو نالو پڻ هو ته هو ان ڪلب جو ڊائريڪٽر، ميمبر يا ڪا ٻي اهم شخصيت آهي.

آصف هڪ دم رڙ ڪري چيو ته ظهور کي فون ڪيو وڃي. جي ائين آهي ته هو اسان جي رهڻ جو بندو بست ان مٿرين ڪلب ۾ ڪري.

ملائيشيا مان سنگاپور فون ڪرڻ لاءِ پهرين 02 نمبر ڊائل ڪرڻو ٿو پوي، جيئن ڪراچيءَ کان حيدرآباد لاءِ 0221 نمبر ملائبو آهي. سو 02 ملائي ظهور جي آفيس جو نمبر ملايو سين، هو آفيس ۾ ئي هو. کيس پنهنجو مسئلو ٻڌايو سين ته اسان کي نه ڪچهري ڪرڻي آهي نه ڪنهن سان ملڻو آهي. فقط ۽ فقط خريداري ڪرڻي اٿتون جو ٽي سال ملائيشيا ۾ رهڻ لاءِ گهر جي لاءِ ٿانو ٿيا، ڪپڙا گنديون ۽ ٻيو

سنهو سنهو سامان وٺو آهي. توسان ملاقات پئي دفعي اچي ڪبي. هيئنر اهو ٻڌاء ته آيا هي ڪم ٿي سگهي ٿو يا نه جي ڪمرا ملڻ جي پڪ هجي ته اسان کي فون ڪري اطلاع ڪر جيئن سنگاپور اچڻ جو پروگرام ٺاهيون ته نه نه.

پاڻ ان ئي وقت وڏي اعتماد سان چيائين ته هليا اچو. سمجهو ته ڪمرا بڪ ٿيا پيا آهن. آصف کي چيم ته جنهن اعتماد سان ڪيئن ظاهر ڪيا آهن. ان مان لڳي ٿو ته هن جي واقعي ڪجهه هلندي ۽ اثر رسوخ آهي يا پاڻ کي دليل ڪري ٿاڻو ڏسڻ جي موڊ ۾ آهي. بحرحال في الحال اهو سمجهو ته رهائش کان ته اڃا ٿيا سين ۽ پوء واقعي سنگاپور پهچي، رهائش جو مسئلو نه ٿيو، جو ظهور اسان لاء سنو بندوبست ڪري ڇڏيو هو. مسئلو جيڪو ٿيو سو هتان هلڻ مهل ٿيو جڏهن جمعي جي ڏينهن تيار ٿي ٿيڻا ڳچيءَ ۾ وجهي اچي ٽنڪسيءَ واري جو انتظار ڪرڻ لڳا سين، چوڌاري اڃا اونداهه ئي اونداهه هئي ۽ رستو سنسان هو. ساڍا ڇهه ٿي چڪا هئا پر ٽنڪسيءَ جو ڪو پتو ئي ڪونه هو. رڪي رڪي ڪنهن گاڏي جي بتي اميد جي روشنيءَ وانگر نظر آئي ٿي، پر ويجهو اچڻ تي ڪا پرائيويت ڪار ٿي نڪتي.

اسان چيو هاڻ ته ڏاڍي ٿي سوڀر ئي ننڊون به ڦٽايون سين، سنگاپور ۾ رهائش لاء ڪمرا به بڪ ڪرايائين، جن جي مسواڙ ٻارهن وڳي کان شروع ٿي ويندي ۽ هي ڊرائيور تو ڪو ڏني ويو. واقعي هن سان دادوءَ جي ٽانگي وارن واري پر ڪجي هان. ذوالفقار چيو ته جيئن ئي ست ٿيندا ته هن ٽنڪسيءَ جو آسرو لاهي ٻي ڪا ٽنڪسي وٺي، پر واري شهر مسجد تاناح هليا ويندا سين. ۽ اتان سنگاپور لاء ڪا سواري هٿ ڪنداسين.

”اهو ته سڀ صحيح پر ان سڄي ڦير ۾ اڌ ڏينهن ته ائين ئي هليو ويندو - خاص ڪري هتان کان سو به هن وقت سواريءَ جو ملڻ ٽڪيو ٿو لڳي. جو هن رستي تي رڳو ڍڳي گاڏيون پيون هلن. ڪابس يا پائريٽ ٽنڪسي ته نظر ئي ڪونه ٿي اچي.“

اتي هڪ پائريٽ نه پر پراڻي زماني جي پرائيويت ڪار اچي لنگهي ۽ منجهس ويٺل چيني ان شرط تي وٺي هلڻ لاء تيار ٿيو ته پر واري ڳوٺ مسجد تاناح تائين اسان کي پنج ڊالرڪيس پاڙي طور ڏيڻا پوندا. اسان هائوڪار ڪئي ته هن رڙ ڪري چيو ته ”جلدي ويهو گاڏي جي بيهي ويئي ته ٽڪا ڏيڻا پوندا.“

سنو ڪوڙ ڳالهائو اٿو

اسان گهڻي ئي تڙ تڪڙ ڪئي پر ويهندي ئي ويهندي گاڏي جي انجڻ بند ٿي وئي. ڊرائيور اڌ انگريزيءَ ۾ ۽ اڌ اشارن ۾ چيو لهي ٽڪا ڏيو. آصف چيو خواريءَ جي به حد ٿيندي آهي، اڃا ويهي ساڻه ئي نه پٺيو اٿئون ته ٽڪا ڏيو. هلو ته موٽي گهر هلون، خبر ناهي ڪڏهن مسجد تاناح پهچون ۽ پوء ملاڪا شهر. سنگاپور جي منزل ته ٿي اڃا ٿور.

ذوالفقار آهستي چيو: ”صبر ۽ شڪر کان ڪم وٺجي.“ ان چوڻ سان گڏ هن ڪار مان لهي اسان جي اڳواڻي ڪئي. سڀ ڪار مان لٽاسين سواءِ چيني همراهه جي جنهن جي ڪار هئي. جهازن جو ڪيئن-يعني ذوالفقار ۽ چيف انجنيئر - يعني آصف ۽ ائون ٽنهي گاڏيءَ تي هٿ رکي ٽڪا ڏنا. ذوالفقار چيو سڄي اڪيڊميءَ ۾ هفتي سوا کان پڙهو ڏنو اٿئون ته جمعي ڏينهن صبح سان اسان سنگاپور روانا ٿي ويندا سين. ڪاش! هاڻ ڪو اچي ٽسي ته اسين ڪيئن پيا سنگاپور وڃون. ذوالفقار کي چيم ته سن 1962ع ۾ ائون ائين هالا کان پٽ شاهه ويو هوس.

فرلانگ ڪن جڏهن مرزيل ڪار کي ٽڪيوسين تڏهن اسان جي سهڪي سان گڏ ڪار جي انجڻ جو سهڪو شروع ٿيو. اسان ٽپ ڏني اندر ويهي رهيا سين. آصف چيو حراميءَ جي بيٺري ته ڊائون آهي. پر پلنگ ۽ پٺاڻت به ائين اٿس. ڊرائيور يڪدم گير بدلائي گاڏي ٽڪي ڪئي يعني هن ڪار جي پهرين کان

ٿوري رفتار وڌائي. نڪرڻ مهل جيڪا ٿوري ٿوري ڦڙ ڦڙ وسي رهي هئي سا هاڻي وڏ ڦڙي جي شڪل اختيار ڪرڻ لڳي. اسان شڪر ڪيو ته ههڙي مينهن وسڻ کان اڳ اجهي لاءِ هيءَ پڳل گاڏي ئي ملي وئي. چيني ڊرائيور پڳل سڳل انگريزيءَ ۾ پڇيو ته ڪير آهيو. اسان ٻڌايو ته جهازن جا ڏهن سالن کان به پراڻا ڪئپٽن ۽ چيف انجنيئر آهيون.

ڊرائيور اهو ٻڌي وڏو تهڪ ڏنو يعني سٺو ڪوڙ ڳالهايو اٿو. اسان کي چڙ ته ڏاڍي لڳي پر ڇا ٿي ڪري سگهيا سين. اڳيان مينهن جو ڏٺڻ فرلانگ کان پنڌ تي پڪڙيو پيو هو. نه ته به سٺ ستر کن مينهن هونديون.

(هتي جيئن ئي ڪار ورتيسين ته ماڻهن چٽاءُ ڏنو ته ڪار خيال سان هلائڻجو، جو ڏينهن جو سائڪلن وارا تنگ ٿاڪن، ته رات جو ڊيگيون، مينهنون، مينهنون به ڪنهن هڪ پن هنڌ ملن ته به ٺهيو. هر ميل پن بعد واٽڙين جو ڏٺڻ، مسجد تاناح ۽ ڪنالا سنگائي باروءَ جي وچ ۾، رات جو ملندو ئي ملندو. سمجهه ۾ نٿو اچي ته اهي ڪنهن جون مينهنون آهن. جي ڏينهن رات کليل آهن. اسان وٽ سنڌ پنجاب ۾ وهڻن جو آزار فقط پرهه ڦٽيءَ ۽ سج لٿي مهل هوندو آهي. سو به رستو ٺي هليون وينديون آهن، پر هتي ته رستي جي ڪاٻي پاسي گهاٽن وٽن مان شروع ٿينديون ۽ پڪو رستو وٺي ساڄي ڪپر جي گهاٽن وٽن ۾ هليون وينديون ۽ چرڻ پرڻ بدران هڪ هنڌ ڄميل هونديون آهن. ڪنهن جي چواڻي ته ملائيشيا ۾ ماڻهن کان وڌيڪ مينهنون آهن. هونءَ به سندس ڪاٺ پيڻڻ لاءِ گاهه ۽ پاڻي جام ۽ جتي ڪٿي موجود آهي. سواءِ پڪي رستي جي ملائيشيا ۾ جتي ڪٿي گاهه نظر ايندو.)

چتن چولين کان بچاءُ

بحر حال هونءَ ته اها ڳالهه سٺي آهي ته هن ملڪ ۾ مال گهڻو آهي، پر ڪي مينهنون اهڙيون ته نذر آهن _ يا شايد موڳيون آهن جو ڪيترا به ڪٿي هارن ڏي پر مجال آهي جو پنهنجي جاءِ تان چرن _ هن چينيءَ جي پڳل ڪار ۾ ته هارن به ڪونه هو. نيٺ ٻيو نسخو استعمال ڪرڻو پيو جيڪو اڪثر ڪرڻو پوندو آهي يعني ڪار مان لهي مينهن کي هڪلي رستي تان لاهڻو پيو. اهو ڪم مون سر انجام ڏنو پڪي رستي تي موجود ويهارو کن مينهن کي ساڄي ڪاٻي ڪرڻ کان پوءِ ٽپ ڏئي ڪار ۾ ويهي رهيس، شڪر آهي هن دفعي ڪار نه بيٺي. جيتوڻيڪ ڪافي وقت لڳي ويو هو مينهن هڪلڻ ۽ بوٽن تان چيٽن ڳرڻي لاهڻ ۾. ذوالفقار چيو ته ڊرائيور وڏو لاهه آهي پاڻ ته لهي هڪڙو ڪم به نه ٿو ڪري رڳو ڏند ڪڍيو ويٺو ڪلي. يا ته ڏندن جي فٽنگ ئي اهڙي اٿس جو هر وقت ٻاهر نڪتل ٿا نظر اچن ۽ لڳي ٿو ته ڪلي پيو.

”بس يار سنگاپور گهمڻ جي شوق ۾ هي سڀ ڏوجهره سهڻا پوندا.“

ذوالفقار ٿڌو ساهاه ڪٿي چيو؛ ”هائڙي قسمت ڇا ته هيءُ خواريءَ جو سنگاپور شهر وڃڻ پيو ٿئي. هن کان اڳ پنهنجي جهاز ۾ ويندي ڇا ته رعب ۽ لئه هوندي هئي. ٿي ڏينهن اڳ سنگاپور جي اخبار ۾ اچي ويندو هو ته فلاڻي جو فلاڻو جهاز فلاڻي تاريخ تي ڪولمبو کان سنگهائيءَ ويندي تيل وٺڻ لاءِ سنگاپور ۾ لنگر انداز ٿيندو. ۽ پوءِ جهاز پهچڻ تي سنگاپور آفيس جو عملو مختلف ڪمن لاءِ اڳيان پويان پيو ڦرندو ته سائين سفر ڪيئن رهيو اڳتي جي منزل لاءِ ڪجهه ڪپي ته نه. سنگاپور ۾ ترسڻ دوران جهاز جي عملي کي ڪيترا پئسا ڪپن. ڪنهن کي ڊاڪٽر وٽ ته ناهي وڃڻو پوست ڪرڻ لاءِ خط ته نه آهن. وغيره وغيره ٽنڪسي ۽ موٽر بوت انتظار ۾ رهندي هئي، تيل وارا سيڊو سپلاءِ ڪرڻ وارا چادرون ٽوال ٽوٽل وارا، سگريٽ ۽ شربت پهچائڻ وارا سڀ حڪم جا بندا ٿيو بيٺا هوندا هئا. چاهي جهاز ڏينهن جو پهچي چاهي آڏي رات جو، پر هاڻي اهي ڏينهن ساريو اڪيون آب ٿيون هارين.“ آصف چيو؛ ”اهو سڀ ڪجهه صحيح آهي پر ان سڄيءَ لئه کان هيءَ غريبيءَ جي زندگي بهتر آهي، جو گهٽ ۾ گهٽ سنگاپور گهمڻ کان پوءِ واپس پنهنجي پڪن ۾ ته اچي پئبو. ڏکڻ چيني سمنڊ يا هندي وڏي سمنڊ

جي چئين چولين حوالي ته نه ٿيو.“

هٺ شيطان کي موچڙو

برائيو پڇيو: ”توهان کي جي جوهور بارو (ملائيشيا جي بارڊر واري شهر) تائين وٺي هلاڻ ته گهڻو ڏيندو؟“

”تون ٻڌاءِ گهڻو وٺين.“ اسان پڇيس.

”ٻه سؤ ڊالر.“

”واهه ڙي چاچا واه! مرسيڊز ايئر ڪنڊيشنڊ گاڏيون وٺڻ سؤ ڊالر ۽ تون ٻه سؤ ڊالر اسي ڊالر قبول اٿئي؟“ ذوالفقار چيس ۽ مون رڙ ڪري چيو مانس؛ ڇڏ يار هن ۾ ته مفت ۾ به اهو هلندو جنهن کي کڻي ڪنڻو هوندو. خبر ناهي ته ڪڏهن سنگاپور تائين جو پنڌ اڍائي سؤ ڪن ميل پورا ڪرائي. سڄي واٽ مينهن هڪلائيندو ۽ ٽڪا ڏياريندو. ”مون هڪ دفعو ري پنهنجن نون بوٽن کي ڏنو جن کي اڃا تائين پاسن کان چيڻو لڳو پيو هو. ۽ جن جوٽن کي منهنجن پيرن ۾ پيل ڏسي آصف غيور هٺ وقت چيو هو ته سنگاپور پيو هليڻ ڪو عيد نماز تي نه.“

”ٿورو ماٺ ته ڪر. پهرين ههڙي ڪار ملاڪا شهر ۽ ٻين واٽ وارن شهرن ۾ هلائيندو ڪيئن جنهن ۾ ناهي سڄو هارن ۽ نه ثابت ٿئي.“ ذوالفقار چيو. ايتري ۾ آخر ڏهه ميل (سورهن ڪلو ميٽر) ڪن پنڌ جا ختم ٿيا ۽ مسجد تاناح شهر اچي ويو. جنهن جي ٽنڪسي بس اسٽاپ تي اچي لائين. اسان پنج ڊالر ڏنس ته منهن بچڙو ڪري چيائين ته ڏهه ڊالر ڪنم. اسان چيس ته هو پاڻ اسان کي ويهارڻ مهل ليمارنگٽ (پنج ڊالر) چيو هو هاڻ ڏهه ٿو گهرين بس اسٽاپ تي جيڪي ٽنڪسي برائيو بيٺا تن به چيس ته پهرين تو مسافر پئسن تي ڪنيا چو ڇڏهن ته تنهنجي ڪار ٽنڪسي ناهي. آصف ۽ آئون ته اچي ڪاٺ جي بينچ تي ويهي رهيا سين، اڳيان ذوالفقار بيٺو هو تنهن سان ٽنڪسي برائيو رکي رکي بحث ڪري رهيو هو. اسان ذوالفقار کي سمجهايو ته هاڻي هو ئي ضد تان لهي وڃي. ”هاڻ هٺ شيطان کي موچڙو ۽ ڏهه ڊالر ڪڍي ڏينس.“

ذوالفقار ورائيو؛ ”شيطان کان اڳ هن کي نه موچڙو هٺان.“ ۽ پوءِ هن برائيو کي چيو؛ ”فرينڊ هلو ته هلي پوليس اسٽيشن هلي فيصلو ڪريون.“ پوليس جو نالو ٻڌي همراهه ائين وسامي ويو ڇڻ ڪنهن گهر جي بٽين جو مٿن سوچ آف ڪيو. پنج ڊالر وٺي چيڙي ڪري هليو ويو. ذوالفقار کي چيو سين تون واقعي اسان جو سٺو خزانچي آهين. ”ڏيئي لپي جي معاملي ۾ ائيندي توهان مون کي ڊسٽرب نه ڪيو.“ ذوالفقار اسان کي وارنگ ڏني.

هتي جي چانهه

برائيو جي وچ ۾ هڪ بگهي قد جو ملئي بيٺو هو جيڪو سڀني همراهن جو انچارج ٿي لڳو، تنهن سان ذوالفقار صلاح ڪئي ته اسان کي ڪا اهڙي ٽنڪسي وٺي ڏي جيڪا هتان سڌو سنگاپور تائين هلي. هن چيو ته هيءُ سڀ ٽنڪسيون جوهور بارو تائين هلنديون سنگاپور لاءِ ٽنڪسي وٺڻ لاءِ اسان کي ملاڪا شهر وڃڻو پوندو. ”پرڪجهه وقت ترسو ته آئون ڪنهن پرائيوٽ ٽنڪسيءَ واري کي وٺي ٿو اڃان.“

صبح جا اٺ ٿي ويا هئا ڏياريءَ ڪري سڀني کي موڪل هڻي سو اسڪولن، آفيسن، ۽ فيڪٽرين جون بسون يا ٻارن ۽ ماڻهن جي اچ وڃ گهٽ هئي. هڪ ٻه ملبارين ۽ چينين جون هوٽلون ڪلي چڪيون هيون، جن مان هڪ تان ٽي گلاس چانهه جا وٺي پيئڻ لڳاسين. هتي چانهه نه کير پتي ٿئي، نه اسپيشل نه ڪڙڪ، نه سنگاپوري - هتي چانهه جو هڪ ئي نمونو ٿئي. چوٿون گلاس ڊي جي گهائي مٺي

Condensed کير سان پري مٿان چانهه جي پتيءَ وارو چاٽيل پاڻي وجهي ڏيندا آهن. کير ٿڌي ۽ گهاتي هجڻ ڪري هڪ ته چانهه ٿڌي ٿيو پوي ۽ ٻيو ته هيڪانڊو کير مٺو هجڻ ڪري چانهن ايتري ته مٺي ٿيو پوي جو اسان جهڙن مٺاڻ کائڻ وارن جي به ايتري مٺي چانهه پي، دل پئي ڪچي ٿيندي آهي. اها هڪ ئي نموني جي چانهه ملائيشيا جي هڪ ڪنڊ کان ٻي ڪنڊ تائين ساڳي هلي. جوهر کان ڪيڊاح تائين ۽ ترگانو کان سلينگر رياست تائين، نه فقط ملائيشيا ۾ پر سنگاپور ۾ پڻ ساڳي چانهه هلي.

بحر حال بيٺي بيٺي چانهه جون چسڪيون پرڻ لڳائين، ايتري ۾ ڊرائيورن جو شريف انچارج اچي نڪتو ۽ اچي چوڻ لڳو ته اسان ڪنهن ٽئڪسي واري سان سنگاپور وڃڻ جو وعدو ته نه ڪيو هو. اسان جي هاڻوڪا ڪار تي ٻڌايائين ته هتي جو هڪ ڊرائيور توهان کي اڪيڊميءَ ۾ ڳولڻ ويو آهي. سندس پاءُ ٻڌايو آ ته اجهو ته موٽيو.

نور الدين ڊرائيور

ٿوري دير بعد هڪ همراهه مرسڊيز ڪار ۾ آيو ۽ اچي ٻڌايائين ته جنهن ڊرائيور کي توهان چيو هو ان مونکي موڪليو آهي. پر مونکي ڇهين جي بدران ستين جو وقت ٻڌايائين. ۽ مونڪان ٿوري دير ٿي وئي. اسان وڌيڪ بحث ڪرڻ بنا سندس ٽئڪسيءَ ۾ چڙهي ويناسين ۽ هي ملڻي ڊرائيور نور الدين نالي جلدي برانچ روڊ لتاڙي هاءِ وي تي اچي چڙهيو، جيڪو سڌو جوهور بارو ٿي ويو. ان وقت صبح جا ساڍا اٺ ٿيا هئا ۽ اسان جي ٽئڪسي هوا ۾ ته نه پر رستي تي ضرور اڏامي رهي هئي. هميشه ڪراچيءَ کان حيدرآباد واري سنسان رستي جا عادي سو هتي، جهڙاليءَ موسم ۽ چوڌاري ساوڪ ئي ساوڪ مان لنگهندي مزو اچي رهيو هو. ڊرائيور سان خبرون ڪيون سين ته معلوم ٿيو ته ڊرائيور ته بيحد دلچسپ ۽ دلبر ماڻهو آهي. پاڻ ٻڌايائين ته سندس پنج پٽ سنگاپور ۾ رهن ٿا. سو اڪثر انهيءَ بهاني سنگاپور ويندو رهي ٿو پاڻ به جوانيءَ جا ڏينهن سنگاپور ۾ گذاريا هئائين. شادي به سنگاپور مان ڪيائين، سندس سس ملڻي مسلمان هئي ۽ سهري انڊو نيشيا کان اچي سنگاپور رهائش اختيار ڪئي هئي. پاڻ انگريزي سٺي ڳالهائين ٿي ۽ ڪيترائي جملا اڙدوءَ ۾ پڻ ڳالهائين ٿي. جيڪي هن ٻيءَ وڏيءَ جنگ ۾ ننڍي کنڊ جي سپاهين سان گڏ رهي سڪيا هئا.

”اسان پچيس نور الدين تون آرميءَ ۾ به هئين ڇا؟“

”نه نه ائون ته شهري ماڻهو هوس. هڪ ڏينهن جاپاني فوج ڳوٺ ۾ آئي جيڪي به مرد هئا تن کي بندوقن جي زور تي برما وٺي هليا ته هلي انگريزن جي فوج خلاف وڙهو.“

هو پنهنجون خبرون به ڪندو هليو ته ڊرائيونگ به ڪندو رهيو. جوهور رياست ۾ ڪافي وقت کان گهڙي چڪا هئا سين. جو ملاڪا رياست ته تمام ننڍي آهي ۽ جلد ئي ختم ٿي چڪي هئي. جوهور رياست اتر ۾ ملاڪا ۽ بهانگ رياست کان شروع ٿئي ٿي ۽ هيٺ ڏکڻ ۾ سنگاپور ٻيٽ سان پل ذريعي ڳنڍيل آهي. ايڏي وڏي رياست ته نه آهي، پر ته به ملاڪا، نڱيري، سيميبلان، سيلينگر، پيرلس، ڪيڊاح ۽ پنانگ، رياستن کان وڏي آهي. پڪيڙ ۾ ست هزار ٿي سو ڪن چورس ميل ٿيندي. سنڌ جو صوبو پڪيڙ ۾ جوهور رياست کان ستوڻو وڏو آهي. جوهور شهر جي آدم شماري سورنهن لک آهي. ۽ سنڌ جيتوڻيڪ جوهور رياست جهڙو سرسبز ناهي، پر آدمشماريءَ جي لحاظ سان جوهور جي آدمشماري کان تيرهن دفعا وڌيڪ آهي. يعني اٽڪل ڪروڙ ڪن آدم آهي.

جوهور رياست جو پهريون وڏو شهر ”موئر“ ٿيڻ بعد ڊرائيور نور الدين کي چيو سين ته گهران بنا نيرن پاڻيءَ جي نڪتا آهيون. مانيءَ لاءِ ڪنهن هنڌ ضرور ترسجانءِ.

اير حطام

ملاڪا ۽ سنگاپور جي وچ تي جوهور رياست جو هڪ ٻيو وڏو شهر اير حطام نالي آهي. جنهن

کانپوءِ سنگاپور باقي سنٺ ميل. (هڪ سو ڪلوميٽرن) ڪن تي آهي. (Air Hitam) ملئي زبان جو لفظ آهي. اير معنيٰ پاڻي ۽ حطام معنيٰ ڪارو_ ڪارو پاڻي. دراصل هتان ۾ جيڪو درياءُ هجي ٿو ان جي پاڻيءَ ۾ رءُ يا مٽي هجڻ ڪري ميرانجهڙو رنگ اٿس ان ڪري هن شهر جو نالو ميرانجهڙو - ڪارو پاڻي پيو آهي - شايد.

سنگاپور کان ملاڪا يا ملاڪا کان سنگاپور ويندي هر ڪو اير حطام تي ترسي ٿڪ پڇي ٿو. هن شهر جي بيهڪ ائين آهي جيئن سڪرنڊ شهر جي. جتي نه فقط ڪراچي ۽ لاهور جو نيشنل هاءِ وي پاسي کان اچي ٿو. پر نواب شاهه پاسي کان پڻ اچيو رستو پوي يعني ڪوٽڙي ريلوي اسٽيشن وانگر جنڪشن جو ڪم ٿو ڏئي. ٻي ڳالهه ته اير حطام شهر جي بس اسٽاپ واريون هوٽلون روڊ تي ئي آهن. ۽ پارڪنگ جي به ڪافي جاءِ آهي. ان ڪري ڪو به شهر ۾ اندر وڃڻ تي وقت ضايع نه ٿو ڪري پر اتي ئي بيهي ماني ٽڪي کائي روانو ٿيو وڃي. جيئن پاڻ وٽ بس اسٽاپ واريون هوٽلون وڌيڪ هلن ٿيون.

ان کان علاوه اير حطام شهر واري بس اسٽاپ تي انڊين، ملئي هندو ۽ مسلمانن جي سواڊي ڪاٿن جون هوٽلون آهن ته چيني ڪاٿن جون پڻ. وڏي ڳالهه ته هي هوٽلون چوويهه ئي ڪلاڪ ڪليون پيون آهن. ان ڪري هاءِ وي تان لنگهندڙ ڪنهن وقت به ڪٽڪو ناهي ته اير حطام شهر ۾ هوٽل کليل هوندي يا نه. ماني چيني يا ملئي قسم جي هوندي يا نه. ڪار بيهارڻ لاءِ چڱي خاصي جاءِ هوندي يا نه.

اسان جنهن هوٽل تي اچي ڪار بيهاري ان تي انگريزيءَ ۾ Islamic Restorant لکيل هو. ان جي هيٺان لکيل هو. Selamat Detang بلڪه اهڙي لفظ انگريزيءَ جا ته نه ٿا چئي سگهون، پر ملئي پاشا جا ٿيا. جو ملئي به انگريزيءَ وارن ڪرن اي بي سي ڊي سان لکي ويندي آهي. ملئي زبان ۾ ريسٽورنٽ ڪي ريسٽوران چئبو آهي. (جيئن پاڻ بس اسٽاپ ڪي بس اسٽان سڏيون ۽ اسٽيشن ڪي ٿين. سلامت داتنگ معنيٰ پلي ڪري آيو. پر ۾ نيو ڪٽي نالي هڪ ٻي هوٽل چينين جي هئي ۽ ان کان ٿورو پريرو D&D Restoran نالي هوٽل ٻئي پاسي بانس ڪاٺ ۽ ڪڪن مان هٿ جا ٺهيل رانديڪا ۽ ٻيون هتي جون شيون دڪان ۾ هيون. جيڪي ڌارين تي خريد ڪيون. خاص ڪري آسٽريليا ۽ نيوزيلينڊ کان آيل ٿورسٽن. اهي شيون ائين هيون جيئن هالا يا ملتان جي بس اسٽاپن جي دڪانن تي جنڊيءَ، ڪاشيءَ يا اٺ جي ڪلن جا ٿيل لٽمپ ۽ گلڊان رکيل هوندا آهن..

اسان اسلامڪ ريسٽورنٽ ۾ اندر گهڙيا سين جنهن جي ٻيئي وٽ ساڄي پاسي کان پئسن وصول ڪرڻ جي دخل پويان ڪيرالا ٽڪڻ هندستان جو عبدالله بن ورين ڪوٽي _ هوٽل جو مالڪ ويٺو هو. ۽ ڪاپي پاسي هڪ وڏي ٽئي اٽڪل چار فٽ ڊايا ميٽر ۽ اڌ انچ ڪن ٿلهو - تي سندس ٻيو نمبر پٽ عبدالرزاق منڊي جا ست پڙا اقرانا پڄائي رهيو هو. اتي جي پيڙي ڪي ڪاٺ جي ٿيل تي پڪيڙي اخبار جي اڌ جيتري سنهي چادر ٿي ٺاهيائين. پوءِ ان کي رومال وانگر ويڙهي سڙهي چورس اقرانا ناهي ٿي تي پڪيڙيل تيل مٿان پچڻ لاءِ ٿي وڌائين. ٽئي جي ٿولهي ۽ گيهه جي ڪري اوقرائو سڙيو نه ٿي. پريسان کليل ديگڙين مان ڪن ۾ رڌل ڪڪڙ هو، ڪن ۾ پاڇي، ڪنهن ۾ ڳاڻو يا پاڪرو گوشت، اونهيون ٿالين ۾ تريل پاڇيون، قسمن قسمن مڇيون ۽ بيضا هئا. ڪجهه مٺاين جا قسم پڻ رکيل هئا جيڪي سڀ ناريل ۽ ٽونگهيءَ مان ٺهيل ٿي لڳيون. ڪجهه سڪل مڇيون پٽائن جي چپس وانگر پڻ تريل هيون ۽ ڪجهه گانگتن جا ٻوڙ پڻ.

هن پاسي جون هوٽلون

هن پاسي، ٽڪڻ اوڀر جي ملڪن؛ ملائيشيا، سنگاپور، انڊونيشيا، ٿائيلينڊ_ ويندي مٿي هانگ ڪانگ، جاپان ۽ ڪوريا ۾ اهو عام آهي ته هوٽل ۾ جيڪو به کائونڊو آهي سو ديگڙين ۾ در وٽ ئي رکيل هوندو آهي. جيئن گراهڪ ان جي شڪل ۽ نمونو ڏسي آرڊر ڪري. ان ڪري اندر بئرو چاهي مينو آڻي يا نه ۽ مينوءَ تي ڪاٿن جا نالا چاهي ملئي زبان ۾ لکيل هجن يا جاپانيءَ ۾، ڌاريو ماڻهو ٻوڙن جي

ديگڙي ڏي اشارو ڪري ٻنهي کي اها شيءِ آڻڻ لاءِ چئي سگهي ٿو. جاپان ۾ ايترو سو سڌارو آيو آهي ته ٻاهر در وٽ اصلي ٻوڙ يا پٽ رکڻ بدران ساڳي رنگ ۽ نموني جا پلاسٽڪ جا ٺهيل ٻوڙ ۽ قيمتون لکيل هونديون آهن.

سو آير حطام شهر جي هن هوٽل ۾ به ڪرسيون تي ويهڻ کان اڳ ديگڙين جا ڍڪ لاهي ٻوڙ جو ديدار ڪري پوءِ سائي رنگ جي فارميڪا جي ڪرسيون تي وڃي ويٺائين. ٽيبلن جون ٽي قطارون هيون وچ واري قطار ۾ يڪا چاهه ڪن ٽيبل هڪ ٻئي سان ملائي هڪ وڏي ٽيبل ٺاهي وئي هئي. جنهن جي ٻنهي پاسي ويهه ٻاويهه ڪن ڪرسيون پيل هيون. ٽيبل پڻ سائي رنگ جي فارميڪا جا ٺهيل هئا. ڪائڻ واري هن حصي جي ڊيگهه سٺ ستر فٽ ڪن ٿيندي، ۽ ويڪر پنجويهه فٽ، هال جي پاسن کان پٿين پيرسان الڳ الڳ ٽيبل رکيل هئا، جن جي چوڌاري چار چار ڪرسيون هيون، اسان وچ واري ٽيبل تي ٺٽي جڻا هڪ پاسي قطار ۾ ٿي ويٺائين جو سامهون ٿي وي رکيل هئي جنهن تي ديپاولي (ڌياريءَ) جو پرو گرام هلي رهيو هو. ٽي چار ڏکڻ هندستان (مدراسيءَ جون چوڪريون نجي به رهيون هيون ته تامل يا مليالم زبان ۾ ڳائي به رهيون هيون. سندن راڳ نه اسان کي سمجهه ۾ ٿي آيو نه ئي وري ڊانس وٺندڙ هئي، پر چوڪريون وٺندڙ هيون. رنگ جون ڪاريون هيون پر ليمڪ هيون، ساڙ هيون جا واڱڻائي، لاکي ۽ چتونءَ جي پرن جهڙن چهچ ساون رنگن جيتوڻيڪ سندن ڪاري رنگ تي مٿج نه پئي ڪيو پر نچڻ وقت اهي سڀ رنگ عجيب جڳ مڳ لاهيو بيٺا هئا.

ڪاڌي جي هن وڏي ڪمري بعد هڪ ڏاڪو ڪن هيٺ واري حصي ۾ عبدالله جي زال، ڌيءَ، ننهن ۽ هڪ پٽ رڌ پچاءَ لاءِ پاڇيون ۽ گانگت مڇيون صاف ڪري رهيا هئا. هيءَ چڻ هنن جي ڪچن هئي جنهن جي اڳيان ٽيٽيون بوتلون ۽ ڪير رکڻ وارو بيٺ فريزر هجڻ ڪري گراهڪن کي چڻيءَ طرح ڪچن نظر نٿي آئي. ڪچن جي ڪاٻي پاسي کان ڏاڪڻ مٿي ماڙيءَ تي ٿي ويٺي ۽ پويان ڪاڪوس ۽ وهنجڻ جاءِ هئي. يعني هيءَ هوٽل هنن جي فيملي هوٽل هئي ۽ چيني وائگر اڳيان دڪان ۽ پويان گهر هو. ۽ گهر جي سڀني پاتين تي ئي هڪ هنڌ ڪم ٿي ڪيو ۽ مٿي ماڙيءَ تي هنن جي رهائش هئي. هن قسم جون فيملي هوٽلون هتي جام آهن. اسان ڪو ٻوڙ وغيره نه گهرايو. رڳو اوڻاڻا ۽ چانهه گهرائي، ٺلهن اوڻاڻن سان گڏ هتي چڻن جي چڏي دال پڻ ڏين. ان ڪري ان کي چون ٿي ”روتِي چنائي“ ملئي زبان ۾ روتي اوڻاڻي کي به چون ته ڊبل روتيءَ کي چنائي معنيٰ اها دال _ جنهن جا پئسا نه وٺن. ان کي روتي چنائي کان علاوه ملئي لفظ ”ڪوسونگ“ روتي ڪوسونگ به چون، ڪوسونگ معنيٰ ٺلهي يا خالي، يعني فقط اوڻاڻو جو تمام وڏو واهيو آهي جو گهڻن معنائن ڪري تمام گهڻو استعمال ٿئي ٿو. ڪوسونگ معنيٰ ڪجهه به نه خالي وغيره پڻ. ڪنهن نوڪريءَ جو اشتهار هوندو ته به ان جي مٿان ڪوسونگ جو لفظ نظر ايندو معنيٰ ان نوڪريءَ ۾ جڳهه آهي. اڻ ڀريل گلاس يا ٺاهيءَ کي به ڪوسونگ گلاس چئي سگهجي ٿو. ”ٺمبل ساتو گلاس سوسو، ساتو گلاس ڪوسونگ“ - معنيٰ هڪ گلاس ڪير جو ۽ هڪ گلاس خالي اٿس.

مرتبڪ - قيمي وارو اوڻاڻو

روتِي چنائي _ ياوري روتي ڪوسونگ کان علاوه ٻي روتي تيلور مشهور آهي، جنهن اوڻاڻي ۾ بيضو وجهي پچائين. اهي ٻئي اوڻاڻا سڄي ملائيشيا ۾ نيرن وقت هوٽلن ۾ عام هلن، ۽ ملئي، چيني، انڊين ۽ فريزر شوق سان کائين. هتي ملائيشيا ۾ هڪ ٻيو به اوڻاڻو مشهور آهي. جيڪو وري شام جو هوٽلن ۾ وڪامي. هن ۾ بصر جي ڪاٺر، قيمو ۽ گوبيءَ جي ڪاٺر پڻ ملائين ۽ هن اوڻاڻي کي مرتبڪ سڏين مرتبڪ سنگاپور ۽ ڏکڻ ٿائيلينڊ جي شهرن؛ حاديا، سونگڪلا-ويندي پٺاڻي تائين (جتي ڪافي ملئي ماڻهو رهن ٿا.) تمام مشهور آهي.

هڪ بڪ ڪري، ٻيو نواڻ ڪري، هي اوڻاڻا اسان کي ڏايا وٺيا پهرين هڪ هڪ گهرايو سين ۽ پوءِ هڪ ٻئي پويان ٿي ٿي کائي ويا سين. جيڪي عبدالله جو وڏو پٽ عبدالرزاق آڻيندو ويو. هٿ ڏوڻ

مهل سندس گهرجي پاتين ۽ ڪاروبار جو احوال ورتم.

پٽن لاءِ ماءُ ڪنوار ڳولي

عبدالقادر جنهن جي عمر چويهه سال کن ٿيندي، تنهن ٻڌايو ته سندس پڙ ڏاڏو يا شايد ان جو به ڏاڏو پڙ ڏاڏو ڏکڻ هندستان کان لڏي هتي ملائيشيا ۾ اچي رهيو هو ۽ هيءَ هوٽل ۽ رڌ پچاءُ سندن فيملي بزنس آهي. سندس ٻه ڇاڇا پڻ ملائيشيا ۾ هن قسم جون هوٽلون هلائن. هڪ پهانگ رياست ۾ آهي ۽ ٻيو ڪافي عرصو سنگاپور ۾ هو پر هاڻ هو ترنگانو ۾ آهي. پاڻ ۾ ڇهه ڀائر آهن ۽ هڪ پيٽ اٿن _ ۽ سڀئي هتي هوٽل جي مٿان رهن. منجهانن اڌ ماڻهو ڏينهن جو ڪم ڪن ۽ اڌ رات جو چاڪاڻ جو هيءَ هوٽل هاءِ وي تي هجڻ ڪري سڄي رات ڪليل هوندي آهي. ۽ مسافرن جي هروقت اچ وڃ هوندي آهي _ خاص ڪري موڪل واري ڏينهن تي. (چنچر آچر ۽ سومر ڏينهن). هڪ ڪمزور، سنهڙي ۽ سادي شڪل صورت جي ايڪيهه سالن کن جي چوڪري ٿيل تان خالي ٿانو کڻڻ لڳي. سندس وڃڻ بعد عبدالقادر کان چوڪريءَ بابت پڇاڪيم ته آيا اها سندس پيٽ آهي.

”نه منهنجي پيٽ جي ڊيوٽي هن هفتي رات جو آهي. سا ۽ ٻيا ٽي ڀائر هن وقت ننڊ ڪري رهيا آهن.“ عبدالقادر ٻڌايو ته ”هيءَ منهنجي زال آهي.“

”نالو پڇي سگهان ٿو؟“

”ياطما.“

”ياطما؟“ - مون پڪ ڪئي .

اسان جي آصف چيو پڪ فاطمه نالو هوندس، پر هتي جيئن ته ڪي اکر ملئي يا تامل ٻولين ۾ نه آهن. ان ڪري عربي لفظ صحيح نه ٿا اڇاريا وڃن. جيئن ملئي ف ڪ پ ٿا چون سو هي نالو فاطمه به ياطما مان ڦري ياطما ٿي ويل ٿو لڳي. يا هونءَ به ڪيترائي عربي نالا ڦريل آهن. جيئن پنهنجي آفيس جي ڪلرڪ چوڪريءَ نوريشا جو پڪ صحيح نالو نورالنساء هوندو. جيئن بنگالي زبان ۾ غ اکر ناهي ان ڪري غلام محمد کي گولام محمد چون ۽ انگريزيءَ ۾ به ائين ئي لکن.

”خير اهو ته ٺهيو.“ مون آصف کي ورندي ڏئي، عبدالقادر کان پڇيو ته هن ياطما ساڀيار جي شادي ڪئي يا مائٽن طئي ڪرائي.

”مائٽن مئچ ميڪنگ ڪئي.“ عبدالقادر ٻڌايو.

”ڇو پلا؟“ مون اجايو وڌيڪ ڪوئڻ شروع ڪيو .

”بس. گهڻو ڪري اسان مسلمان ۽ هندو تامل ماڻهن ۾ ائين هلي ٿو.“

پٽن لاءِ مائٽ ڪنواريون ڳولين. ماءُ هلي پنهنجي حساب ۽ مرضيءَ سان ننهن ڳوليندي آهي، جيڪا هن سان گڏ ڪم ڪار کي منهن ڏيئي سگهي.“

”عبدالقادر،“ مون پڇيو مانس، ”هتي ته هونءَ ڀرڊو وغيره صفا ناهي. تو شاديءَ کا اڳ گهٽ ۾ گهٽ پنهنجي زال کي ته چڱيءَ طرح ڏنو وائو هوندو.“

عبدالقادر جي جواب کان اڳ آصف اردوءَ ۾ چيو:

”اهو ته پڇڻ ئي اجايو آهي. ڏنو توڙ جو هوندائين.“

”ڇو پلا؟“

آصف ڪلندي وري اردوءَ ۾ ورائيو (جيئن رڳو اٺون سمجي سگهان ٿو)، ”ڇو پلا! عقل جي ڳالهه آهي. جي ڏسي ها ته اهڙو ڦاهو ڪائي ها“

ٺٽڪس پورو ڏيون

”آصف پليز! منهنجو پڇڻ مان مطلب اهو هرگز ناهي ته هن جهڙي سمارٽ نوجوان ههڙيءَ

ساديءَ چوڪريءَ سان شادي ڇو ڪئي. پر ائون هنن ڏکڻ هندستانين (مدراسي مسلمانن توڙي هندو بئنگلورين) بابت اها حقيقت واضح ڪرائڻ ٿو چاهيان ته هي تامل ۽ ٻيا ڏکڻ هندستاني سڄي ڏکڻ اوڀر ايشيا جي ملڪن ۾ پکڙيا پيا آهن. آهن ته سهڻا پاڻ به ڪونه، پر سندن عورتون ڪيتريون ته ڪاريون ڪوجهيون ۽ بي ڊوليءَ شڪل جون آهن، پر ته به هو انهن پنهنجين کي ئي پسند ڪن ٿا. جيتوڻيڪ سندن چوڌاري چيني، انڊونيشي، ٿائي ۽ ٻيون پالي نيشين پيڻن جون سهڻيون چوڪريون ڦرنديون رهن ٿيون. اهي ته نهيو پر ملئي چوڪريون به ڪانئن وڌيڪ سهڻيون آهن، پر اهو ڪمال آهي ته تامل هندو هجي يا مسلمان، يا ڪٿي ڪر سڄن هجي، پر شادي پنهنجين ڏکڻ هندستاني چوڪرين سان ئي ڪندو. سنگاپور، هانگ ڪانگ، سريلنڪا - جتي ڪٿي اهڙا مثال جام ملندا. هڪ ته مسٽر رينگانير نالي تامل هندو اسٽيشن ماسٽر جو پڻ هيٺ احوال ڏنو اٿم، ان جي ڪهاڻي ۾ به اها ساڳي نظر ايندي. سنڌي هندوءَ ۽ پنجابي سک کي به پنهنجي قوم مان شادي ڪرڻ جو گهڻو احساس آهي، پر ته به ڪيترائي اهڙا مثال ملندا جن ۾ سنڌي هندوءَ، پنجابي سک، هندي ڳالهائيندڙ هندوءَ يا اردو ڳالهائيندڙ مسلمان ڪنهن چينيائيءَ، جپانڻ يا آسٽريلين چوڪريءَ سان شادي ڪئي هوندي. ياهنن هڪ ٻئي جي قومن مان شادي ڪئي هوندي، پر تامل ورلي ڪو ڪنهن ڌارئين ذات جي زال سان گڏ نظر ايندو.

”توهان اخبار ۾ لکڻ لاءِ سوال پڇي رهيا آهيو؟“ عبدالقادر پڇيو.

”شايد. ڇو تو کي ان ڳالهه لاءِ اعتراض هجي ته ائون نالا ۽ جاءِ به بدلائي لکان؟“

”نه نه. اهڙي ڳالهه ناهي.“

”پلا اهو ٻڌاء، توهان ڪيترا ڪلاڪ ڊيوٽي ڪريو؟“ مون پڇيومانس.

”ٻارهن ٻارهن ڪلاڪ. ڪڏهن ڪڏهن ڏياري، عيد، ڪرسمس جهڙي ڏينهن تي گهڻن مسافرن اچڻ

ڪري ڇوڏهن پنڌرن ڪلاڪ به ٿي ويندا آهن.“

”پلا توهان کي توهان جو پيءُ پگهار گهڻو ڏئي؟“

”ڪو حساب ناهي.“

”تڏهن به؟“ مون معلوم ڪرڻ جي ڪوشش ڪئي.

”ٻڌايم نه ته ڪو حساب ناهي. جيڪي گهرندا آهيون اهو پنهنجي خرچ لاءِ ملي ويندو آهي.“

”ڪهڙو خرچ مثال طور؟“

”بس ڪڏهن واچ ورتي، ڪڏهن ڪپڙو گندي. ٻيو ته ڪو اسان جو خرچ ناهي.“

”پر تڏهن به هرڪو چاهي ٿو هن کي ڪجهه روڪ ملي جنهن مان هو آزاديءَ سان خرچي ۽

مستقبل لاءِ بچت ڪري سگهي.“

”اهو اسان لاءِ بابو ڪندو رهي ٿو. هن اسان سڀني نالي بئنڪ ۾ ڌار ڌار اڪائونٽ کولي ڇڏيا آهن.

۽ انهن ۾ هر مهيني ڪجهه نه ڪجهه رکندو اچي. اهو هڪ قسم جو پراويڊنٽ فنڊ يا گريجوئيٽي سمجهو.

جيئن ئي ڪجهه ڳيل پئسا ٿيندا ته بابو هر هڪ پٽ کي الڳ الڳ هوٽل ٺهرائي ڏيندو.“

”هونءَ مهيني ۾ گهڻو ٿا ڪمايو؟“ مون آهستي پڇي چيومانس،

”تنهنجي ۽ منهنجي وچ ۾ ئي آهي. اخبار يا ڪتاب ۾ هيءَ ڳالهه آئي ته به توهان جا ملئي ۽ چيني

انڪم ٽئڪس آفيسر پڙهي نه سگهندا.“

ڪلي چيائين: ”نه اهڙي ڳالهه ناهي. اسان پاڻي پاڻي جو حساب رکي ان جو پورو پورو ٽئڪس ڏيندا

آهيون. چاهي ڪو گراهڪ رسيد نه وٺي، پر اسان رسيد ڪٿي ڇڏيندا آهيون. ٽئڪس جي حساب ڪتاب لاءِ

هڪ چارٽرڊ اڪائونٽنٽ به رکيو اٿئون. هونءَ سال ۾ هڪ لک ستر هزار ڊالر ڪمائي ٿئي. (يعني

پاڪستاني ناٿي ۾ نوَ ڏهه لک رپيا ٿيا.) جنهن مان ٻارهن هزار ڊالر ڪن ٽئڪس پياريون (يعني منو لک

رپيا ڪن.)“

داتنگ لاگي

”پلا هندستان ۾ توهان جو ڪو مٿ مائٽ اڃا آهي؟“ مون پڇيومانس.
 ”نه. اسان جو ڪو مٿ مائٽ اتي ناهي. سڀ سالن کان هتي رهن. ڪو ڏورانهون هوندو ته به اسان کي خبر ناهي.“

”پلا هندستان گهمڻ جو شوق اٿئي؟“
 ”ها. دل چوندي آهي ته هڪ دفعو انڊيا وڃي ڏسي اڃان. ڪيڏي افسوس جي ڳالهه آهي جو اسان انڊين سڏجون ٿا، پر انڊيا نه اسان ڏئي آهي، نه ئي اسان جي ماءُ پيءُ.“
 ”پلا توهان جي مرضي پڇي وڃي ته ملایا ۾ رهڻ پسند ڪندين يا هندستان ۾ ته ڇا جواب ڏيندين؟“
 ”ڪجهه ڏينهن لاءِ هندستان گهمڻ پسند ڪندس باقي رهڻ هرگز نه.“
 ”ڇو پلا؟ هندستان به دنيا جي مشهور ملڪن مان آهي.“ مون چيومانس:

هوندو، پر ان ۾ اها آزادي ناهي جيڪا هتي ملائيشيا ۾ آهي. I Love Malaysia اسان هتي هر طرح سان آزادي محسوس ڪريون ٿا. جيئن وٽي تئين ڪريون. عبادت جي آزادي، ڳالهائڻ جي آزادي، گهمڻ ڦرڻ جي آزادي، نوڪري واپار جي آزادي، ڪانٽ پيئڻ جي آزادي وغيره وغيره. توهان ته دنيا ڏئي هوندي توهان ڇا ٿا سمجهو؟ هندستان کان مشهور ته چين آهي، پر ڇا ڪو ئي اتي رهڻ پسند ڪندو؟“

”خبر ناهي. ائون ته تنهنجا خيال معلوم ڪرڻ ٿو چاهيان يعني هڪ ڏکڻ هندستاني نوجوان جا جيڪو ملائيشيا ۾ ڄائو نپنو ۽ اتي جو رهاڪو آهي.“ ذوالفقار چيو؛ ”سائين هاڻ هلڻ ڪپي. هر هڪ چار چار اوڦرانا کاڌا آهن. برائيو سميت ۽ هڪ هڪ گلاس چانهه جو پڻ، ان ڊالر بل ڏنو اٿم. (اٽڪل پنجاهه روپيا کن) ڪامن خرچ جا ٿي حفا واپسيءَ تي ڪندا سين، في الحال ائون پريندو ٿو هالن.“ هوٽل جي اندرين پٽ تي ”داتنگ لاگي“ لکيل هو. يعني وري اچو. عبدالقادر کي چيم ته ضرور وري اينداسين. هن رستي تان لنگهندي وقت تنهنجا ٽن ٽن روپين وارا اوڦرانا نه ڪانٽ پاڳ کي لت هڻڻ آهي.

ملائيشيا جي ريلوي اسٽيشن

عبدالقادر جو مٿيون ذڪر لکڻ وقت هتي هڪ ٻئي ڏکڻ هندستاني تامل هندو مسٽر رينگانير جو احوال لکڻ ضروري ٿو سمجهان، جنهن جي ڪهاڻي پڻ ساڳي آهي يعني لڳاتار محنت ۽ جدوجهد جي. ٻين ڏکڻ هندستانين وانگر مسٽر رينگا جا پڻ وڏا اڻويهين صديءَ ۾ هندستان ڇڏي ٻاهر جي ڏورانهين دنيا ۾ نڪري پيا. اڄ رينگا جيتوڻيڪ شڪل ۽ خاندان جي لحاظ کان انڊين آهي، پر شهريت (Citizenship) ۽ پاسپورٽ ملائيشيا جو اٿس، جنهن لاءِ مال جان به قربان ڪرڻ لاءِ تيار آهي ۽ ملائيشيا جي ڌرتي، زبان، رسم، رواج هر شيءِ سان پيار اٿس.

مسٽر رينگانير سان منهنجي ملاقات عجيب نموني سان ۽ اوچتو ٿي. اسان جي شهر ملاڪا کان اٽڪل چاليهه ميل پري ڪوالالمپور ڏي هڪ ٻيو وڏو شهر سيريمبان Seremban نالي آهي جيڪو ملاڪا ۽ جوهور بارو جي وچ ۾ هي شهر آير حطام آهي. آير حطام جوهور رياست ۾ آهي پر سيريمبان ملائيشيا جي هڪ ٻي رياست نيگري سيميبلان Negre Sembilan جي گاديءَ جو هنڌ آهي. جيئن ڪوئيٽا بلوچستان جي گاديءَ جو هنڌ آهي ۽ پشاور سرحد جو.

هڪ دفعي پنهنجي ورتل سيڪنڊ هئنڊ ڪار کي آزمائڻ لاءِ سيريمبان تائين يڪ ساهيءَ هلائي ويس. رستي تي سڪرنڊ، سعيد آباد، شهداد پور نموني جا ننڍا شهر؛ لوبڪ چينا، لنگي، رنٿائو نالي ستن اٺن ميلن جي فاصلي تي ايندا رهيا.

سيريمبان پهچي اندر گهڙو ته نه گهميس پر شهر جي ٻن مکيه رستن تي اچ وڃ ڪيم جيڪي ائين

آهن جيئن حيدرآباد جو اسٽيشن روڊ ۽ رسالا روڊ (فرق فقط اهو آهي جو سيريٽيمبان ۾ يا ملائيشيا جي ٻين شهرن ۾ ڪٿي به انڪروچ مينٽ ناهي، جيڪا اسان جي ملڪن ۾ عام آهي) پوءِ چاهي ڪراچي ڪشمور هجي يا ڪولمبو ڪئنڊي. بمبئي بڙوڊا هجي يا باريسال باريپور. اها پٽ اهڙي آهي جو سڄي شهر جي به سونهن ناس ڪري ڇڏي ته پيادن ۽ سوارين وارن لاءِ به مصيبت ڪريو ڇڏي. (سيريٽيمبان جي سهڻي شهر جي هڪ ڪنڊ وٽ هڪ چيني عورت کي ڪمند ۽ ناريل جو رس وڪڻندو ڏسي ڪار بيهاريم.

ٽيهن سينٽن (پوٽي ٻي رپڻي) ۾ ٽوٽ جيو گلاس، ڪمندجي نج رس جو ڏيئي رهي هئي. سو به برف بنا، گاڏيءَ کي پاسي تي پارڪ ڪري رس جو گلاس وٺي پيئڻ لڳس. ته سامهون چوراهي وٽ هڪ عمارت نظر آئي جنهن جي شڪل شبيهه ۽ نمونو ڏنل وائيل ٿي لڳو ۽ سمجهي ويس ته پڪ ريلوي اسٽيشن هوندي جو انگريزن ريلوي اسٽيشن جو نمونو ڪراچي، ڪولمبو، ڪئنڊي، لاهور، ڀاڪا، دهلي، سنگاپور ۽ ڪالا لمپور وغيره جتي ڪٿي ساڳيو ئي رکيو آهي. سو وري شهر ڏي ويندڙ رستي تي مڙي ڪار اچي ريلوي اسٽيشن اڳيان پارڪ ڪيم. اسٽيشن جي در اڳيان اس ۽ مينهن کان بچاءَ لاءِ ٺهيل ڪمائي پورچ ۾ پوليس کاتي جي ڪار بيٺي هئي ۽ پر ۾ بورڊ تي ملئي زبان ۾ لکيل هوته سواءِ پوليس ۽ ريلوي عملدارن جي ٻين کي هت ڪار بيهارڻ جي اجازت ناهي.

ڪار پورچ جي مٿان ريلوي اسٽيشن جو ”ڪلاڪ ٽاور“ (گهٽا گهر) هو جنهن جو گهڙيال انگريزن جي ڏينهن ۾ ته پڪ وقت ٻڌائيندو هوندو پر هاڻ ڪپرن جو ”مئٽرنٽي هوم“ هو - جو رکي رکي هڪ ڪپر پٽ تي پوکيل گاهه مان ڪجهه ڪٽي پنهنجن بچن کي ڪرائي رهي هئي. يعني Feed ڏئي رهي هئي - سندس بچا فقط ڪائڻ مهل ماڻ ۾ هئا باقي وقت چر پر ڪري رهيا هئا.

ريلوي اسٽيشن جي اندر منهن وٽ هڪ روايتي قسم جي لوهي شيخن واريءَ دريءَ سان ننڍڙو ٽڪيٽ گهر هو جنهن جو واندو ڪلارڪ اڀاسيون ڪائڻ سان گڏ رکي رکي ايندڙ گراهڪ کي ٽڪيٽون به ڏئي رهيو هو. گراهڪن جي اڻ هوند مان اندازو لڳائڻ سولو هو ته اسان جي ملڪن وانگيان هتي به اڇڪلهه گهڻا ماڻهو ترين بدران بس ٽڪسين ۾ چڙهن ٿا. هتي ويتر گهڻي پئسي ڪري هر ماڻهوءَ وٽ ڪار آهي يا هوائي جهاز ۾ سفر ڪرڻ چاهي ٿو. اهو ئي سبب آهي جو ڏسندي ئي ڏسندي پينانگ، ڪوالا لمپور، اپوح، الور اسٽار، ملاڪا، جوهور بارو، ڪوتابارو ۽ ملائيشيا جي ٻين شهرن ۾ هوائي اڏا ٺهي ويا آهن. ۽ روز بروز اڏامن جو نمبر به وڌندو پيو وڃي. ڪوالا لمپور کان سنگاپور ته هاڻ هر اٺ ڪلاڪ کان بعد جهاز ٿو اڏامي ۽ ٻنهي پاسن کان ماڻهو ائين لهن چڙهن جيئن بس ۾

سيريٽيمبان ريلوي اسٽيشن جو اندريون نمونو پڻ بلڪل پاڪستاني ريلوي اسٽيشن وانگر آهي. بلڪه ٽيبل ڪرسيون به اهڙي نموني ۽ بڙائين جون رکيل هيون. ويٽنگ روم ۾ اهي ڊگهيون ۽ روايتي آرام ڪرسيون پڻ هيون. جيڪي ويجهڙائيءَ تائين پاڪستان ۽ انڊيا جي ريلوي اسٽيشن تي پڻ هيون. ٽي سگهي ٿو ته اڃا به ڪنهن ڪنهن اسٽيشن جي ويٽنگ روم ۾ هڪ اڏ بچيل هجي جنهن جي پانهن هيٺان، هڪ هڪ وڌيڪ ڪاٺ جي پٽي، گول ڦري ٻاهر نڪري آئي، جن تي فرسٽ ڪلاس جا مسافر تنگون ٿيڙي بال ٿي دير سان ايندڙ ترين جو انتظار ڪندا هئا.

ڪنڊ تي اسٽيشن ماسٽر جو ڪمرو (آفيس) هو جنهن سان لڳ ڪلف لڳل ڪاڪوس جنهن جي چاٻي سندس ٽيبل جي ساڄي پاسي مٿين خاني ۾ فائيل هيٺان لڪل. اٺون جيتوڻيڪ ان کان اڳ ئي موٽيس ٿي، پر وري دل چيو ته ليئو پائي ڏسان ته ڪير آهي. ڇاڪڻي ڏسان ته مار! ريلوي اسٽيشن ته ساڳي پر ريلوي ماسٽر به ساڳئي ان نموني ۽ بيهڪ واو جيڪي انگريزن جي ڏينهن کان اسان وٽ هلندا آهن. اٺون ڪا دير سندس آفيس جي چائنٺ وٽ پند پهڻ ٿي کيس ڏسندو رهيس. ان بعد هن مرڪي مون کي هيلو ڪيو. ۽ مون وڌي ساڻس هٿ ملائي ڪجهه ڳالهائڻ خاطر ته پڇيو هتان ترين ڪيڏي مهل ويندي؟

مسٽر رينگانير

پاڻ شڪل مان ئي انڊين تامل لڳي رهيو هو. سخت ۽ قزٽيلو جسم - جيتوڻيڪ چڱو ٿلهو هو پر ڦيٽو هر گز نه هو. اچي رنگ جي ريلوي يونيفارم ۾ روايتي ريلوي بابو لڳي رهيو هو، جنهن جهڙن ڪردارن بابت اڪثر جان ماسٽرس ۽ جم ڪاربيت جي ڪتابن؛ بواني جنڪشن، ماء انڊيا، لآف جنگل وغيره ۾ پڙهيو آهي. ڇپن تي مرڪ اٿي چيائين؛ ”بي ٿرين ته هاڻ شام جو ئي ويندي - پينانگ ڏي.“

”پينانگ تائين ڪيترو وقت ٿو لڳي؟“ مون پڇيو مانس .

”ايڪسپريس ٿرين اٺ ڪلاڪ ٿي وٺي.“

”پلاٽرين ۾ سمهڻ لاءِ سڄي سيٽ جو بندو بست آهي يا نه؟“

”ڏينهن واري ٿرين ۾ ان جو بندو بست ناهي باقي رات جو هر مسافر لاءِ سڄي سڄي سيٽ

رزرو ٿئي ٿي.“

”پلا هن ٻئي پاسي ٿرين ڪيستائين وڃي ٿي؟“ مون پڇيو.

”هتان سرپمبان کان ريل ٻئي پاسي جوهوربارو بلڪه سنگاپور تائين وڃي ٿي.“

”واه!“ اها ڳالهه منهنجي لاءِ تعجب خيز هئي جو مون کي ان وقت تائين خبر نه هئي ته

سنگاپور By Train به وڃي سگهجي ٿو.

”توهان کي ڪيڏانهن وڃڻو آهي؟“ هن پڇيو.

”دل ۾ نه ڪندا. مون کي دراصل ڪيڏانهن به وڃڻو ناهي. بس ائين پنهنجي ملڪ جهڙي ريلوي

اسٽيشن ڏنم سو گهڙي پيس.“

اتي پاڻ چانهه لاءِ آفر ڪيائين ته سندس سٺي موڊ ۽ پنهنجي دل جي خواهش کي سمجهي يڪم

ورائيو مانس؛ ”چانهه ته نه پر جيڪڏهن چند منٽ ڏئي سگهو ته توهان کان ڪجهه انٽرويو وٺان.“

هن ڪندي بلڪل دوستائي نموني سان چيو؛ ”بلڪل ويهو ته سهي.“ ۽ ائون ڪرسي ريڙهي ويهي

رهيس ڪيسي مان پنو پينسل ڪڍي ٽيبل تي لکڻ لاءِ رکيم ۽ ڪيس پنهنجي نالي وارو ڪارڊ ڏيندي چيو

مانس؛ ”هونءَ ته ٽنڌي جي لحاظ کان جهازن جو چيف انجنيئر آهيان ۽ اڄ ڪلهه هتي ملائيشيا جي

انجنيئر کي جهاز هلڻ لاءِ سبجيڪٽ پڙهايان ٿو پر لکڻ منهنجي وندراهي. توهان جي پر ڪشش

شخصيت متاثر ڪيو اٿم سو توهان کان به چار ڳالهيون توهان جي زندگيءَ بابت پڇڻ چاهيان ٿو.“

”پلي، موسٽ ويلڪم؛ هن ڪلي دل سان آڇ ڪئي ۽ مون کي جيڪي سوال ذهن ۾ آيا پڇندو ويس.

”توهان جو نالو؟“

”منهنجو نالو رينگانير آهي ۽ انڊين نسل سان تعلق رکان ٿو.“

”مسلمان، هندو يا ڪرسچن؟“

”هندو آهيان.“

”زبان ڪهڙي ڳالهائين؟“

”گهر ۾ تامل ڳالهائون، جيڪا مادري زبان اٿتون. مليالم به ڳالهائي سگهان ٿو، جيڪا پڻ ڏکڻ

هندستان جي مشهور ٻولي آهي. ان کان علاوه ملئي ۽ انگلش ڳالهائين.“

”توهان جي زبان تامل پلاهندي يا اردوءَ سان ملي ٿي يا نه.“

”نه اها بلڪل مختلف آهي. ايتري قدر جو هندي يا اردو فلمون ٿي وي ٿي اينديون آهن ته اسان

سمجهي نه سگهندا آهيون. جڏهن اسان جون تامل فلمون اينديون آهن ته اتر هندستاني گراهڪن کي

سمجهه ۾ نه اينديون آهن جن جي زبان گجراتي، هندي، مرهٽي، پنجابي يا ڪشميري آهي.“

”پلا تامل هنديءَ وانگر لکي وڃي ٿي، يا اردوءَ وانگر.“

”نه ڪي هنديءَ وانگر، نه ڪو اردوءَ وانگر.“

”پلا كجهه بنگالي يا ٿائي (سيامي) وانگر؟“
 ”نه! پاڻ هندي كجهه بنگالي يا ٿائي سان ملي ٿي. پر تامل جي الف - بي بلڪل مختلف آهي.
 جيتوڻيڪ لکڻ جو نمونو ٿورو گهڻو ڪٿي چئجي ته هندي ۽ گجراتيءَ سان ملي ٿو.“
 ”پلا ملائيشيا ۾ توهان آيا ٿو يا توهان جو پيءُ ڏاڏو؟“
 ”منهنجو ڏاڏو پر اهو پهرين ملائيشيا ۾ نه آيو هو. پهرين ڏکڻ آفريڪا جي شهر نيٽال ۾ ويو هو. هو
 1880 ع يا 1890 ع ڌاري پنهنجي اباڻي ڳوٺ پودو ڪوٺائي (ضلعومدراس) کان پاڻيءَ واري جهاز ۾
 چڙهي ساوٿ آفريڪا پهتو.“

”ڇو ويو - ان جي توهان کي خبر آهي؟“
 ”بابو ڳالهه ڪندو هو ته عيال وڏو هو. ڳوٺ ۾ هاري مان ايتري ايتري ٿي جنهن مان سڄي
 عيال جي پورتن ٿئي، سو اسان جي پڙ ڏاڏي اسان جي ڏاڏي کي پئسي ڏوڪڙ ڪمائڻ لاءِ هندستان کان
 ٻاهر موڪليو. انهن ڏينهن ۾ انگريزن کي آفريڪا جي بينڪن ۾ ٻني ٻاري ڪرڻ لاءِ ماڻهو ٿي ڪتا ۽
 هندستان مان ماڻهن جا جهازن جا جهاز ڀرجي پورهنئي لاءِ اوڏانهن وڃي رهيا هئا.“
 ”توهان جي ڏاڏي اتي پهچي ڪهڙو ڌنڌو ڪيو؟“

”منهنجي ڏاڏي - سندس نالو ڪپو پيو هس هو، نيٽال (ساوٿ آفريڪا) ۾ پهچي پهرين گاڏي تي
 شيون رکي وڪڻڻ شروع ڪيون. بعد ۾ هن هڪ هنڙو ڪوليو، جنهن ۾ ٽڪيون، بسڪيٽ، داليون، چانور،
 گيهه، مسالا ۽ ٿورو گهڻو پيسارڪو سامان رکي وڪڻڻ لڳو.“

”توهان جي ڏاڏيءَ سان شادي اتي ئي ٿيس يا هندستان مان ڪري ويو هو؟“ مون پڇيو مانس.
 ”نه شادي اتان نه ڪيائين، نه اتي هميشه لاءِ رهيو، هو ڏهه پندرهن سال نيٽال (ساوٿ آفريڪا) ۾
 رهڻ بعد ڪنڊي (سريلنڪا) هليو آيو. اتي ڪپڙي جو دوڪان ڪوليائين. شادي به اتي ڪيائين.
 ”ڪنهن سان شادي ڪيائين؟“ ڪنهن سنهالي (سلوني) چوڪريءَ سان .
 ”نه پنهنجي ذات جي تامل چوڪريءَ سان.“

”مائيءَ ۾ هئي يا ڌارئي هئي؟“
 ”ٿي سگهي ٿو ته مائيءَ ۾ هجي. پر هوندي به ته ڪا ڏور جي مائٽياڻي هوندي. بحرال اتي سلون
 (سريلنڪا) ۾ منهنجي ڏاڏي کي ٻه ٻار ڄاوا. هڪ منهنجو پيءُ رامايا ۽ ٻيو منهنجو چاچو - جيڪو ننڍي
 هوندي کان ئي سلون ۾ آهي. ۽ مون کي سندس نالو ياد نه آهي. ڪجهه سال سلون ۾ رهڻ بعد منهنجو
 ڏاڏو سلون ۾ ڪمائل پئسو ڪٿي انڊيا ويو. اتي زمين ٽڪرو خريد ڪري اتي زمينداري شروع ڪيائين. پر
 اهو ڌنڌو صحيح طرح هلي نه سگهيو، ان ڪري ڪجهه سالن بعد جڏهن منهنجو پيءُ وڏو ٿيو ته هن
 وري هندستان ڇڏيو پر هن دفعي ساوٿ آفريڪا يا سلون وڃڻ بدران هيڏانهن ملايا هليو آيو. انهن
 ڏينهن ۾ ملايا ۽ سنگاپور تي به انگريزن جي حڪومت هئي جيئن هندستان سلون تي، بلڪه سنگاپور ته
 الڳ ملڪ نه هو، پر مدراس پريزيڊنسي جوئي حصو هو. ان ڪري سنگاپور ۾ اڄ به مدراسي (تامل
 نادو صوبي جا ماڻهو) گهڻا آهن ۽ سنگاپور ملڪ/ٻيٽ جو نالو به چيني يا ملئي نه آهي پر تامل ٻوليءَ
 جو آهي. تامل ۾ سنگا معنيٰ شينهن آهي. هن سنگاپور ملايا ۾ اچي هن دفعي ڪو ڌنڌو شروع نه ڪيو پر،
 لئبر رڪروٽنگ آفيسر جي حيثيت سان انڊيا مان مزور گهراڻن جو ڪم شروع ڪيو تن ڏينهن ۾ ملائيشيا
 جا جهنگل صاف ڪري رٿڙ پوکڻ جو ڪم هلي رهيو هو، جنهن لاءِ ڏکڻ هندستان جي تامل نادو ۽
 ڪيرالا صوبن جي پورهيتن جي ضرورت هئي _ جيڪي هتي جي مينهوڳيءَ واري مند ۽ مليريائي
 علائقي ۾ محنت سان ڪم ڪري سگهن.“

”ڪجهه عرصي کان پوءِ منهنجو ڏاڏو رٿڙ جي پوک Plantation جو اوورسيئر مقرر ٿيو.
 تيسين منهنجو پيءُ به وڏو ٿي ويو هو. ۽ هو به رٿڙ جي پوک ۾ ئي ڪم ڪرڻ لڳو. پاڻ ملائيشيا مان ئي
 شادي ڪيائين.“

”ڪنهن ملئي چوڪريءَ سان؟“ مون پڇيو مانس.

”نه هن به ڏکڻ هندستاني تامل چوڪريءَ سان شادي ڪئي.“

”پلا توهان ڪٿي جاوا ڪڏهن ۽ ڪهڙي سن ۾؟“

”اٺون ملاڪا شهر ۾ جاپس 1935 ع ۾.“

”توهان ريلوي ۾ نوڪري ڪڏهن کان ڪئي؟“

”1956 ع کان، پر ان کان اڳ اٺون ڪجهه سال اسڪول ٽيچر به ٿي رهيس. ملاڪا ۾ هڪ انڊين

اسڪول هو ان ۾ اٺون پهرين تامل ٻولي پڙهائيندو هوس. پوءِ مون ريلوي ۾ هڪ ڪلارڪ جي حيثيت ۾ نوڪري شروع ڪئي، تن ڏينهن ۾ مونڪي سوا سو ڊالر ڪن پگهار ملندي هئي پر هتي جي ڊالر جو مان اڃا مٿانهون نه ٿيو هو. سمجهو ته اها رقم ٿي سو روپين جي برابر هئي. پر انهن ڏينهن ۾ گهرجون گهٽ هيون. ۽ اهي پئسا گنج هئا ۽ ملاڪا ڇڏي سلينگر رياست جي شهر ڪلانگ ۾ اچي رهيس جنهن جي ريلوي اسٽيشن تي مونڪي نوڪري ملي هئي. آهستي آهستي ڪلارڪ مان سينيئر ڪلارڪ ۽ سپرنٽنڊنٽ ٿيس ۽ پوءِ اسسٽنٽ ريلوي ماسٽر ۽ ماسٽر ٿيس. مون شادي به ڪلانگ شهر جي هڪ چوڪريءَ سان 1959 ع ۾ ڪئي.

”ڇا پڇي سگهان ٿو ته توهان ڪهڙي چوڪريءَ سان شادي ڪئي _ ملئي چيني يا تامل چوڪريءَ سان يا اڃا به ڪنهن ڏورانهين ملڪ جي ڌارينءَ سان؟“

مسٽر رينگا مرڪي چيو؛ ”مون به پنهنجي تاملن مان شادي ڪئي ۽ هن وقت هوءَ ڇهن ٻارن جي ماءُ آهي. اسان کي چار پٽ ۽ ٻه ڌيئون آهن. وڏو پٽ توهان وانگر مرچنٽ نيويءَ ۾ آفيسر آهي _ پر هو نائڪل برانچ ۾ آهي. اڄ ڪلهه سيڪنڊ ميٽ جو امتحان سنگاپور مان ڏئي هڪ نار ويجن جهاز تي روانو ٿيو آهي. توهان کان پاڻ اهو پڇڻ چاهيان ٿو ته ڇا سنگاپور بدران اهو توهان وٽان ملاڪا مان اهو ڪورس ڪري سگهيو ٿي؟“

”ها بلڪل. پاڻ اسان جي اڪيڊمي سمنڊ جي ڪناري تي ۽ شهر کان پري هجڻ ڪري پڙهڻ ۽ سکڻ جا وڌيڪ موقعا فراهم ڪري ٿي پر جيئن ته هو ڌارئين شپنگ ڪمپنيءَ مان آهي، ان ڪري کيس في پاڻ ڏيڻي پوندي جيڪا هزار ڪن ڊالر (جهه هزار روپيا) ماهانه آهي. هاڻ جيئن ئي توهان جو پٽ سمنڊ جا ايڪويه مهينا Sea-Time پورا ڪري ته چيف ميٽ جي ڪورس لاءِ کيس اسان جي اڪيڊميءَ ڏي ملاڪا موڪلجو. سڄ ته مونڪي اهو ٻڌي ڏاڍي خوشي ٿي آهي ته توهان جو پٽ محنت ڪري ننڍي عمر ۾ ئي سٺي پوسٽ تي پهچي ويو آهي ۽ ناروي وارن جا جهاز پيو هلائي. پلا توهان جا ٻيا ٻار ڇاڪن؟“

”ٻيو نمبر پٽ هتي جي نيول فوج ۾ ليفٽيننٽ آهي. ٽيون نمبر پٽ، چوٿون نمبر ڌيءُ ۽ ٻيا ٻار ننڍا آهن. ۽ اڃا اسڪول ۾ آهن.“

”پلا تون ڌيئن کي ڇا پڙهائڻ جو ارادو رکين ٿو؟“ مون پڇيو مانس.

”سندن مرضيءَ تي ڇڏيل آهي. ان سلسلي ۾ اٺون سيني ٻارن کي چونڊو آهيان ته جنهن کي جيڪا لائين پسند اچي اهو اها ڪٿي ۽ ان لاءِ محنت ڪري. هونءَ منهنجي ڌيءُ جو لاڙو انگي حساب ۾ گهڻو آهي. ۽ هوءَ ايڪنامڪس، ڪامرس جهڙا سبجيڪٽ ڪٿي اڳتي هلي اڪائونٽنسيءَ ۾ ڪم ڪرڻ چاهي ٿي.“

مسٽر رينگا کان چند منٽن جي موڪل وٺي يڪو ويهي رهيس. ان وچ ۾ رڪي رڪي چيني يا ملئي مسافر ٽڪيٽ بدلائڻ لاءِ يا ڪنسيشن ٽڪيٽ ٺهرائڻ لاءِ پئي آيا، تن سان هن ملئي ۾ ڳالهائي هر هڪ کي ڪجهه وقت ٻاهر ترسڻ لاءِ چيو ٿي. جيڪي پوءِ رڪي رڪي در مان ليٽا پائي رهيا هئا. ۽ مون کي نڪرڻ لاءِ اکين ئي اکين ۾ چئي رهيا هئا. سو نيٺ سر يمان ريلوي اسٽيشن جي انگريزن جي ڏينهن کان هلندڙ تامل ريلوي عملدار مسٽر رينگانير کان موڪلائي ٻاهر نڪتس.

سنگاپور ”سروس“ تي جيئي ٿو

هي سڄو قصو هن آير حطام جي مالڪ عبدالله جي پٽ عبدالقادر جو ذڪر ڪرڻ دوران ضروري سمجهيم ته جيئن پڙهندڙن کي انڊيا ٿي سگهي ته گذريل سؤ سالن ۾ ننڍي کنڊ جي ماڻهن ۾ ايڪاناميءَ - ڪمائيءَ، خرچ ۽ وڌندڙ گهرجن ڪيئن اٿل پتل انڊي آهي. جنهن کي منهن ڏيڻ ڪارڻ جيڪو جيترو جلد گهر ڇڏي (بيل پائيءَ ڊي بدران) مٺي پائيءَ جي ڳولا ۾ نڪري ويو. اهو وڌيڪ سڪيو ستابو ثابت ٿيو. پوءِ ڪٿي اهو سنڌ ورڪي هندو واپاري هو يا ڪڇ پوڄ جو ڪوجو، بوري ۽ ميمڻ، ڏکڻ هندستان جو مسلمان تامل هويا سنڌي پڙهيل ڳڙهيل عامل شاعر جي هن مشهور شعر ۾ شايد حقيقت ئي آهي ته؛

پهول وه سرها هوا، جو چمن سي نڪل ڳيا.

آير حطام شهر مان نڪرڻ وقت ساڍا ڏهه ٿي رهيا هئا. ٻارهيڻ بجي ڌاري جوهور بارو شهر پهتاسين، جوهور بارو شهر جيڪو جوهور رياست جي گاديءَ جو هنڌ آهي. ۽ جوهور پرڳڻي ۽ ملائيشيا ملڪ جو پوڄڙ آهي. ان کان پوءِ سمنڊ آهي ۽ ٿورو پري کان سنگاپور بيت آهي. جنهن جو ڪنارو ۽ ڪناري واريون عمارتون جوهور بارو شهر کان صاف چٽيون نظر اچن ٿيون. سنگاپور جو بيت ملائيشيا جي ملڪ سان جوهور بارو وٽ هڪ پل Cause_Way ذريعي ڳنڍيل آهي جتان بسون، موٽرون، ٽرڪون، ٽرينون، ۽ ماڻهو اچي وڃي سگهن ٿا. ڪراچي حيدرآباد سڀر هاءِ وي تي جيئن ٽول پالازا جا وڏا دروازا ٺهيل آهن تيئن هتي سورنهن کن دروازا آهن جن وٽان ڪارون قطارون ڪري لنگهن، دروازي وٽ ڪار بيهاري اتي جو اتي دروازن جي وچ ۾ ويٺل اميگريشن آفيسرن کي پنهنجو پاسپورٽ ۽ ويزا جو ڪارڊ ڏنوسين جن ان تي Exit ٺهيو يعني ملائيشيا ملڪ کان ٻاهر نڪتاسين.

پوءِ دادو موري جيڏي ۽ جهڙي پل ٺهي سنگاپور پاسي ٺهي ساڳي قسم جي دروازن وٽ پهتاسين ۽ اتي وري پاسپورٽ ڏيڪاري سنگاپور جي ويزا ورتيسين ۽ پاسپورٽ تي سنگاپور جي اميگريشن آفيسرن Inter جوڻيو ۽ تاريخ هنئي. يعني هاڻي اسين سنگاپور ۾ پهچي ويا سين ۽ ان گهڙيءَ کان سنگاپور جو قاعدو قانون لاڳو ٿي ويو. پر ۾ هڪ ٻئي سنگاپوري آفيسر کان نورالدين ڊرائيور ڪار جي ”پرمت“ ورتي، نورالدين ٻڌايو ته اها تمام ضروري آهي. جو سنگاپور حڪومت نه ٿي چاهي ته هنن جي ملڪ ۾ گهڻيون ڪارون اچن جو سنگاپور بيت تمام ننڍو آهي. فقط ڇهه سؤ چورس ڪلوميٽر يعني ٻه سؤ چورس ميل سنگاپور جي ننڍڙي هجڻ جو اندازو ان مان لڳائي سگهجي ٿو ته (سنڌ جي پکيڙ پنجونجاهه هزار چورس ڪلوميٽر آهي. يعني سنڌ جيتري پٽ ما به سؤ پنجهتر کن سنگاپور جيترا ٺهي سگهن ٿا.) ۽ ملائيشيا ملڪ جي پيٽ ۾ ته سنگاپور هيڪانڊو ننڍو آهي. ڇو جو ايسٽ ملائيشيا (سرواڪ ۽ صباح) ۽ ويسٽ ملائيشيا جي جملي پکيڙ اٽڪل سواڪ چورس ميل آهي. يعني ملائيشيا جيتري پٽ مان ته سنگاپور جيترا بيت ڇهه سؤ ٽيهه ٿين پر سنگاپور جي ترقي ملائيشيا يا ڪنهن ٻئي ملڪ سان پيٽي ته تعجب ٿو لڳي. هيٺرو ننڍڙو بيت جنهن ۾ ڪجهه به ناهي ۽ ڊجهه سال اڳ تائين هڪ مهاڻن جو ڳوٺ هو جيئن بابا پٽ شاهه يا منهوڙو پر هاڻ جاپان بعد ٻئي نمبر تي سڄي ڏکڻ اوڀر ايشيا ۾ امير ۽ ماڊرن ملڪ آهي. سنگاپور ۾ نه ٻنيون ٻارا آهن نه ڪاٿيون نه جبل پر جاپانين وانگر هتي جا ماڻهو محنت، عقل ۽ ڊسپلين سان رهي سڀ ڪجهه حاصل ڪري ورتو آهي. جاپاني ته وري به هڪ قوم آهي پر هتي سنگاپور ۾ ته مختلف زبانن، مذهبن، رنگن جي ماڻهن جي ڪچي پڪي پيئي آهي. پر بقول اسان جي هڪ ڪليگ لئپٽن نندڪر جي، کين اهڙو ليڊر مليو آهي، جنهن ملڪ ۾ ماڻهن جي قسمت سڌاري ڇڏي آهي. سنگاپور ۾ ملئي به رهن ٿا ته چيني به انڊين تامل ۽ سنڌي سنڌ ورڪي به رهن ٿا ته انڊونيشي، فلپيني، ۽ يورپي به، پر ڇا مجال جو مذهب، ٻولي يا رسم رواج جهڙي ڳالهه تان وڙهن. هر هڪ ٻئي جي عزت ڪري ٿو ساڳيا ملئي ۽ چيني ملائيشيا، ٿائيلينڊ، ۽ چين ۾ به رهن ٿا. پر سنگاپوري ”ملئي“ ۽ ”چيني“ ٻين کان وڌيڪ سمارٽ، منظم، باادب ۽ سمجهو هوندا. محنتي هوندا پڙهيل لکيل هوندا سنگاپور گذريل ڏهن ٻارنهن سالن ۾ جيڪا ترقي ڪئي آهي. تنهن کيس اوسي پاسي جي مڙني ملڪن کان سڪيو ستابو ۽ الڳ ٿلڳ بڻايو آهي. هر قسم جي آزادي هوندي به هيءُ چڙواڳ

ناهن. هر قسم جي عياشي هوندي به محنتي آهن. دنيا ۾ سڀ کان گهٽ موڪلون سنگاپوري ڪن ٿا. بقول سنگاپور جي هڪ سنڌي واپاري سيٺ هرڪشن پوڄواڻيءَ جي - جنهن ڏياريءَ واري ڏينهن به سڄو ڏينهن موڪل نه ڪئي؛ ”سنگاپور قدرتي دولت ۾ غريب آهي. ان ڪري سنگاپورءَ کي پئسي ڪمائڻ /سڪيو سٽابو رهڻ لاءِ محنت ڪرڻي ٿي پوي. سنگاپور Service (خدمت) تي زندهه آهي. اسان آيل ٽورسٽن جي خدمت ڪري پئسو ڪمائي سگهون ٿا. ملائيشيا يا سعودي عرب جهڙن ملڪن جو مثال هڪ وڏيري/زميندار جيان آهي. جنهن وٽ سڀ ڪجهه آهي. مهينو ٻه ننڍون پيو ڪندو ته به بڪ نه مرنڊو. ٽرتيءَ اندران تيل، سون، جست، پيو ڪري، ۽ زمين مٿان ناريل، ربڙ، ۽ پام وغيره سنگاپور جو مثال هڪ هاري، پورهيت يا ايراني هوٽل جي ڏهاڙيءَ تي رکيل پگهار دار نوڪر وانگر آهي. جيڪو هڪ ڏينهن به موڪل ڪندو ته ڏهاڙيءَ تان هٿ ٽوئيندو، يعني پورهيو ڪندو ڪمائيندو ته ڪائيندو نه ته بڪ مرنڊو. ان ڪري اسان گهڻي موڪل ڪرڻ بدران پورهيو ڪرڻ چاهيون ٿا. اهو ئي سبب آهي جو سنگاپور ۾ آچر (موڪل واري ڏينهن به) دڪان کليل آهن. بندرگاهه بازاريون کليل آهن.“

سنگاپور ۾ گهڻائي چينين جي آهي

ملڪ جو گهڻو واپار ۽ ترقيءَ جو مدار بندرگاهه تي به آهي. سنگاپور جي بندرگاهه ۾ هروقت هر ڏينهن توڙي رات جهازن کي سهوليت ملڻ ڪري هن پاسي سنگاپور جو بندرگاهه به ايڏي ترقي ڪري ويو آهي، جو اڄ ڪلهه سنگاپور جو بندرگاهه دنيا جي ٻئي نمبر تي آهي. ۽ صفائيءَ ۾ ته ڪيترن ئي سالن کان پهرين نمبر تي آهي. سنگاپور جي ڪن ڪن چينين ۽ انڊين جا پنهنجا ذاتي گهر جاپانين جهڙا صاف سٺا نه هجن پر، سنگاپور جو شهر، گهڻيون، رستا چوڌاري پڪڙيل باغ، باغيچا، ريلوي اسٽيشن ۽ ايئر پورٽ وغيره جو ته ٽوڪيو به مقابلو نه ٿو ڪري سگهي. مجال آهي جو ڪو ننڍو يا وڏو پني پور يا سگريٽ جو ٽوٽو رستي تي اچائي اتي جو اتي پنج سؤ روپيا ڪن ڏنڊ، ڪار کي غلط پارڪنگ ۾ بيهارڻ تي ته هزار روپيا ڪن ڏنڊ آهي. پر زيرا ڪراسنگ کان سواءِ ٻئي هنڌ تان رستو ٽيڻ تي پيادي کي پنج سؤ روپيا ڏنڊ پرڻو ٿو پوي ۽ اهي ۽ ٻيا انيڪ قاعدا قانون هر هڪ لاءِ ساڳيا آهن. غريب توڙي امير لاءِ ورڪر توڙي سياست دان لاءِ ملڪي توڙي ڌارئين ماڻهوءَ لاءِ.

بحر حال سنگاپور حد کان وڌيڪ سڪيو سٽابو ۽ سهڻو ٿيندو وڃي. ان جو اندازو ملائيشيا ڇڏي سنگاپور گهڙڻ سان ئي ٿئي ٿو. وچ ۾ وقت جو فرق رڳو پنج منٽ ۽ مفاصلي جو فرق ٻه ٽي ميل آهي. هونءَ ته ملائيشيا به سڪيو سٽابو، صاف سٺو، سهڻو ۽ امير ملڪ ٿيندو وڃي، پر سنگاپور جي ڳالهه ئي ٻي آهي. سنگاپور گهڙڻ سان ئي محسوس ٿئي ٿو ته ڪا وڏي تبديلي اچي ويئي آهي. سنگاپور به ملائيشيا وانگر سرسبز ۽ ساڻو آهي، پر اتي هروڻ، هرپوٽو، پنهنجي جاءِ تي پيو سونهي. ڪٿي به گاهه وڌيل نظر نه ٿو اچي. بگهين ۽ آسمان سان ڳالهون ڪندڙ عمارتن جا شيشا چمڪندا رهن ٿا. رستا صاف سٺا ۽ لسا، ڦٽ پائڻ تي رستن ۽ بسن جا نالا ۽ نمبر لڳل. مسافرن جون قطارون ۽ ويهڻ لاءِ اڏاوتون. چپي چپي تي پبلڪ فون ۽ ويجهڙائيءَ جون مشهور جايون ڏسڻ لاءِ نالا ۽ نير لڳل. وڏو توڙي ننڍو بادب ۽ بسپيلينڊ جنهن بابت مٿي به لکي چڪو آهيان. جيڪو ماڻهو چين، هانگ ڪانگ، تائيوان، ملائيشيا ۽ ٻين ڏکڻ اوڀر ايشيا جي ملڪن ۾ رهيو هوندو ان کي خبر هوندي ۽ ان ڳالهه جو قدر ڪندو ته چيني ماڻهن کي ائين ڪنٽرول ۾ رکڻ واقعي سنگاپور حڪومت جو ڪمال آهي يعني ڏنڊي بنا! موچڙي بنا چيني ماڻهوءَ کي ڪنٽرول ۾ رکي نه سگهيو.

ملائيشيا وانگر سنگاپور ۾ به سڀني مذهبن، زبانن، ۽ ماڻهن جي عزت ڪئي وڃي ٿي. حساس عنوانن تي بحث ڪرڻ تي بندش وڌل آهي - جيئن ڪنهن کي به رنج نه پهچي. هر هڪ آزاد آهي ته ٻارن کي انگريزي پڙهائي يا تامل، چيني پڙهائي يا ملٽي. مندر ۾ وڃي يا مسجد ۾ گوردواريءَ ۾ وڃي يا ڀڳوڊا ۾ پر ملڪ جي ڊاهه ڊوهه نه ڪري .

ڪيترائي يورپي ۽ مغربي ماڻهو مختلف عبادت گهرڻس جي لاءِ سنگاپور ۾ اچن ٿا جن کي حڪومت جي طرفان اهي ڏسڻ جي اجازت ڏني وئي آهي. بشرطڪ ان مذهب جون ضروري اخلاقي ۽ رسمي ڳالهين جو خيال رکڻ جن بابت حڪومت طرفان ڇپيل گائيد بڪ ۾ واضع طور لکيل ٿئي ٿو. جيئن مسجد لاءِ لکيل آهي ته اندر وڃڻ کان اڳ ٿورسٽن لاءِ ضروري آهي ته بوٽ ٻاهر لاهين. سگريٽ ڇڪڻ يا ڏاڍيان ڳالهائڻ کان پرهيز ڪن. اسڪرٽ يا ٻانهن بنا بلائوز پاتل عورتون پنهنجي سڄي جسم کي ڍڪي پوءِ اندر وڃن ۽ اها عورت جيڪا حيض وارن ڏينهن _ Periods Menstrual ۾ آهي. اها اندر نه وڃي - وغيره وغيره.

سنگاپور ۾ گهڻائي چينين جي آهي. ڪي ڏهه سيڪڙو ڪن ملئي ۽ هندستاني ٿيندا. پر ماڻهن جي حساب سان مسجدون تمام گهڻيون آهن. ملائيشيا ٽي سنگاپور اچڻ شرط ئي هڪ تمام وڏي خوبصورت مسجد ڪاٻي پاسي نظر اچي ٿي. جيڪا شايد هن سال ٺهي راس ٿي آهي. جو هن کان اڳ هتان لنگهندي نظر نه آئي. ان کان علاوه شهر ۾ ٻيون به ڪيتريون ئي ننڍيون وڏيون مسجدون آهن. وڪٽوريا ۽ جالان سلطان تي ملباري مسجد، عرب اسٽريٽ وٽ سلطان مسجد ۽ بيچ روڊ جي چيڙي وٽ حاجاڻي فاطمه مسجد، وڏين مسجدن مان ڪجهه آهن.

سنگاپور ۾ ڪو به رستو پري ناهي

ملائيشيا مان نڪري سنگاپور ۾ داخل ٿيڻ جو ٺٺو سنگاپور اميگريشن وارن کان پنهنجن پاسپورٽن تي هڻائي پوءِ ”مٽرينس ڪلب“ ڏي روانا ٿيا سين. جتي اسان جي ٽڪڻ جو بندو بست ڪيئن ظاهر ڪرايو هو. مٽرينس ڪلب تنجنگ پگار _ سنگاپور جي مشهور شاپنگ سينٽرن مان هڪ، جي ڀرسان ۽ زري گهٽ شهر ۾ آهي. ڪراچيءَ جي ميڪلوڊ روڊ يا نيويارڪ جي وال اسٽريٽ وانگيان شينٽن وي (روڊ) پڻ ويجهو اٿس، جنهن تي سڀ کان گهڻيون بئنڪون ۽ ڏيٽي لپٽيءَ جون آفيسون آهن. هونءَ ته سڄو سنگاپور جو ملڪ هڪ شهر آهي ۽ شهر به اهڙو جهڙو هانگ ڪانگ، ڪولمبو، ڪنهن زماني جو بيروت ۽ عدن، پينانگ يا ڪجهه ڪجهه ڪراچي جنهن جي هر هڪ گهڻي دڪانن ۽ شاپنگ سينٽرن سان ٿب هجي ۽ دڪان ڏينهن رات کليل هجن، جيئن ڪنهن به وقت آيل مسافر خريداري ڪري سگهن پر اهو آهي ته ڪراچي پڪيڙ ۾ تمام گهڻو وڏو آهي. رڳو ملير لانڊي. کان ٿور ڪيا ماڙي تائين ويهه ميل ڊگهو ٿيندو ۽ سائيت ماريپور کان نيو ڪراچي يا ڪورنگي تائين به ويهه ميل کن ويڪر ۾ ٿيندو. پر سنگاپور جو شهر بلڪل سڄو ٻيٽ ڊيگهه ۾ چوويهه ميل آهي ۽ ويڪر ۾ تيرنهن ميل. سو سنگاپور رڳو ڳٽيل گهڻو آهي ان ڪري تمام وڏو ٿو لڳي ۽ ماڻهو پلجيو وڃي.

هڪ دفعي ڪيپل روڊ تي بس لاءِ بيٺو هئس (جتي سنگاپور جو مشهور ڪيپل نالي شپ يارڊ پڻ آهي) اتان آرچرڊ روڊ وڃڻو هوم پر ۾ بيٺل هڪ سنگاپوري انڊين چيو؛ ”توهان کي جلدي هجي ته بس لاءِ انتظار ڪري وقت ضايع نه ڪريو ٽئڪسي ڪرائي هليا وڃو“ ٽئڪسي ۾ ويهڻ وقت هڪ دم خيال آيو ته ڪٿي ٽئڪسيءَ وارو مون کي ڌاريو سمجهي ڏورانهن رستن کان نه وٺي هلي سو بس اسٽاپ تي بيٺل سنگاپوري انڊين کان پڪ ڪرڻ خاطر پڇيم ”پائو آرچرڊ روڊ ڪيترو پري آهي؟“

ڪلي ورائيائين؛ ”هتي ته ڪابه شيءِ پري ناهي. سنگاپور آهي ئي ڪيترو ٻيٽ!“

سو واقعي سنگاپور ڪو ايڏو وڏو ٻيٽ نه آهي ۽ ٽئڪسين جا پاڙا به ٻين ولايتي ملڪن جي ٻيٽ ۾ هتي واجبي آهن ۽ اهڙي سرڪار طرفان مقرر ٿيل آهن. مقرر ته گهڻو ڪري سڀني ملڪن ۾ هوندا آهن. پر سنگاپور جا ٽئڪسي ڊرائيور ان تي عمل ڪن ٿا. ۽ سنگاپور جي پوليس ان معاملي ۾ مٿس ڪرڙي اک رکي ٿي. سنگاپور ۾ پهرين ڏيڍ ڪلو ميٽر جو پاڙو هڪ سنگاپوري ڊالر آهي - يعني ساڍا ڇهه روپيا کن ۽ جي ٽئڪسي اينر ڪنڊيشنڊ آهي ته هڪ ڊالر ويهه سينٽ. ان بعد هر چار سؤ ميٽرن بعد پاڙو ويهه سينٽ وڌي ٿو. انتظار لاءِ هڪ منٽ جا ڏهه سينٽ آهن.

سنگاپور جو سھڻو آھي

سنگاپور ۾ ماڻهو هوائي جهاز، سامونڊي جهاز ۽ خشڪي رستي ملائيشيا کان اچي سگهي ٿو هن کان اڳ اسان جو هميشه سمنڊ رستي اچڻ ٿيندو هو. ۽ جهاز ايسٽ ڪوسٽ (اوپرڪناري) ڪلفرڊ پيٽر جي ڀرسان اچي بيهندو هو، جتان ٻن منٽن جو پنڌ ڪندا هئا سين. رستي جي ٻئي ڪپڙ تي چينج ايلي (ڪراچيءَ جهڙي بوهري بازار)، رنفل روڊ، هاءِ اسٽريٽ، (ڪراچيءَ جي جامع ڪلاٽ مارڪيٽ بلڪه حيدرآباد جي شاهي بازار) هل اسٽريٽ، نارٿ برج روڊ، جهڙا مشهور روڊ، رستا ۽ بازاريون، سامهون هوندا هئا. يا جهاز ويسٽ ڪوسٽ پاسي اچي بيهندو هو. جتان پوءِ ٻيڙي (لانچ) ٽئڪسيءَ ذريعي عرب اسٽريٽ، تنجيم پگار يا پيلس پارڪ جهڙن شا پنگ سينٽرن ۽ بازارين ۾ اچي نڪرندا هئاسين. اهي رستا سالن کان ڏنل وائيل ۽ ياد هئا. بلڪه ڪيترا رستا ۽ عمارتون اسان جي اکين جي اڳيان گذريل ڏهن يا پندرهن سالن ۾ ٺهيون. سنگاپور جو ايئر پورٽ ۽ ملائيشياڏي وينڊر رستي واري علائقي ووڊ لئنڊس Wood lands پاسي لاءِ ٻڌيو پيو هو ته اتي به تبديلي اچي رهي آهي. سرڪار جهنگ ويراڻي باغ، ۽ بنگلا، رستا ۽ روڊ ٺهرائي رهي آهي، پر ان پاسي ڪڏهن به وڃڻ جو وقت ۽ ضرورت پيش ڪونه آئي. پر هاڻ جيئن ته اسان ملائيشيا کان باءِ روڊ اچي رهيا هئاسين سو سنگاپور جو اهو سڄو پٺيون پاسو ڏسڻ جو وجهه ملي ويو ۽ ساڳئي وقت ڪراچيءَ کان ملائيشيا هن دفعي هوائي جهاز ۾ ويندي وقت سنگاپور جي هوائي اڏي تي لهڻ ڪري چانگي وارو علائقو پڻ ڏسڻ جو سٺو موقعو ملي ويو. ڪنهن زماني ۾ بس رستي چانگي وڃبو هو ته اهو هڪ ننڍڙي ڳوٺ خانوٺ پائوٺ يا سيڪاٽ جهڙو الڳ ٿلڳ لڳندو هو. پر هاڻي سڄو ملڪ هڪ ٿي ويو آهي. جيئن ڪراچيءَ جا ڏورانهان علائقا؛ ملير، لانڍي، لسٻيلو، منگهو پير، ڪورنگي، اورنگي، شهر سان ملي هڪ ٿي ويا آهن. يا حيدرآباد ۾ ٽنڊو آغا، ٽنڊو ولي، محمد چنڊ جو ڳوٺ، جاني شاهه، ڪچو قلعو وغيره سڀ وڌي وڌي هڪ يڪو حيدرآباد شهر ٿي ويو آهي. اهو ضرور آهي ته سنگاپور شهر وڌيو آهي. پر حساب ڪتاب سان ڪٿي به گهر دوکان يا هوٽل ناهي وئي آهي ته ان کان اڳ پهرين پڪا رستا، گئرسسٽم، پاڻيءَ جا پائپ، مينهن جي پاڻيءَ جي نيڪال جون ناليون، اليڪٽرڪ ۽ ٽيليفون جا ٿنڀا ۽ تارون، ڪارين بيهارڻ لاءِ پارڪنگ جا بندوبست پهرين ڪيا ويا آهن. ويندي بهراچلائڻ لاءِ دٻا ۽ آهر، ٻارن لاءِ پارڪ ۽ پينگهون، اسڪول ۽ اسپتالون، عورتن ۽ پوڙهن لاءِ اس ۽ مينهن جي بچاءَ لاءِ اڏاوتن وارا بس اسٽاپ ۽ بينچون - پهرين مهيا ڪيا ويا آهن. اهو ئي سبب آهي ۽ اها ئي اڳ جي پلاننگ ۽ سوچ آهي جنهن ڪري سنگاپور سھڻو شهر ٿي پيو آهي. سنگاپور نه فقط صاف ۽ سھڻو شهر آهي، پرسنڊس رهاڪوءَ لاءِ هر سک ۽ سهولت موجود آهي. هيڏو ڪٽيل ۽ آباد شهر هوندي به هر عمارت جي هر فلٽ ۾ رهندڙ کي فون جهڙي عياشي ايترو آسانيءَ سان مليو ٿي وڃي جيترو پوسٽ آفيس تي وڃي ٽڪليون وٺڻ، يا پساريءَ جي دوکان تان سڪاڪائي، يا ٽوڙي، پست جي ڪٺ، يا مٺي ڪائي، وٺڻ. پر جيڪا شيءِ سنگاپور ۾ آسانيءَ سان نه ٿي ملي سگهي اها آهي موٽر ڪار. حڪومت طرفان ان ڳالهه تي سختيءَ سان زور وڌل آهي ته سنگاپوري گهٽ کان گهٽ ڪارون خريد ڪن. ان جو سبب اهو ناهي ته ڪو سنگاپور چاهي ٿي ته سنگاپوري پيدل هلن. پر ان ڪري جو سنگاپور تمام ننڍڙو ملڪ/شهر آهي ۽ ماڻهو ته ڏينهن ڏينهن امير ٿيندا وڃن. سو جيڪڏهن هر هڪ ڪار وٺڻ شروع ڪندو ته رستا ۽ فٽ پاٽ سڀ ڪارين سان پرڄي ويندا پوءِ پنڌ هلڻ وارن لاءِ مصيبت ۽ ڪمن ڪارين ۾ رنڊڪ پئجي ويندي. ان ڪري گهٽ کان گهٽ ڪارون هجڻ شهر جي سونهن ۽ سهولت لاءِ فائديمند آهن.

سنگاپور ۾ ڪار رکڻ وڏو شان آهي

جيستائين سواريءَ جو سوال آهي حڪومت طرفان بسون ايتريون ته گهڻيون ۽ آرامده هلن ٿيون جو بس ۾ سفر ڪرڻ وڌيڪ سستو، آسان ۽ سلامتيءَ وارو ٿي پيو آهي. سنگاپور ۾ پنهنجي ڪار رکڻ

مان ڪو گهڻو فائوڊو ناهي. ڇو جو هڪ ته لڪا روپيا سيڙائي ڪار وڻجي جو هتي جي حڪومت سنگاپورن کي دلشڪستو ڪرڻ لاءِ ڪار جي قيمت، روڊ ٽئڪس، رجسٽريشن في، ڪار پارڪنگ چارجز وغيره تمام ڳري ڪري ڇڏي آهي. مثال طور اها ٽويوٽا ڪار جيڪا جاپان ۾ چاليهه هزار روپي کن ملي ٿي ۽ پاڪستان جهڙي ملڪ ۾ تمام گهڻو ٽئڪس لڳڻ کان پوءِ به سوا لک روپي کن وڃيو پوي پر هتي سنگاپور ۾ ان جي قيمت اڃا به ڳري رکي ويئي آهي - اٽڪل ٻه سوا لک کن. جيتوڻيڪ جنهن حساب سان ريڊيو، ٽي وي، ۽ واچون وغيره سنگاپور ۾ سسٽيون آهن. ان حساب سان ڪار جي قيمت به سستي هئڻ ڪري جيتري جاپان ۾ آهي. پر سنگاپور ۾ ڪارون ڄاڻي وائي مهانگيون ڪيون ويون آهن. مثال طور؛ رجسٽريشن في ۽ روڊ ٽئڪس جيڪو پاڪستان ۾ گهڻي ۾ گهڻو ته به ساليانو ڇهه سؤ يا وڌيڪ ڪارن جو اٺ سؤ روپيه آهي. پر هتي سنگاپور ۾ اهو ڏهه ويهه هزار کن (ڪار جي وڏائيءَ موجب) آهي. پر هن سال کان ته هن کي به ٻيڻو ٿيڻو ڪري ڇڏيو اٿن. بلڪه ڪار وٺڻ جي ان کي ئي اجازت ڏين ٿا جيڪو اڳهين ڪار جو خريدار آهي ۽ پنهنجي پراڻي ڪار جنڪ يارڊ (ڪارن جي قبرستان) ۾ وڃي جمع ڪرائي. يعني ان ڪار کي ردي سمجهي ڦٽو وڃي ڪري. (جنهن کي حڪومت پوءِ رجائي لوهه جي ڪم ۾ آڻي ٿي) ۽ مالڪ پوءِ ان جي بدلي ۾ نئين ڪار وڃي وٺي - پنهنجن پئسن سان.

ڏٺو وڃي ته سنگاپور ۾ ڪار رکڻ جي ڪابه ضرورت ناهي جو ماڻهو سنگاپور ۾ ڪٿي به هجي ته هو بس اسٽاپ کان پري ناهي. ڪيتريون ڪمپنيون آفيسون ڪارخانا پنهنجن ماڻهن کي گهر کان آفيس آڻڻ ۽ پهچائڻ لاءِ مٺي بسون هلائڻ ٿا. ٽئڪسيون عام جام آهن يا ٽئڪسيءَ جي لاءِ ڪٿان به مفت ۾ فون ڪري سگهجي ٿو. سو اهڙي حالت ۾ پنهنجي ڪار رکڻ انگريزيءَ جو مثال ”اچو هاڻي پالڻ“ آهي. جنهن تي رڳو خرچ ئي خرچ آهي. پر تنهن هوندي به سنگاپور ۾ ڪار رکڻ وڏو ماڻهپي جو نشان Status Symbol آهي. ڪنهن ماڻهوءَ جو بئنڪ بئنڪس ڪٿي لڪا روپيا هجي. گهر ۽ آفيس ۾ ڪٿي ٽيليفون ۽ ٽئڪسيون هجن. هر ڪمري ۾ ٽي وي، وي سي آر هجي. پر تيسين هو پاڻ کي غريبيرو محسوس ڪري ٿو، جيسين ڪار نه وٺي. ۽ جيڏي وڏي ڪار اوڏو وڏو ماڻهو. ڪيترا اهڙا به وڏا ماڻهو آهن جن وٽ وڏيون ڪارون ائين بيٺيون آهن. جيئن ڪن جاپاني وڏن ماڻهن وٽ گيشائون (رڪيلون) يعني رڳو رکڻ لاءِ - پلي استعمال نه ڪن، ۽ جاپانين وانگر ڪيترائي سنگاپوري دولتمند خاص ڪري چيني، ڪارون فقط ان لاءِ وٺن ٿا ته جيئن ماڻهن تي رعب ويهي ته هو ايڏي وڏي ڪار رکي سگهن ٿا. ان جو خرچ ادا ڪري سگهن ٿا. ڪيترا اهڙا به سنگاپور جا واپاري هاءِ اسٽريٽ ۾ پنهنجن ٻڌي واپار جي ايئرڪنڊيشنڊ آفيسن ۾ ٽيليفونن جي وچ ۾ ويٺل نظر ايندا جن جو گهر آفيس کان فقط فرلانگ کن پري هوندو. ۽ هو سڄو ڏينهن آفيس ۾ وهڪ ڪري گهر پنڌ وڃڻ پسند ڪندا پر ڊرائيور بيٺيءَ موجب صاحب/سيٽ جي ڪار گهر کان آفيس ۽ آفيس کان گهر آڻيندو نيندو رهندو. جيئن اوڙي پاڙي خاص ڪري واپاري پارٽيءَ کي خبر پوي ته سيٽ جو ڪيڏو رتو، شان، ۽ ساڪ آهي.

سنگاپور ۾ ڪارون گهٽائڻ جا اڀاءُ

سنگاپور حڪومت پنهنجي ملڪ جي ماڻهن کي ڪارون وٺڻ کان ته ڪافي جهل پل ۽ دلشڪستو ڪري ٿي پر واري ملڪ ملائيشيا کان ايندڙ ڪارن جي ٻوڏ کي ڪيئن جهلي؟ صفا جهلي ڇڏڻ ته معنيٰ پنهنجي پير تي ڪهاڙو هڻڻ. ڇو جو سنگاپور وارن جو گذران ٻاهران آيل ماڻهن تي آهي ۽ هو جيترو يورپ آمريڪا کان آيل ماڻهن مان ڪمائن ٿا اوترو ئي ملائيشيا جي ماڻهن مان. ملائيشيا جا ماڻهو به ڪافي امير آهن ۽ سنگاپور ڏي ته امير توڙي غريب خرچڻ لاءِ پڄي ٿو. غريب اهو سوچي سنگاپور اچي ٿو ته گهر لاءِ سستي شيءِ وٺان؛ ڪپڙا، گنڊيون، ٿانو، ٽپا، اليڪٽرڪ جو سامان، وغيره ۽ امير ماڻهو جنهن وٽ گهر ۾ هر شيءِ موجود آهي. سو عياشيءَ لاءِ سنگاپور پڄي ٿو. خاص ڪري اها جاءِ جيڪا ملائيشيا ۾ موجود ناهي. يا جيڪا عياشي هو آزاديءَ سان پنهنجي ملڪ ۾ نٿو ڪري سگهي. جو

پنهجن ۾ هن ڪجهه ٻيو ئي اميچ ڏنو آهي. جيئن ڪيترا ئي هند، سنڌ، ۽ عرب دنيا جا ”معزز ماڻهو“ جيڪي پنهنجن ڳوٺن، قومن، ۽ قبيلن ۾ ته پرهيڙگار، متقي ۽ خبر ناهي ڇاڇا سڏائين ٿا، سي ههڙي ٻاهر جي دنيا ۾ جيڪي ڪم اچي ڪن ٿا، تن جو ذڪر جيڪر سندن مريدن يا قوم جي ماڻهن سان ڪجي ته هو پاڻ خودڪشي ڪن يا ٻڌائڻ واري جو انت آڻين. بحر حال سنگاپور سڃاڻپ ڪري انسان جي انهن ڪمزورين جو پورو فائدو وٺي رهيو آهي ۽ جيڪا سروس ڪنهن زماني ۾ بيروت، ڪولمبو، ۽ ڪجهه ڪجهه ڪراچيءَ ٿي ڏني سا هاڻ بئنڪاڪ، بمبئي ۽ سنگاپور ڏني رهيو آهي. ۽ سنگاپور ڪڏهن به نه چاهيندو ته ملائيشيا جا مال دولت وارا ماڻهو نه اچن. باقي سندن ڪارن جي اچڻ تي ٿورائي ڪرڻ لاءِ ”سنگاپور حڪومت“ ڪجهه اپاءَ ورتا آهن، جن ڪري هن ملڪ ٽريفڪ ڪي ڪنٽرول ۾ رکي ورتو آهي؛ هڪ ته سنگاپور ۾ ڪار بيهارڻ جي پارڪنگ في ڳري رکي وئي آهي ۽ وچ شهر ۾ گاڏي بيهارڻ جي في ڪلاڪ جا ٻه ڊالر آهي. سو به ڪلاڪ يڪو هڪ جڳهه تي بيٺي ته، نه ته جي ڪلاڪ ۾ ٽي چار هنڌن تي بيٺي ته اوترا دفعا ٻه ٻه ڊالر پوءِ چاهي ڪنهن هنڌ چاهي پنج منٽ بيهي. سو توهان فقط ڏينهن جا ٻارنهن ڪلاڪ شهر ۾ مختلف هنڌن تي بيهاري ته به چوويهن ڊالرن کان ٽيهه چاليهه ڊالر پارڪنگ في ٽي سگهي ٿي يعني ٻه اڍائي سؤ روپيه اهي ٿي ويا. ۽ اها في ان ئي ڏينهن ڀرتي آهي. جي هفتو ڪن دير ٿي وئي ته معنيٰ پيٽ ٽيٽ ۽ مٿان ڏنڊ پڻ. (اهو قانڊو ملائيشيا ۾ پڻ آهي.) بي ڳالهه ته سنگاپور جي شهر ۾ اڄ وچ گهٽائڻ لاءِ ڪيترن ئي رستن تان لنگهڻ جا ٻه ڊالر في رکي وئي آهي. جيئن مثال طور حيدرآباد ۾ رسالاروڊ، اسٽيشن روڊ، ۽ فردوس سينيما، ڏي وينڊر رستي تان لنگهڻ جا ٻه ٻه ڊالر في هجي ته اهو ماڻهو جيڪو گورنمينٽ اسڪول وٽ بيٺو هجي ته ان کي فردوس سينيما ويندي وقت رسالا روڊ ڇڏي گول بلڊنگ وٽان ڦري، اسٽيشن روڊ ڏئي سلطان هوٽل، وٽان مڙي، ٽڏي سڙڪ تي اچي، سامهون فردوس سينيما اچڻو پوندو. جيڪو ڪل رستو اڌ ميل به نه ٿيو ۽ وقت ڏهه منٽ به نه پرون وي جي ڪري هن کي ٽن رستن؛ رسالا روڊ، اسٽيشن روڊ، ٽپي پوءِ ٽڏي سڙڪ تي اچڻو پيو. معنيٰ هن تي انهن تنهي رستن جا ڇهه ڊالر ٿي ويا جيتوڻيڪ ان کان ته بهتر هو ته هو وچان ئي وچان پنڌ هليو وڃي ها. اتي ته فقط ٽي رستا ٿيا پر سنگاپور ۾ ڪڏهن ڪڏهن ون وي ڪري ڪيترا ئي رستا ٿيڻا پون ٿا جن جي ٻه ٻه ڊالر في آهي. سو سڄي ڏينهن ۾ فقط پنجن ڇهن ڪمن لاءِ ويهه ٽيهه ڊالر اهي ٿي ويا. ان کان ته بس ۾ گهٽ خرچ بلڪه نه برابر اچي ٿو. سو پنهنجي ڪار ڪري رستن ٽپڻ جي في الڳ ته پارڪنگ جي الڳ. ان کان علاوه پيٽرول جو خرچ ۽ پاڻ هلائڻ جو مٿي جو سور ڌار. ان ڪري ان خفي کان گهڻي قدر ماڻهو پنهنجي ڪار گهر ۾ ئي بيهارين.

سنگاپور ۾ ملائيشيا کان ڪار آڻڻ

مٿين ڳالهين کان علاوه ٻيا به ڪيترا ئي ننڍا ننڍا مسئلا آهن، جي پرائيوٽ ڪارن وارن لاءِ مونجهارو آهن. مثال طور رستن تي هلڻ جا هڪ ته ٻه ڊالر في آهي ۽ ٻيو ته اڪيلي سر وڃڻ جي اجازت ناهي. يعني ان رستي تان لنگهڻ لاءِ ٻه ٽي ٻيا پيدا پنهنجي ڪار ۾ کڻو. پيدا سواريءَ وارن کي منٿون ڪن ان بدران سواريءَ وارن کي پيادن کي منٿون ڪرڻيون پون ٿيون. يعني تلڪ چاڙهيءَ کان اڳ ئي توهان پنڌ ويندڙن کي منٿون ڪرڻ شروع ڪيو ته ٻيلي ڏاها ٿيو جي اسٽيشن تائين وڃو ٻيا ته ٽئڪسيءَ ۾ وڃڻ بدران منهنجي ڪار ۾ سوار ٿي هلو جيئن اُنون پوءِ اڳتي گبس ناڪي ڏي هليو وڃان. جي توهان ٻه ماڻهو نه ويهاريو ته ٻه ڊالر رستي جي فيءَ کان سواءِ پنج ڊالر ان ڳالهه جو ڏنڊ ته اڪيلا چو ويائو. اهو ان ڪري ڪيو ويو آهي ته جيئن ٿورين سوارين ۾ گهڻي کان گهڻا ماڻهو سفر ڪن. ٻين لفظن ۾ ٻئي ڏينهن پنهنجي ڪار ڪيڏ بدران بس ۾ يا ٻئي ڪنهن کان لفت وٺڻ جو توهان به سوچيو ۽ پنهنجو خرچ ۽ سنگاپور جي رستن کي ڪارين جي پيهه کان بچائي سگهو.

هڪ ٻي ڳالهه يا قانڊو جيڪو سنگاپور سرڪار وارن لاءِ مقرر ڪيو آهي. خاص ڪري ملائيشيا

وارن لاء اهو اهو ته ملائيشيا ۾ رجسٽر ٿيل ڪار يعني ملائيشيا ملڪ مان آندل ڪار، سنگاپور ۾ فقط نوي ڏينهن لاء رهي سگهي ٿي. ۽ هن سال کان ته بڌجي پيو ته اهي نوي ڏينهن گهٽائي پندرهن يا ويهه ڪرڻ وارا آهن. پوء چاهي ڪو اهي سمورا ڏينهن هڪ ئي وقت سنگاپور ۾ گذاري يا ٿورا ٿورا ڪري گذاري. سندس ڪار جو سنگاپور ۾ هجڻ جو حساب باربر وٽ آٽوميٽڪ ٿيندو رهي ٿو. اهو حساب ڪتاب ڪيئن ٿو ٿئي؟ اهو هن ريت آهي؛

جيئن ئي ملائيشيا کان ڪار پل Cause _ Way ٺهيو سنگاپور جي سرحد تي پير / ڦٽو ٿي رکي ته ديوت تي ويٺل چوڪريون ان ڪار جو نمبر ڪمپيوٽر ۾ وجهن ٿيون. پوء اها ڪار سنگاپور ۾ ڏينهن به يا وڌيڪ رهڻ بعد وري جڏهن موتي ٿي ته باربر وٽ وري ان ڪار جو نمبر ڪمپيوٽر ۾ فيڊ ڪيو وڃي ٿو جنهن کي ڪنڪيوليٽر ۽ ٽائپ رائيزر وانگر ڇاپيون/ بٽڻ آهن جن کي دبائين ٿيون. ڪمپيوٽر جي حساب ڪتاب واري خاني ۾ ان نمبر واري ڪار جو حساب ٿيو وڃي ته فلاٽي تاريخ سنگاپور وٺي ۽ فلاٽي ڏينهن موتي پئي _ يعني هيترا ڏينهن هينئر سنگاپور ۾ رهي. پوء اهو حساب ڪمپيوٽر جي ياداشت ۽ گدام Memory & Storage واري دماغ ۾ وڃي ٿو. جتي پهرين جي حساب ۾ جوڙ ٿي يادگيريءَ ۾ رهي ٿو، جيئن وري به ڪڏهن ان سال سنگاپور اچي ته پراڻي حساب ۾ جوڙ ٿي سگهي. پوء ساڳي ڪار سال ۾ ڪٿي ويهه دفعا اچي هر دفعي سندس سنگاپور ۾ رهائش جو حساب ٿيندو، گذريل حساب ۾ جوڙ ٿيندو رهي ٿو. جيسين اهي مقرر ڏينهن پورا ٿين. جيئن ئي مقرر ڏينهن پورا ٿين ٿا مثال طور نوي ڏينهن ته پوء اها ڪار جهڙو پل (سرحد) وٽ پهچي ٿي ته ان جو نمبر ڪمپيوٽر ۾ وجهڻ سان ڳاڙهي بتي ٻري ٿي ۽ الارم وڃي ٿو پر اليڪٽرڪ ذريعي ڪمپيوٽر ان ڪار جو رستو روڪي ڇڏي ٿو جيسين ڪار وارو مقرر ٿيل ڏنڊ ڏٺي يا واپس موتي وڃي. ان ٻڌ کان هر ڪو خيال ٿو ڪري ۽ سنگاپور ۾ پنهنجي ڪار حساب سان ٿو آڻي. جيئن اسان جو برائيو نورالدين ۽ هڪ ٻيو سندس دوست برائيو ابراهيم آهي. پوء هڪ جي ڪار جا نوي ڏينهن پورا ٿيڻ تي ٻيو پنهنجي ڪار آڻي ٿو. يا به چار دوست گڏجي هڪ ڪار ۾ اچن ٿا، جيئن هڪ ئي ڪار جا ڏينهن ڳڻجن ۽ سنگاپور جي به ان ۾ ئي دلچسپي آهي ته ماڻهو گهڻا اچن ۽ ڪارون گهٽ .

سنگاپور جو جنگل ووبلنڊ

ملائيشيا کان اچڻ مهل سنگاپور جي جنهن پهرين علائقي ۾ گهڙجي ٿو، اهو ووبلنڊس آهي. Lands Wood هينئر تازو ٺهيل علائقو آهي جتي گهڻائي ملئي ماڻهن جي آهي. کين اتي رهڻ ۾ اها سهولت آهي جو هو هڪدم ملائيشيا خاص ڪري ملائيشيا جي جوهوربارو شهر ۾، پهچيو وڃن. انهن ۾ گهڻائي انهن ملئي ماڻهن جي آهي، جيڪي سنگاپوري آهن پر نوڪري ملائيشيا جي شهر جوهوربارو ۾ ڪن ٿا، ڇو جو انهن لاء آساني آهي. مثال طور اسان جو هڪ ملئي آفيسر موسي آدم جو پاءُ سالن کان سنگاپور ۾ رهيل آهي _ جڏهن سنگاپور ملايا جي هڪ رياست هوندو هو جيئن جوهور، ملاڪا، سرپيمان وغيره آهي. پوء 1963ع ڌاري سنگاپور الڳ ملڪ ٿيو ته هو اتي ئي رهيو. سو ظاهر آهي ته هو ڳالهائي ته ملئي پيو پر سندس قوميت سنگاپوري ٿي. يعني هڪ پاءُ ملائيشيا ۾ رهڻ ڪري ملائيشين ٿيو ۽ ٻيو سنگاپوري. سو سنگاپوري پاءُ جو پٽ نوڪري جوهورباروءَ جي بئنڪ ۾ ڪري ٿو. يعني هو روز صبح جو سنگاپور کان ملائيشيا جي شهر جوهوربارو ۾ نوڪري ڪرڻ لاء وڃي ٿو. جتي (ووبلنڊس ۾) هو رهيل آهي اتان جوهوربارو فقط ڏهن منٽن جي پنڌ تي آهي. کيس جيتوڻيڪ ساڳي بئنڪ جي سنگاپور برانچ ۾ نوڪري ملي ٿي جيڪا آرچرڊ روڊ تي آهي. پر آرچرڊ روڊ تي پهچڻ ۾ هن کي اڌ منو ڪلاڪ لڳي ٿو ۽ هوڏانهن جوهوربارو شهر فقط ڏهه ٻارهن منٽ پري آهي. ان ڪري هو پنهنجي ملڪ سنگاپور ۾ نوڪري ڪرڻ کان ملائيشيا روز اچڻ وڃڻ بهتر سمجهي ٿو. هي حساب ائين آهي جيئن ڪو ڪوٽڙيءَ جو رهاڪو پنهنجي ضلعي جي شهر سيوهڻ جي حبيب بئنڪ ۾ نوڪري ڪرڻ

کان وڌيڪ ڌارئين ضلعي حيدرآباد جي شهر گدوءَ ۾ نوڪري ڪرڻ بهتر سمجهندو، جو ڪوٽڙيءَ کان گدو اچڻ ۾ فقط چند منٽ لڳن ٿا ۽ هوڏانهن پنهنجي ضلعي جي سبوهڻ ۾ ڪلاڪ ڏيڍ!

بهرحال سنگاپور ۾ گهڙڻ سان پهرين ووبلنڊس جو علائقو اچي ٿو جيڪو ڪجهه سال اڳ گهاتو جهنگ هو ۽ پولڙا پيا گهمندا هئا. پوءِ ماڻهن جي رهائش، رستن، آفيسن، جو مسئلو حل ڪرائڻ لاءِ سرڪار هڪ ته هي جهنگل ويراڻي گهر، دڪان، ۽ آفيسون ٺهرايون ۽ ٻيو ڪلفرڊ پاسي واري سمنڊ جو چڱو حصو مٽيءَ سان پراني شهر جي ٻاهران ان تان وڌا رستا ٺهرايا جيئن هڪ ڪنڊ کان ٻيءَ ڪنڊ تائين وڃڻ لاءِ شهر جي اندران لنگهڻ بدران ٻاهران هنن رستن تان تڪو پهچي سگهجي.

ٿورو اڳتي وڃ شهر ڏي وڌڻ سان سيمباوانگ جو علائقو اچي ٿو جيڪو هونءَ پاڻيءَ جي جهاز ۾ ڪلفرڊ پيٽر پاسي اچبو هو ته پري لڳندو هو. هن علائقي جي ڀر ۾ سنگاپور جو چڙيا گهر (Zoo) آهي. سنگاپور جو زو تمام وڏو ۽ سهڻو آهي. اهڙو ملائيشيا ۾ به نه آهي. بلڪه ملائيشيا ۾ نه هجڻ ڪري سنگاپور حڪومت وڏو خرچ ڪري سنگاپور ۾ هي چڙيا گهر وڌايو آهي. جيئن ملائيشيا جا ماڻهو به هتي اچي ڏسن. ملائيشيا جي اخبارن ۾ هر هفتي خميس ۽ جمعي ڏينهن سنگاپور جي چڙيا گهر جو اشتهار ايندو آهي. جنهن ۾ هاڻيءَ اڳيان ٻار هوندا آهن يا گوريلا ٻارن کي چونڊو آهي ته مونکي سنگاپور جي زو ۾ اچي ڏسو. اهي اشتهار ملائيشيا ۾ ٻار ڏسي خميس ۽ جمعي جي ڏينهن کان ماڻهن کي سر کڻائيندا آهن ته سنگاپور هلو اسان زو ڏسندا سين. چنچر يا آچر ڏينهن موڪل تي، ماڻه ڇاهين يا نه پر ٻارن ڪري سنگاپور ضرور هلن ۽ پوءِ ڪيترو به پاڻ کي جهلين ته به ڪجهه نه ڪجهه شاپنگ ته ضرور ٿي ويندي آهي. يا ٻيو نه ته سنگاپور جي ڪنهن هوٽل ۾ ٿڌو پيئڻ يا ماني ڪائين. نتيجي ۾ ڪنهن سنگاپوريءَ جي ڪمائي يعني ملڪ جي خوشحالي!

سنگاپور ۾ گهڙڻ سان ووبلنڊ جي علائقي ۾ جيڪا تمام وڏي ۽ سهڻي مسجد نظر اچي ٿي اها ٺهراڻي ته سرڪار آهي، پر چندا ماڻهن ڏنا آهن. سنگاپور ۾ هر مسلمان جي پگهار مان سرڪار هر مهيني هڪ ڊالر کڻيندي آهي جنهن کي M.B.F (ماسڪ بلڊنگ فنڊ) سڏجي ٿو. هن فنڊ مان سنگاپور جي سرڪار هر نئين رهائشي علائقي ۾ پنهنجي نظرداريءَ هيٺ تمام سهڻيون ۽ وڏيون مسجدون ٺهراڻي رهي آهي. ووبلنڊ واري هن مسجد لاءِ ته اهو به مشهور آهي ته سنگاپور حڪومت ڄاڻي وائي اها بارڊر وٽ ٺهراڻي آهي. جيئن ملائيشيا جي شهر جوهورباروءَ کي تمام ويجهو هجڻ ڪري اتي جا ماڻهو به سنگاپور ۾ نماز پڙهڻ اچن ۽ پوءِ واپسيءَ تي ڪجهه خريداري ڪندا وڃن. ملائيشيا جي ملڪ ۾ آچر جو سڄو ڏينهن موڪل ٿئي ۽ چنچر جو اڌ ڏينهن. جمعي جي ڏينهن نماز پڙهڻ لاءِ ٻارهن کان ٽين بجي تائين ٽي ڪلاڪ موڪل ٿئي. سو نماز پڙهڻ بعد به ڪافي وقت بچي ٿو. وقت گذارڻ لاءِ جوهور جي آفيسن جا ماڻهو سنگاپور هليا وڃن. پوءِ نماز به اتي پڙهن ته خريداري به اتي ڪن. ان ۾ ڪو شڪ ناهي ته ان مسجد ۾ هر جمعي تي سنگاپوري مسلمانن کان وڌيڪ ملائيشيا جا مسلمان هوندا آهن ۽ ڏسندي ئي ڏسندي مسجد جي اوسي پاسي واري علائقي ۾ دوڪانن جون قطارون ۽ خريدارن جا ميڙ وڌندا وڃن.

سنگاپور جو ٺاهيندڙ رئفلس

ووبلنڊس ۽ سيمباوانگ جو علائقو لتاڙي شهر جي وچ ۾ مئرينرس (Mariners) ڪلب ۾ پهتاسين. هونءَ ته سنگاپور جو سڄو ملڪ/بيت شهر آهي هاڻ ڪابه بهراڙي يا جهنگ نه رهيو آهي. پر شهر مان مراد سنگاپور شهر جو اهو حصو آهي جيڪو انگريزن جي ڏينهن ۾ به بلي بلي هو. جيڪو اڄ به انگريز سلطنت جي دل (Colonial – Heart) سڏيو وڃي ٿو. اڄ جو ماڊرن سنگاپور 1819 ع ۾ سر اسٽئمفورڊ رئفل جي اچڻ کان پوءِ وڌڻ شروع ٿيو. هتي رئفل جو مختصر ذڪر ڏيڻ بيجا نه ٿيندو.

مسٽر رئفلس _ سرٿامس اسٽئمفورڊ رئفلس جيتوڻيڪ پنهنجي زندگي انگلينڊ جي ايسٽ انڊيا ڪمپنيءَ ۾ ڪلارڪيءَ سان شروع ڪئي ۽ ان خيال کان تمام اهم شخصيت ٿي گذريو آهي، جو اڳتي هلي هن انگريزن جي سلطنت کي وڌايو ويجهايو _ خاص ڪري ٿور اوڀر جي ملڪن ۾ اهو رئفلس ئي هو جنهن 1918 ع ۾ سنگاپور جي ٻيٽ کي انگريز حڪومت لاءِ هٿ ڪيو _ جتان انگريز سرڪار کي چين ۽ اوسي پاسي جي ملڪن جي واپار وڙي تي ڪنٽرول رکڻ ۾ سولو ٿي پيو.

رئفلس 1781 ع ۾ سمنڊ تي ئي ڄائو. سندس پيءُ مرچنٽ نيويءَ جي جهاز جو ڪپٽن هو. هڪ دفعي هو پنهنجي زال سان گڏ ويسٽ انڊيز کان انگلينڊ موٽي رهيو هو ته رستي تي کين هو رئفلس ڄائو. رئفلس جا ماءُ پيءُ ايترا امير نه هئا. سندن مٿان ايڏا قرض چڙهيل هئا جو هن جو ٻاروٽڻ ڪو سک جي زندگيءَ ۾ نه گذريو.

چوڏهن سالن جي عمر ۾ پهچي رئفلس کي اسڪول ڇڏڻو پيو ۽ پنهنجي ماءُ ۽ چئن ڀيڻن جو ٻيٽ پالڻ لاءِ کيس ايسٽ انڊيا ڪمپنيءَ جي انگلينڊ واري آفيس ۾ ڪلارڪ ٿي ڪم ڪرڻو پيو. جيتوڻيڪ رئفلس جي بنيادي تعليم ڪجهه به نه هئي، پر پوءِ واندڪائيءَ ۾ سائنس ۽ تاريخ جا ڪتاب پڙهي پڙهي بيحد قابل ٿي ويو. ان ڪا علاوه ڪيترين ئي زبانن تي عبور حاصل ڪري ورتائين. آفيس اندر توڙي آفيس کان ٻاهر هن جو نالو ايڏو روشن ٿيو جو ٽيوهين ورهين جي ڄمار ۾ کيس پينانگ _ انگريزن جي نئين ٺهيل حڪومت ۾ اسسٽنٽ سيڪريٽري ڪري رکيو ويو. (پينانگ ملاڪا نار ۾ هڪ اهم ٻيٽ آهي، جنهن تي انگريزن جو قبضو گهڻو وقت اڳ ٿي چڪو هو.)

پينانگ ۾ پهچي رئفلس هتي جون مقامي زبانون سکڻ جي مهم قائم رکي ۽ ان سان گڏ هن ملايا جي ماڻهن ۽ رهڻيءَ ڪهڻيءَ جو تمام ڳوڙ هو اڀياس ڪيو. هي جي ان قابليت جي خبر لارڊ منٽوءَ کي پيئي، جيڪو ان وقت انڊيا جو گورنر هو. هي اهو وقت هو جڏهن فرانس جي نيپولين بونا پارٽ بچڻ جي قبضي هيٺ آيل انڊونيشي ٻيٽ جاوا کي استعمال ڪري، چين ڏي ويندڙ انگريزن جي جهازن کي نقصان پهچائي رهيو هو. بچڻ جي قبضي ۾ آيل ٻيٽ جاوا کي فرينچن جي اثر مان ڪڍڻ ڪارڻ لارڊمنٽوءَ رئفلس کي ملاڪا ۾ رهي الڳ ڪم ڪرڻ لاءِ مقرر ڪيو ۽ سندس ڪم مان ايڏو متاثر ٿيو. جو جاوا تي قبضو ڪرڻ وقت هن کيس ساڳي جهاز تي پاڻ سان گڏ رکيو. هيءَ 1811 ع جي ڳالهه آهي. لارڊ منٽو جي نظرن ۾ رئفلس هوشيار، چست، ۽ انصاف پسند ته اڳهين هو، هاڻ جهاز تي گڏ رهڻ بعد هن ڏٺو ته رئفلس انتظامي ۽ حڪومتي ڪاروبار هلائڻ ۾ تمام ذهين آهي. ان ڪري بعد ۾ هن کي جاوا ٻيٽ جو ليفٽيننٽ گورنر مقرر ڪري پاڻ واپس ڪلڪتي (هندستان) موٽيو.

رئفلس جاوا ۾ چار پنج سال رهيو، جتي هن مقامي ماڻهن جي ڏاڍي خدمت ڪئي، جيتوڻيڪ اتي سندس صحت ڏاڍي خراب ٿي پئي ۽ ان دوران زال جي مري وڃڻ جي ڪري پڻ کيس صدمو رسيو. انهن ئي ڏينهن ۾ لارڊ منٽو به مري ويو، جنهن جو کيس وڏو ڏڍ هو. آخر 1816 ع ۾ (ان وقت هو پنجڏهن سالن جو هو) کيس انگلينڊ واپس سڏايو ويو. اتي کيس ڪجهه سرڪاري ۽ شهنشاهي خطاب ڏنا ويا. ڪجهه سالن بعد کيس وري ٿور اوڀر ڏي موڪليو ويو. هن پيري کيس سماترا جي ٻيٽ ۾ هڪ ننڍڙي ٻيٽ Bengkulu تي ليفٽيننٽ گورنر ڪري رکيو ويو. جيڪو هڪ گهٽ اهميت وارو بندرگاهه ڪارن مرچن جي واپار کان مشهور هو.

سنگاپور جو نالو سيونان به هو

رئفلس اوڏانهن ويندي وقت، ڪلڪتي ۾ ان وقت انڊيا جي گورنر، جنرل لارڊ هسٽنگس سان ملاقات ڪئي ۽ کيس ٿور اوڀر ۾ ڏينهن ڏينهن انگريزن جي طاقت ۽ واپار جي گهٽجڻ کي روڪڻ لاءِ اڀاءُ سمجهائيا ۽ کيس اهو پڻ ٻڌايائين ته کين ڪو اهڙو هنڌ ڳولي قبضي ۾ ڪرڻ گهرجي جتان چين پاسي توڙي هندستان ۽ جاوا سماترا وارن علائقن تي نظر رکي سگهجي، جيئن انهن پاسن وارا تڙ، گهاٽ ۽

سامونڊي رستا انگريزن جي واپار وڙي لاءِ صحيح ۽ سلامتيءَ وارا آهن. گورنر جنرل لارڊ هسٽنگس ان ڪم لاءِ رئفلس ڪي هڪدم اجازت ڏني. ان بعد رئفلس ملايا پهچي اهڙي ڪنهن جاءِ جي ڳولا ۾ لڳي ويو. آخر ڪار سن 1819ع ۾ ملاڪانار جي پوڄڙو وٽ هن ڪي هڪ ننڍڙو ٻيٽ ان ڪم لاءِ بهتر لڳو، جتي ان وقت ڪي چند ملئي مهاڻا سمنڊ جي ڪناري وٽ رهيل هئا. هي ٻيٽ اڄ وارو سنگاپور هو.

رئفلس سڄي ڏور اوڀر تي نظر رکڻ لاءِ هن ٻيٽ سنگاپور ڪي مرڪز مقرر ڪيو. جيتوڻيڪ پاڻ بينگڪولو Bengkulu پڻ ويو. جنهن لاءِ انگلينڊ کان مقرر ٿي آيو هو. پر اتي ئي سال رهي 1822ع ۾ وري سنگاپور جي بندرگاهه ڪي سڌاريائين.

1824ع ۾ رئفلس هميشه لاءِ انگلينڊ موٽي ويو. پاڻ ملايا جي تاريخ ۽ تهذيب جي لکڻين ڪري به مشهور آهي ۽ لنڊن واري چڙياگهر ٺهراڻو کان پڻ مشهور آهي جيڪو هن انهن ڏينهن ۾ لنڊن پهچي ٺهرايو ۽ جنهن جو پاڻ پهريون چونڊيل صدر ٿي رهيو. 1925ع ۾ برين ٽيومر ڪري مري ويو. سنگاپور جو اهم حصو اهو آهي، جتي رئفلس اسڪوائر، سپريم ڪورٽ بلڊنگ، وڪٽوريا ميٽوريل هال، سينٽ انڊريو جو گرجا گهر وغيره آهن. مسٽر رئفلس جي اچڻ کان اڳ سنگاپور هڪ سامونڊي ننڍڙو شهر هو ۽ تيماسيڪ Temasek جي نالي سان سڏبو هو.

سنگاپور جي سپريم ڪورٽ هتي جو سڀ کان وڏو انصاف ڏيندڙ گهر، ڪنهن زماني ۾ ”يورپ هوٽل“ هوندو هو. جنهن ۾ هتان هتان ايندڙ جهازن جا خلاصي اچي ڪچهريون ڪندا هئا. ٻين لفظن ۾ بيئر جي گلاس تي پنهنجن ڌنڌن، ڪوڙن سچن معاشقن ۽ ڦٽن جا اگهاڙا چرچا ٻڌائيندا هئا. هيءَ اها هوٽل هئي جنهن ۾ مشهور ليڪڪ جوزف ڪونارڊ جي ڪافي عرصو اچ وڃ رهي، جنهن دوران جهازين کان پنهنجي ناول لاءِ ڪهاڻيون ٻڌي لکيون.

ڪلفرڊ پيئر جي پرسان سهڻو پارڪ ”ايلزبيٿ واک“ نالي آهي، جيڪو سنگاپور ڪي سونهن بخشي ٿو. هن ۾ اڳ وانگر اڄ به سڄو ڏينهن جوڙا واک ڪن ٿا يا ڪنڊ پاسي ۾ ويهي من جون رهاڻيون رچائين ٿا. پارڪ ۾ جيڪو ڦوهارو نظر اچي ٿو اهو تان ڪم ۾ سنگ جي ياد ۾ ٺهيل آهي. تان ڪم سنگ هڪ امير چيني ماڻهو هو، جنهن سنگاپور جي چائنا ٽائون علائقي ۾ مٺي پاڻي اٿڻ لاءِ پنهنجي هڙون ڏهه هزار ڊالر خيرات طور ڏنا هئا. هيئر جيڪو سنگاپور جو سٺي هال سڏجي ٿو اها عمارت انگريزن جي ڏينهن ۾ ميونسپالٽي هوندي هئي. جنهن جي ڊڪين تائين جپاني فوجي 1942ع ۾ (بي وڏي لڙائي دوران) چڙهي آيا هئا. انهن جپاني فوجين سنگاپور تي قبضي ڪرڻ بعد هڪ ته ان ۾ لڳل بگ بين گهڙيال جو سنگاپوري وقت ڦيرائي جپاني ٽائيم ڪيو، ان سان گڏ سنگاپور جو نالو پڻ بدلائي نئون نالو سيونان Syonan رکيو. جپانين جو سنگاپور تي ٽي سال قبضو رهيو، جيسين ناگاساڪي ۽ هيروشيما تي آمريڪن بم ڪيرايو ۽ جپانين ڪي اڻ مڃڻي پيئي. بهر حال انهن ٽن سالن اندر جپانين جيڪي يادگار ٺهرايا اهي پڻ اڄ ڏينهن تائين سنگاپور حڪومت قائم رکندي اچي.

سنگاپور شينهن جو شهر

ايلزبيٿ واک واري علائقي ۾ جيڪي مقبرا ۽ يادگار ٺهيل آهن، اهي هڪ ته ٻي وڏي لڙائيءَ جي ياد ڏيارن ٿا، ۽ ٻيو نوجوان اڳواڻ لم ٻو ۽ سينگ جي ۽ جيڪو ملڪ جي بچاءَ لاءِ جپانين جو بهادريءَ سان مقابلو ڪندي مارجي ويو هو. سڀ کان ڊگهو يادگار انهن غريب شهرين جي ياد ۾ آهي. جيڪي هن لڙائيءَ ۾ اجل جو شڪار ٿي ويا. ان يادگار کي The Four Chopsticks ”چار تيلين“ جي نالي سان سڏجي ٿو. سو سنگاپور جو هي حصو تواريخ ۾ وڏي اهميت رکي ٿو.

ان علائقي جي ڪولمن اسٽريٽ ۾ پڊانگ کان فورٽ ڪننگ روڊ ڏي ويندي سنگاپور جي هڪ تمام پراڻي ۽ اهم ٽڪري نظر اچي ٿي جنهن جا نالا مختلف دورن ۾ متجندا رهيا آهن. مثال طور؛

سراسنٽمفورڊ رئفل جي اچڻ تائين هيءَ ٽڪري Forbidden Hill _ ”ٽڪريل ٽڪري“ سڏبي هئي. رئفل صاحب پنهنجو بنگلو ان ٽڪريءَ تي اڏائي ان جو نالو Government Hill سرڪاري ٽڪري رکيو.

اها ٽڪري اڳتي وڃيو سلطان سڪندر شاهه جي مقبري سان ملي ٿي، جيڪو سنگاپور جو آخري حاڪم هو. ان ڳالهه جي اڃا تائين پڪ نه ٿي سگهي آهي يا آيا سلطان سڪندر شاهه اتي ئي دفن آهي يا نه ڇو جو اهي افواهه به مشهور آهن ته سنگاپور جي 1391ع ۾ تباهيءَ ٿيڻ کان اڳ هو اتان پڄي ويو هو. ڪجهه سال اڳ ان راز کي کولڻ لاءِ سرڪاري ڪوجنائڻ ڪاتي ان قبر جي کوٽائيءَ جو ڪم شروع ڪرائڻ چاهيو، پر ڪنهن هڪ مزور به کوٽائيءَ لاءِ ها نه ڪئي جو هندو توڙي مسلمان، ڪرسچن توڙي چيني مزورن ان ڪم ۾ هٿ وجهڻ کان انڪار ڪري ڇڏيو ته اهو پاپ جو ڪم آهي ۽ اهو مشهور ٿي ويو آهي ته ان ڪم ۾ جيڪو هٿ وجهندو ان جو گهر بدبختيءَ جو شڪار ٿيندو. نتيجي ۾ اهو راز اڃا تائين فاش نه ٿي سگهيو آهي.

پر ۾ جيڪو عيسائين جو قبرستان هو اهو هاڻ پارڪ ٿي ويو آهي. ۽ اڃا منجهس ڪجهه قبرون موجود آهن. قبرن جي سيرانديءَ کان لڳل ڪتبا هن بيت تي آيل شروعاتي ماڻهن جي جدوجهد جون ڪهاڻيون ٻڌائين ٿا.

ڪولمن Coleman اسٽريٽ تان لنگهڻ مهل توهان کي سنگاپور جو سڀ کان پراڻو گهر _ آرمينين چرچ آف سينٽ گريگري نظر ايندو. ان چرچ جو نقشو سنگاپور ۾ تڏهن رهندڙ فقط ڏهن ٻارهن آرمينين ڪٽنبن جي چوڻ تي ڪولمن 1835ع ۾ تيار ڪيو هو.

ڪولمن اسٽريٽ جي ساڄي پاسي سينٽ انڊريو نالي ڪئٿيڊرل آهي، جيڪو پڻ پراڻي زماني جو آهي ۽ ان کان علاوه هڪ ٻيو گرجا گهر ڪوئين اسٽريٽ ۾ هڪ سو ٽيهه سال پراڻو Cathedral of Good Shepherd آهي.

سنگاپور ۾ انهن گهڻين ۾ هلندي ايترو ضرور چونڊس ته توهان به هتان اچي نڪرو ته چانهه يا ٽڌو پيئڻ لاءِ بيچ روڊ ۽ براس باساره روڊ (Baras Basah Road) تي هتي جي تواريخي هوٽل _ Raffles Hotel ۾ ضرور وڃجو. خاص ڪري جيڪڏهن توهان ليڪڪ آهيو يا ڪتابن سان لڳاءُ آڻو. ڇو ته هن ۾ گذريل سو سالن ۾ ڪيترائي دنيا جا نامور اديب ڪهاڻين جي ڳولا ۾ اچي ويٺا، جن مان ڪن جا يادگار ڦوٽو سندن آڻو گراف سان گڏ هن هوٽل ۾ اڃا تائين رکيل آهن. انهن مان ڪجهه؛ سمرسٽ ماهام، نول ڪاورڊ، جوزف ڪونراڊ ۽ رڊيارڊ ڪيلنگ وغيره جا آهن. هن هوٽل مان رئفلس جو وڏو مجسمو (Statue) صاف نظر اچي ٿو. هيءَ اها هوٽل آهي جنهن ۾ ويهي سمرسٽ ماهام هڪ دفعي چيو هو؛

”Raffles Stands for all the Exotic Tales of the East.“ ٻڌل ڪهاڻين مطابق، هندستان پاسي کان آڳاٽي شهنشاهيت سري وڃايا جي هڪ شهزادي هتي هڪ شينهن جهڙي عجيب جانور کي ڏسي هن بيت جو نالو سنگاپور رکيو _ معنيٰ ”شينهن وارو شهر“ شينهن ان وقت کان سنگاپور جي نشاني هلندو اچي. هڪ اهڙي شينهن جو وڏو مجسمو جنهن مان ڦوهاري جيان پاڻي نڪري رهيو آهي، ميرلائن Merlion پارڪ جي ڪنڊ تي سمند جي ڪناري پڻ رکيل آهي. ان جانور جو مٿيون حصو شينهن (Lion) وانگر آهي ته هيٺيون حصو جل پريءَ (Mermaid) جي هيٺين ٽڙ جيان.

امير ۽ غريب خريدار

بهر حال هن شهر جو مئرينرس ڪلب جنهن ۾ اسان جي ٽڪڻ جو بندو بست هو اهو به ان علائقي جي پاسي کان هو، جتي پهچڻ سان جڏهن بيسڪ ڪلارڪ چوڪريءَ کان پڇيوسين ته ڪلب ۾ رهائش لاءِ ٿي ڪمرا خالي ملي سگهندا ته هن منهن پيلڙو ڪري ٻڌايو؛

”نه سڄو ڪلب فل ٿيو پيو آهي.“

”اهو ٻڌي اسان جا ته طاق لڳي ويا. پر پوءِ يڪدم ٽيان ۾ آيو ته پڪ ڪيئن ظاهر نالي ڪمرا رکيل هوندا. سو اسان پڇيس ته ڀلا فائيل ۾ ڏسو ته ڪيئن ظاهر نالي ڪمرا بڪ ٿيل آهن؟“
”نه“

ڏاڍي ٻڌايائين. ”اسان دل ئي دل ۾ چيو. هاڻ ڪيئن ظاهر ڪي فون ڪرڻ وارا ئي هئاسين ته چيني چوڪريءَ اسان جا نالا پڇيا.

نالا ٻڌي هن هڪ دفعو وري فائيل کوليو ۽ اسان کي خوشخبري ٻڌائي ته انهن نالن تي ٻارهن بجي کان ڪمرا واقعي رکيل آهن. ۽ انهيءَ خوشخبريءَ سان گڏ هن ڪمرن جون چابيون اسان جي هٿن تي رکيون. منهنجو ڇهين فلور تي ڪمرو هو ۽ ذوالفقار ۽ آصف جو ٽي ماڙ ٿي. ڪمرن جا پڙدا سوميرا هئا. ”پر نيور مائينڊ“ دل ۾ سوچيو سين. گهٽ ۾ گهٽ ڪمرا ايئر ڪنڊيشنڊ ته آهن.

سنگاپور جي مئرينرس ڪلب ۾ رهندڙ کي هڪ ڳالهه البت ضرور ذهن ۾ رکڻ کپي ته روز جي مسواڙ ۾ ڪمرو ته سڄو سندن ٿيو، پر ڪاڪوس /وهنجڻ جاءِ تي پر واري ڪمري ۾ رهندڙ جو به اوترو ئي حق آهي، ڇو جو هن ڪلب ۾ ٻن ڪمرن کي هڪ ڪامن (ساڳيو) Toilet آهي. جنهن جا در ٻنهي ڪمرن ۾ ڪلن ٿا.

ان وقت سامان رکي هٿ منهن توڻڻ لاءِ باٿ روم ۾ اندر ويس ته ڪنهن جا ڪپڙا تنگيل هئا. سوچيم ته هيٺ لهڻ وقت دخل تي ٻڌائيندو ويندس ته مون کان اڳ هن ڪمري ۾ رهندڙ شايد وساري ويو آهي. پر ڳالهه ياد نه رهي سنگاپور جو چڪر هڻي رات جو موٽيس ته باٿ روم خالي هو. سمجهي ويس ته هوٽل وارن منهنجي غير موجودگيءَ ۾ صفائي ڪرڻ وقت باٿ روم به ٺيڪ ڪري ڇڏيو آهي. اها ته خبر صبح جو پئي جڏهن آصف منهنجو باٿ روم استعمال ڪرڻ لاءِ ٻوڙندو آيو ۽ بنا ڪنهن ڪيڪارڻ جي سڌو اندر گهڙي ويو. واندو ٿي جڏهن ٻاهر نڪتو ته پڇيو مانس ته خدا جا بندا تون ڇهين طبقي تان هتي منهنجو باٿ روم استعمال ڪرڻ آيو آهين. پنهنجو عوام جي استعمال لاءِ ڇڏي آيو آهين يا مسواڙ تي؟

تنهن تي ڪلي حقيقت کان آگاهه ڪيائين ۽ مون دل ئي دل ۾ شڪر ڪيو ته اڃا مونکي ۽ منهنجي پر واري ڪمري ۾ رهندڙ فلپينو جهازيءَ کي ساڳي وقت باٿ روم جي ضرورت محسوس نه ٿي. ٻيو ته چڱو جو اسين ٿي چٽا پاڻ ۾ آهيون جيئن ايمر جنسيءَ ۾ هڪ ٻئي جي ڪمرن جو باٿ روم استعمال ڪري سگهياسين ٿي. بهرحال سنگاپور، سنگهائي، بوڪو هامايا هانگ ڪانگ جهڙن مهانگن شهرن ۾ جهازين لاءِ مئرينرس ڪلب زندهه باد نه فقط هنن ڏور اوڀر جي شهرن ۾ پر انگلينڊ، آسٽريليا، ۽ آمريڪا جي پڻ ڪيترن ئي بندرگاهن ۾ جهازين لاءِ سرڪار طرفان يا رٿائيد جهازين طرفان ڪلب مئرينرس ڪلب نالي يا سي مئن ڪلب. فلائنگ انجڻ ڪلب (Flying Angels Cub) نالي ٺهيل آهن. جن ۾ سستي اگهه تي جهازن جا خلاصي يا عملو رهي ٿو. بلڪه اهڙن هنڌن تي اسان جهڙا ماڻهو وڌيڪ ئي هو ملي محسوس ڪن ٿا. جو هتي ذات ذات جا سيلر (جهازي) نظر اچن ٿا، جن سان مختلف جهازن، جهازران يا جهاز ساز ڪمپنين، شپ يارڊن، ايجنٽن، سامونڊي رستن، ۽ بندرگاهن. بابت ڳالهيون ۽ خيالن جي ڏي وٺ ڪري سگهجي ٿي _ بلڪه ڪجهه آزاد نموني سان ئي. شام جو خريداريءَ لاءِ آصف ۽ ائون پيپلس پارڪ peoples park وياسين ۽ ڪيئن ذوالفقار تنجم پگار ۾. سنگاپور ۾ ڪراچيءَ جي محبوب ڪلاٽ مارڪيٽ، گلنمر ون، ۽ عظميا سينٽر جيان سوڀن شاپنگ سينٽر آهن. جتي هر ملڪ ۽ طبيعت جا ماڻهو پنهنجي مرضيءَ موجب خريداريءَ لاءِ وڃن ٿا. پيپلس پارڪ به هڪ تمام سهڻو ۽ وڏو شاپنگ سينٽر آهي. جتي ڏيڍ سؤ کن وڏا دڪان ڊپارٽمينٽل اسٽور ۽ سپر مارڪيٽون آهن. اهڙي نموني سان تنجم پگار ڪامپليڪس آهي، جيڪو پڻ پيپلس پارڪ وانگر ٺماڙ آهي. پر تنجم پگار ۾ گهڻا دڪان ننڍي کنڊ جي ملڪن جا ؛ سنڌي، هندو، گجراتي، ڪوجا، ۽ بوري آهن، جيڪي اسان جهڙن جهازين سان اگهه تي رپڙهه پيڙهه نه ٿا ڪن ۽ ٿورو مناسب فائدو رکڻ ۽ گراهڪ کي هميشه پنهنجو ڪرڻ جي اصول تي يقين رکن ٿا. باقي پيپلس پارڪ ۾ اسي نوي سيڪڙو چيني آهن. جيڪي اگهه تي هڪ ته گهڻي

ريڙهه پيڙهه ڪن ٿا. سو رپين جي شيء جا ٻه سو يا اڃا به اڍائي سو ٻڌائيندا، پوء ڪنهن کي وقت هجي ته ويهي مغز ماري ڪري. ۽ ٻيو ته چيني دڪاندار اسان جهڙن غريب ملڪن جي ماڻهن کي گهڻي لفت نه ٿا ڪرائين. خاص ڪري پيپلس پارڪ جا نه انڊين، پاڪستاني دڪاندار به گهڻي لفت ٿا ڪرائين، جو پيپلس پارڪ شهر جي وچ ۾ صاف سٿرو ۽ سهڻو آهي، سو اتي دنيا جا سڀ ماڻهو _ خاص ڪري آمريڪن، آسٽريلين، گلف جا عرب وغيره ليئو ضرور پائين ٿا. اهي امير ماڻهو آهن سو ظاهري آهي ته دڪاندار انهن ڏي گهڻو ڌيان ۽ وقت ڏين ٿا. غريب جي ٻار وانگر اسان جو سندن دڪان ۾ گهڙڻ به ڪڏهن ڪڏهن ڪين سٺو نه ٿو لڳي. بقول هڪ چينيءَ جي؛ آمريڪن يا يورپي گراهڪ آيل هجي ته پاڪستاني، هندستاني يا بنگالي گراهڪ کي اهڙو رخ ڏجي جو هليو وڃي ته اهو وقت به امير گراهڪ کي ڏجي. جو غريب ملڪ جو گراهڪ هر شيء ايتري سستي ڪري وٺندو جو زري گهٽ مور ئي مس حاصل ٿيندو، وري هر شيء لاء پلاسٽڪ جي ٿيلهي به الڳ سڪڻ وانگر پيو وٺندو جيڪو پڻ وڌيڪ نقصان ۽ آخر ۾ نوٽ به اهڙا چپاسبا ۽ پگهريل ڏيندو جو دل پئي ڪچي ٿيندي.

سنگاپور ۽ بيلجيم ۾ نانيءَ جو دڪان

خير اهي زندگيءَ جو تلخ حقيقتون آهن جن کان اسان جهڙا هتي آيل چڱيءَ طرح واقف آهن، پر اڄ اسان ان ڪري پيپلس پارڪ ۾ اچڻ جو ڦاهو کاڌو جو هڪ ته ڏياريءَ جي ڪري تنجم پگار جي هندو واپارين جا دڪان بند هئا، ٻيو ته ڪيترن دڪاندارن کي تنجم پگار ڪامپليڪس ۾ آفيسون ٺهڻ ڪري پني هنڌ شفٽ ڪيو ويو هو. ٽين ڳالهه ته پيپلس پارڪ ۾ ڪي ”چائيز امپوريم“ جهڙا دڪان آهن، جن ۾ قيمتون مقرر آهن جيڪي هندستاني دڪاندارن کان به سٺيون آهن ۽ شين جي ورائٽي وڌيڪ آهي. چوٿين ڳالهه ته بڪ لڳي هئيسين ۽ ڪنهن ملٽي يا ٽامل هوٽل ۾ مرچن مسالن وارو بوڙ ڪاٺ بدران مڪبوناڊ تان هنم برگر ۽ ملڪ شيڪ پيٽ ٿي چاهيوسين. ان ڪري اسان پيپلس پارڪ ۾ وياسين ۽ ڪيٽن ذوالفقار جنهن جي پيٽ ۾ پيل آير حطام شهر واري ماني اڃا هضم نه ٿي هئي سو تنجم پگار ويو.

تنجم پگار جا ڪجهه دڪان هاءِ اسٽريٽ ڪامپليڪس ۽ پلازا ۾ شفٽ ٿي ويا هئا ۽ ڪجهه واقعي ڏياريءَ ڪري بند ٿيل هئا جيڪو اهڙو ڏينهن آهي، جنهن تي ۽ فقط جنهن تي سنگاپور جا هندو واپاري سڄي سال ۾ هڪ ڏينهن دڪان بند رکن (اهڙي طرح مسلمان رمضان جي عيد تي ۽ چيني، چينين جي نئين سال تي) ڪيٽن ذوالفقار هڪ چيني جي دڪان تان تنجم پگار ۾ خريداري ڪئي _ جيڪو هاڻ نئون ڪليو هو. بلڪه ان نالي ڪري ئي ڪيٽن ذوالفقار ان ننڍڙي دڪان ۾ ويو ۽ ٻيا سوين هزارين جهازي پڻ ان دڪان ۾ هڪ دفعو ضرور جهاتي پائيندا.

”ناني کي دڪان“ بيلجيم جي اينٿروپ شهر وارو دڪان، دنيا جي جهازين لاءِ (خاص ڪري پاڪستان، هندستان، بنگلاديش، سلون، انڊونيشيا، ۽ ٻين ڪيترن ئي آفريڪي ۽ ايشيائي ملڪن جي خلاصين لاءِ) ائين مشهور آهي. جيئن سنڌ جي ماڻهن لاءِ ڪنهن زماني ۾ ڪراچيءَ جو مولو مسافر خانو هو يا اڃا تائين حيدرآباد جي بمبئي بيڪري آهي.

اڄ کان ويهه ٽيهه سال اڳ جڏهن جهازين جي خريداري جا ڊيوٽي فري بندرگاهه فقط ايشيا ۽ آفريڪا جي ملڪن ۾ عدن، ڪولمبو، هانگ ڪانگ، ڊبئي، بيروت، ممباسا وغيره هئا، تڏهن يورپ جي ٻن شهرن؛ بريمن (جرمني) ۽ انٿورپ (بيلجيم) ۾ به ڊيوٽي فري دڪان ڪليا، جن تان جهازي عدن، هانگ ڪانگ، ڪولمبو وغيره جي سستي خريداريءَ جون سکون پوريون ڪرڻ لڳا. جيتوڻيڪ يورپ ۾ پوءِ ٻين به ڪيترن ئي شهرن ۾ اهڙا دڪان ڪلندا رهيا، پر هنن ٻن جا نالا تمام مشهور ٿيا هڪ حديديءَ نالي عرب جو دڪان مغربي جرمنيءَ جي بريمن شهر ۾ جنهن جو نالو ”حديديءَ جو دڪان“ مشهور ٿي ويو هو ۽ ٻيو هڪ بيلجڪ عورت پنهنجو دڪان انٿورپ (بيلجيم) ۾. هن پوڙهي عورت پنهنجي دڪان جو نالو ”ناني کي دڪان“ رکيو _ شايد اهو سوچي ۽ صحيح سوچي رکيو ته سندس خريدار ننڍي کنڊ جا ماڻهو ٿيندا

جو نت نين نڪرندڙ ريڊين، ٽرانسسٽرن، ٽي وي، واشنگ مشين، اسٽرين ۽ ڪپڙن جي ضرورت انهن کي گهڻي پوندي اهي شيون انهن ملڪن ۾ ته نهڻ ڪري ۽ گهڻي ٽئڪس لڳڻ ڪري، اتي جا ماڻهو پنهنجن ملڪن مان خريد ڪرڻ بدران ٻاهران ئي وٺندا ۽ ان ۾ ڪو شڪ ناهي ته اڃا تائين ته وٺندا رهن ٿا.

نانيءَ جا اصول

جيئن مٿي لکيو اٿم ته جيتوڻيڪ يورپ جي ڪيترن ئي ملڪن ۾ اهڙا دڪان ڪليا خاص ڪري اڳتي هلي جيئن جيئن ڪولمبو، عدن ۽ ممباسا جهڙا بندرگاهه سياسي يا معاشي حالتن ڪري مهانگا ٿيندا ويا تيئن تيئن هنن دڪانن جو وڪرو خوب هلڻ لڳو، پر هر دور ۾ ”ناني ڪي دڪان“ Nani ki Dokan جي ساڪ ۽ ڪارپٽ چاڪڙي چڱي ته ملڪان ملڪ _ يا جهازان جهاز ۽ سمنڊان سمنڊ سڀني کان وڌيڪ ۽ سٺين (۽ سندس مڙس کي نانو) _ جا شروع کان ڪجهه پڪا اصول هئا. مثال طور؛ شيءَ هميشه سٺي ڏيندي هئي ۽ ان جي ڪجهه عرصي لاءِ ذميواري به کڻندي هئي. ٻئي سفر ۾ واپس ڪرڻ تي واپس به وٺندي هئي. اڳهه اينرو گهٽ جو ٻئي دڪان دار لاءِ ان تي وڪڻڻ ناممڪن ٿي پوي _ ٻين لفظن ۾ فائدو تمام گهٽ رکندي هئي. ڪڏهن به لالچ ۾ اچي قيمت ڳري رکڻ جو نه سوچيائين. ڇو جو پاڻ چوندي هئي ته جي هڪ گراهڪ به شڪجي پيو ته ناني مهنگي شيءَ ٿي ڏئي. معنيٰ سو ڪن گراهڪ چٽ _ جو بدنامي تمام جهٽ دنيا ۾ پڪڙجي ٿي. جهاز اچڻ تي ان جي عملي ڪي پنهنجي وٺڻ ۾ پنهنجي دڪان تائين وٺي ايندي هئي، پوءِ چاهي ڪو خريداري ڪري يا نه ۽ دڪان ٻاهران ئي شهر روانو ٿي وڃي. خريداري ڪرڻ تي هر هڪ گراهڪ جو سامان جهاز تائين ڇڏي ايندي هئي ۽ شهر کان موٽيل جهازين کي پڻ. اهڙيءَ طرح جهازي انٽورپ جهڙي مهنگي يورپي بندرگاهه ۾ _ جتي جهاز شهر کان ڏهه ڏهه ميل پري بيهندو هو، شهر وڃڻ لاءِ نانيءَ جي وٺڻ ۾ چڙهي ٽئڪسيءَ جو پاڙو بچائيندا هئا.

نانيءَ جي دڪان ۾ نه فقط شيون بيوتلي فري (ذري گهٽ ڪارخاني جي اڳهه تي) هيون، پر شين جي ورائٽي به تمام گهڻي هئي. ڪنهن به جهازيءَ جو جهاز کڻي آمريڪي يا جپان نه وڃي پر هڪ دفعو انٽورپ اچي ويو ته معنيٰ جهازيءَ کي انهن ملڪن جون به شيون سستي اڳهه تي ”ناني ڪي دڪان“ تان ملي وينديون هيون.

”ناني ڪي دڪان“ جي نانيءَ جو سڄو زور شيءَ جو اڳهه گهٽ رکڻ تي هوندو هو، پوءِ ان لاءِ چاهي هن کي ريڊيو ۽ ٽي وي ڪمپنيءَ سان وڙهڻو پوي يا پنهنجي دڪان ۽ پاڻ کي سادو رکڻو پوي. دڪان ڪولڻ بعد ڪي سال ته ناني جي دڪان جون شيون عام رواجي ڪاٺ جي تختن تي رکيل هونديون هيون، پوءِ 1969ع يا 1970ع ڌاري هن پنهنجي دڪان کي ڪجهه بهتر بڻايو جو انهن سالن ڌاري جڏهن منهنجو پهريون دفعو بيلجم وڃڻ ٿيو هو ته هڪ بنگالي ٿرڊ انجنيئر رشيد نانيءَ جي دڪان تان اچڻ تي اسان کي ڪلي ٻڌايو؛ ”يار نانيءَ پنهنجو دڪان اٽوميٽڪ ڪيو آهي.“

اسان پڇيس ته اهو ڇا ڪيئن؟

خبر اٿو ڪيئن هن ٻڌايو ”نانيءَ سڄي دڪان ۾ شيشي جا ڪپٽ ٺهرايا آهن. جنهن ۾ ننڍيون ننڍيون شيون؛ پاڪيٽ ريڊيا، اسٽريون، هيئر ڊرائر، سئج، بلب، عطر، واچون، گهڙيال سينگاري رکيا آهن. هاڻ نانو ۽ ناني هيڏانهن هوڏانهن بوڙي چڪاس ڪرڻ بدران ته ڪو چوري ته نه ٿو ڪري هڪ هنڌ آرام ڪرسيءَ تي ويٺا آهن. جيئن ئي ڪو اندر گهڙي ٿو ته هن کي ويٺي ويٺي اسلام عليڪم يا نمستي چئي خبرچار پڇن ٿا. (اها ڳالهه لکڻ وسري ويئي ته ”ناني ڪي دڪان“ جي ناني ٿورو گهڻو اردو/ هندي به ڳالهائيندي هئي.)

اڄڪلهه خبر ناهي ته اها بيلجم پوڙهي ناني اڃا جيئري آهي يانه جو ڪجهه سالن کان بيلجم وڃڻ نه ٿيو آهي. پر سنگاپور جي هن پوڙهيءَ چينيائيءَ ناني ضرور ان بيلجم جي رهاڪو نانيءَ کان متاثر

ٿي پنهنجي دڪان جو نالو ”ناني ڪي دڪان“ رکيو آهي. ان نانيءَ وانگر هن به نه فقط نالوساڳيو رکيو ۽ گراهڪن سان اردو ڳالهائي ٿي، پر ساڳي سستي اگهه تي ڏئي ٿي. يعني في الحال ته گهٽ اگهه تي ڏيئي رهي آهي. ان ڪري نالي ۽ سستي اگهه ڪري سندس دڪان ضرور ڪامياب ويندو. جيتوڻيڪ کيس بيلجم جي نانيءَ کان وڌيڪ محنت ڪرڻي پوندي، ڇو جو بيلجم جهڙي مهنگي شهر ۾ ٿوري گهٽ اگهه ڪرڻ تي به شيءِ سستي پيئي لڳندي هئي، پر سنگاپور جهڙي شهر ۾ جتي هر وڪر جا هزارين ۽ سستا دڪان آهن، اتي اڳهه اڃا به گهٽ ڪرڻ لاءِ محنت ڪرڻ ۽ جدوجهد جي ضرورت آهي.

هيئر ڪٽ يا شيو

ذوالفقار ڪي ٿانون جي ضرورت هئي، سو هن چيني نانيءَ جي دڪان تان يڪو پنجناليهن ننگن جو ڊنر سيٽ وٺي آيو، جيڪو کيس فقط پنجاهه ڊالرن (سائين ٽن سو روپين ۾ پيو). هن قسم جا شيشي جهڙا ناسي رنگ جا فرانس جا ٺهيل ٿانو ڪيترن هنڌن تي عام آهن. ٻين اوچن ٿانون کان هي چڱا سستا آهن. جيتوڻيڪ شڪل ۽ مٿريل ۾ به اهڙا خراب نه آهن. ۽ هن مانيءَ ته واقعي ايتري سستي اگهه تي ڏنو جو اسان کي شڪ ٿيو ته هن پنهنجي دڪان جي مشهوريءَ لاءِ پنهنجو پاڻ کي گهٽ فائدي ۾ ته ڇاپر نقصان ۾ نه رکيو هجي. پر لچمڻ مير چنداڻي ۽ موهن جهڙن سنڌي سنگاپوري دڪاندارن جا گفتا به ياد اچن ٿا، ته دڪاندار/واپاري ڪڏهن به پاڻ کي نقصان ۾ نه رکندو.

پپلس پارڪ Peoples Park ۾ پهرين ته اسان وڃي ماني ڪاڌي پوءِ آصف ٽالپٽ ۾ گهڙڻ جي في ڏهه سينٽ در تي ويٺل پوڙهي چينيءَ کي ڏيئي اندر اسهيو ۽ ائون اهو اڌ ڪلاڪ کن پاس ڪرڻ لاءِ هڪ ٻاربر شاپ ۾ هليو آيس؛ ان لاءِ نه ته ڪو منهنجي گنج تي رهيل چند وارن کي استري يا ڪٽائيءَ جي سخت ضرورت هئي، پر بس اهو ئي هڪ هنڌ بهتر لڳو جتي اڪيون پوري نرم ڪرسيءَ تي ويهي ٿوري دير ٿڪ ڇڏي سگهيس ٿي، ڇو جو اڃا تائين رڳو هل هلان ۾ هئا سين. مڪڊونالڊ دڪان / هوٽل ۾ به ويهڻ جي جاءِ نه ملڻ ڪري ماني بيهي ڪاڌي هئيسين.

جنهن حجام جي دڪان ۾ ائون گهڙيس اهو آهي ته ڪافي سالن کان ۽ پهرين به گهڻو ڪري ان ۾ اچڻ ٿيو آهي، پر هن دفعي اندر گهڙي ڏنم ته دڪان جي مالڪ _ يا مالڪن هن کي وڌيڪ سهڻو بناڻ لاءِ سڄي دڪان کي پٽ کان پٽ تائين غالچن سان ڀري ڇڏيو آهي. ايئرڪنڊيشن ته اڳهين هئو، پر هاڻ وري چوڌاري سهڻا پردا ۽ ٽنٽيڊ شيشا هٿائي ايئرڪنڊيشن جي ٿڌ برقرار رکڻ جو جوڳو بندو بست ڪيو اٿس ۽ سڀني گراهڪن کي هڪ قطار ۾ ڪرسيون تي ويهارڻ بدران ننڍڙين پٽين وارا ننڍڙا ڪمر (Cubicles) ٺهرائي ڇڏيا آهن، جيئن انهن ۾ هر هڪ الڳ سائنيڪو ويهي وار ٺهرائي يا شيو شيمپو ڪرائي. وار ٺاهڻ لاءِ حجامن بدران ”حجام چوڪريون“ ۽ تمام سهڻيون ۽ نوجوان چوڪريون رکيون اٿس _ يعني پنهنجي پر ۾ دڪان جو معيار هيٺين ماڙ تي ٺهيل ٻين حجامن دڪانن کان بلند ڪيو اٿس _ ۽ هاڻ وار ٺهرائڻ جي في به گهڻي ٿي ته ٽپ به، بحرحال اهو احساس اندر گهڙڻ بعد ٿيو. ”ڦاٽو ته ڦٽڪڻ ڪهڙو“ چواڻيءَ تي عمل ڪري دخل تي ويٺل عورت جي اشاري سان ساڄي پاسي واري هڪ خالي ڪيو بيڪل ۾ وڃي ويٺس سندس پر ۾ ويٺل ٻن ٽن چيني حجام چوڪرين مان هڪ کي مون ڏي موڪليائين، جنهن نيلاڻ جو اڇو ترڪڻو ڪپڙو منهنجي ڳچيءَ جي چوڌاري ويڙهي ڪلهن تي (منهنجن ڪلهن تي) هٿ رکي پڇيو؛ ”وار ٺهرائڻا آهن يا شيو.“

ايتري ۾ ٻاهرين هڪ چيني هوٽل جو بيرو سندس اڳ ڏنل آرڊر موجب هن لاءِ مانيءَ جو پيالو ۽ کائڻ لاءِ ٻه ٽيليون (Chop Sticks) کڻي اندر گهڙيو. هن کائڻس ماني ورتي ۽ مونکان کائڻ جي اجازت وٺي منهنجي اڳيان پلاسٽڪ جي صندليءَ تي ٿي ويٺي. اهڙيءَ طرح مون کي سندس پڇيل ٽڪيو سوال سارڻ جو موقعو ملي ويو ته مون کي واقعي چاڪرائڻو آهي. شيو يا هيئر ڪٽ! يا ڪي ڪجهه پيو. شيو جي بنهه ضرورت ان ڪري ڪانه هئي جو تازو صبح جو اڃان ڪئي هيم ۽ ساڳيءَ ريت

هيئرڪٽ جي به ڪا اهڙي ضرورت نه هئي _ جو ايترن ٿورن وارن جي ايتري گهٽ وقفي بعد ڳوٺ جي بچل حجام کان پنج روپيا ڏئي هيئر ڪٽ ته ڪرائي سگهجي ٿي، پر ولايت ۾ فارين ايڪسچينج ۾ پئسا ڏئي، اهڙن وارن پٺيان انويست مينٽ ڪرڻ اجايو ڪم هو _ جيڪي حجامت کان اڳ به ڪٽيل لڳي رهيا هئا. بحر حال شيو کان هيئرڪٽ ڪرائڻ جو فيصلو هن وقت مناسب لڳو.

چينين لاءِ آئيديل ڪنوار

نرس جهڙن ڪپڙن ۾ ٺهلي _ پر سهڻي حجام چينيائيءَ رس سان ڀريل پيالي ۾ ڪاٺ جون تيليون تنبي منجهائس گوبيءَ جا ٽڪر، سائو بصرءَ گول اُس چٽيءَ جهڙيون ڪنيون Mush Rooms ڪڍي ڪائيندي رهي. ان سان گڏوگڏ سرڪاٽ ڪري رس جا ڍڪ پڻ ڀرڻ لڳي. پيالو خالي ٿيڻ تي هن تشو پيپر سان چپ اگهيا ان بعد ڪپٽ مٿان رکيل ٿرپل فائو جي پاڪيٽ مان سگريٽ ڪڍي لائينر سان ڍڪائي پهرين موالين وانگر ڊگهو ڪش هڻي دونهين جي لار کي ٻاهر ڪڍيو پوءِ ڪنڇي ڪٽي منهنجن وارن تي ڪم شروع ڪيو. حجامڪي پر پوري ڪرڻ لاءِ خبر چار ڪرڻ لڳي. منهنجو مختصر حال احوال وٺي بس ڪيائين ته مون ڪانئس پڇيو ته آيا هوءَ هتي جي (سنگاپور جي) چينيائي آهي يا ڪنهن ٻئي ملڪ جي.

هن سگريٽ جو ڦٽو ائشنري ۾ چنڊي چيو: ”تون ٻڌاء؟ هونءَ سنگاپور جي نه آهيان.“
 ”انگريزي سٺي ڳالهائين ٿي سو پڪ هانگ ڪانگ يا تائيوان جي هوندينءَ.“ مون ورائيو مانس.
 ”نه ملائيشيا جي ئي آهيان. هتي ڏهاڙيءَ جي حساب سان نوڪري ڪريان ٿي.“
 ”پگهار ته هتي چڱو ڳرو ملندو هوندء؟“

”نه دڪان جي مالڪن پاڻ ته گهڻو ئي ٿي ڪمائي، پر ظاهر آهي دڪان تي هن لک کن خرچ ڪيا آهن، اسان پورهيتن کي ايترو ته نه ڏيندي.“ سندس لهجي ۾ ايئر هوسٽس ٽائپ مرڪ بدران نهٺائي ۽ مايوسي هئي. ڪانئس پڇيم ته ڪمايل پئسن مان پنهنجو دڪان ڇو نه ٿي کولين ته ٻڌائين ته هوءَ نه ته سنگاپور جي شهري آهي. نه پاسپورٽ رکي ٿي ۽ نه سنگاپور جي پي آر (مستقل رهائش) اٿس. ان ڪري هتي پنهنجو دڪان نه ٿي کولي سگهي ۽ نه ئي وري پنهنجي ملڪ ملائيشيا ۾ دڪان کولڻ جيتر ا پئسا اٿس.

”هونءَ ڪٿي ملائيشيا ۾ ڪٿي دڪان کولي به وڃان.“ هن ٻڌايو: ”پر في الحال اوڏانهن واپس وڃڻ نه ٿي چاهيان جو تازو مڙس سان جهيڙو ٿيو آهي ۽ طلاق گهري اٿم. سو جيسين ڪورٽ ڪو فيصلو ڏئي نيسين وڪيل جي صلاح موجب هتي رهڻ چاهيان ٿي جيئن پنهنجو ۽ پنهنجي ٻن سالن جي ٻار جو بي خوف نپياج ڪري سگهان.“ ڪانئس سندس جهيڙي ۽ طلاق جو سبب پڇيم.

”هو مون تي الزام ٿو هڻي ته آئون بدڪردار آهيان، پر حقيقت اها آهي ته هن جو شروع کان ٻيءَ چوڪريءَ سان پيار آهي. ماٺيءَ ۽ گڏيل واپار جي چڪر ۾ اسان جي واپاري ماٺين اسان جي شادي ڪئي ڪرائي، پر ان ۾ ٻنهي واسطيدار ٿرين جي رضامندي نه هئي.“

”توهان چينين ۾ چوڪرو سڀ کان گهڻي اهميت ڪهڙي ڳالهه کي ڏئي ٿو ڪنوار جي سونهن کي، تعليم کي، قدبت کي، خانداني رتبي کي، يا مٽيءَ ماٺيءَ کي؟“ مون پڇيو مانس.

”انهن ڳالهين کي به ٿورو گهڻو ڌيان ۾ رکيو وڃي ٿو.“ حجام چيني چوڪريءَ ٻڌايو، ”پر گهڻو خيال ان جو رکيو وڃي ٿو ته چوڪري کي به واپار وڙي جي سڌ سماءُ آهي يا نه. مڙس يا سهري جي دڪان تي چوڪري سٺي سيلز گرل جا فرائض سرانجام ڏيئي سگهندي يا نه. ڪنوار جي اچڻ ڪري گهٽ جي گهر جي مالي حالت ۾ واڌارو ايندو يا نه _ وغيره وغيره

اسان جون ڳالهيون اڃا وڌيڪ هلن ها پر هڪ ته منهنجي مختصر هيئر ڪٽ اختتام تي پهچي وئي پيو ته آصف به پڇائيندو اچي ان حصي ۾ نڪتو جتي اسين هئا سين، ۽ هاڻ هڪ منٽ به وڌيڪ ترسڻ لاءِ تيار نه هو. هيئرڪٽ جا ڏهه ڊالر ۽ هڪ ڊالر ٽپ ڏيئي ٻاهر نڪتاسين جيڪو ان دڪان جي ماڊرن

ٿيڻ ڪري آخري دفعو هو ۽ فيصلو ڪيم ته آئينده اهڙي آرام ۽ هيئرڪٽ لاءِ پيپلس پارڪ جي گرائونڊ فلور وارن دڪانن ۾ ئي وڃڻو پوندو، جتي هيئر ڪٽ جا پنج ڊالر آهن يا اڃا به ٻاهر عام دڪانن ۾ جتي فقط ٽي ڊالر (ايڪيهه رپيا) ٿا وٺن _ پرواهه ناهي جي اهي دڪان ڪٿي اينر ڪنڊيشنڊ نه آهن.

مٿرينس ڪلب ڏي واپسي

پيپلس پارڪ مان جيڪا هلڪي ڦلڪي يا وڏي خريداري ڪنيسين سا چڱي طرح ته ياد نه آهي، پر هڪ دڪان تان آصف سنڊوچ ٺاهڻ لاءِ اليڪٽرڪ سنڊوچ ٽوسٽر ورتو، جيڪو جپان جو هوندي به جپان کان هتي سستو _ اٽڪل پنجاهه کن ڊالرن ۾ مليو. ڇو جو جپان ۾ ”لوڪل مارڪيٽ ٽئڪس“ ۽ ٻيا ٽئڪس هجڻ ڪري ٻين شين وانگر مهنگو آهي. پر سنگاپور ۾ فقط شيء جي قيمت ورتي وڃي ٿي ۽ مٿان هلڪو فائڊو. ۽ جي ڪن شين تي ٽئڪس آهي ته به نه برابر. هن اليڪٽرڪ سنڊوچ ٽوسٽر ۾ ڊبل روٽي جا ٻه پڙ رکي وڃ ۾ رٽل پاڇي يا قيمون وجهڻ سان سمبوسا وانگر ڪڙڪ سنڊوچ ٺهيو وڃي. اها هڪ اهڙي شيء آهي جيڪا مشغول شهرن جي گهرن ۾ ڏينهن ڏينهن مشهور ٿيندي وڃي. ڪراچيءَ ۾ ان جو آسان نسخو بوري بازار ۾ پندرهنين ويهين رپئي ملندو جيڪو ٽين جي ٻن پڙن کي ڊگهين لوهي ڏنڊين سان ڳنڍي ٺاهيو ويو آهي ۽ اهو اليڪٽرڪ بدران باهه تي گرم ڪرڻ سان اندر سنڊوچ ٺهيو وڃي. ڪراچيءَ مان جي اهوڪٿي اڇئون ها ته هن اليڪٽرڪ سنڊوچ ٽوسٽر پٺيان خرچ ڪيل پنجاهه ڊالر (ٽي سؤ رپيا) به بچي پون ها. (پر پوءِ اها خبر معلوم ڪري ويتر افسوس ٿيو ته ملاڪا شهر ۾ پڻ اها ساڳي بوري بازار واري شيء لٿان فات ڊپارٽمينٽ اسٽور جي سامهون واري گهٽيءَ ۾ ملي پئي.)

سنگاپور جي پيپلس پارڪ مان ڪجهه قميصون، پتلون، ڇڊيون ۽ ٽوال به ورتاسين، گهڻي بحث بعد مدراسي دڪاندار گهٽ ڪري هڪ هڪ پتلون جا ٽيهه ڊالر (ٻه سؤ روپيا کن) ورتا پر ٻئي ڏينهن هاءِ اسٽريٽ جي ”هائ اسٽريٽ سينٽر“ جي هڪ دڪان ۾ اها ساڳي پتلون ويهه ڊالر پئي ملي. پيپلس پارڪ مان هڪ هڪ بيگ ۽ هڪ بريف ڪيس ورتوسين. بوٽن جا ڪشا ۽ شيونگ ڪريم ورتي سين جو اهي ٻئي شيون ملائيشيا ۾ ڏکيون ٿيون ملن. ملائيشيا ۾ هر گهر ۾ بوٽ ٻاهر لاهي وڃڻ جي عادت ڪري ماڻهو ڪئن (ڪهين) وارا بوٽ ئي ڪونه پائين، جو ذري ذري ڪير لاهي ۽ ٻڌي. ان ڪري ملائيشيا ۾ ڪهين وارا بوٽ ۽ ڪهين واري ڪو ملن. ملائيشيا ۾ شيونگ ڪريم يا صابن بدران فقط صابن جي گچ Shaving lather استعمال ٿئي. جنهن سان بچي ڏاڙهي يا ڪنپ ڪنپ وارن وارا چيني ۽ ملئي ته آرام سان شيو ڪريو وڃن، پر اسان جهڙن ڌارين لاءِ مشڪل آهي. جن جا ڏاڙهيءَ جا وار گهڻا ۽ ڪهرا آهن _ جن کي ڪورڙن کان اڳ نرم ڪرڻ لاءِ برش سان چڱي طرح صابن يا شيونگ ڪريم هڻڻ جي ضرورت آهي. آصف کي Diabetes (ذيابيطيس) هجڻ ڪري هن ڪجهه ڪولڊ ڊرنڪس، بسڪيٽ، ڪيڪ ۽ چاڪليٽ اهڙا ورتا جن ۾ ڪنڊ بدران سيڪرين جهڙو مٺاڻ ٿئي ٿو. بحرحال اهڙيون ڪجهه شيون وٺي واپس رهائش گهر يعني مٿرينس ڪلب ڏي آياسين.

مٿرينس ڪلب جي ڊائنگ هال ۾ ان وقت تمبولو راند جيڪا جوا جو هڪ فنشن ايل قسم چئي سگهجي ٿو هلي رهي هئي. نمونو ڏسڻ لاءِ اسين به اندر گهڙياسين. سڀ پني تي پنهنجا نمبر ڪٽڻ ۾ مشغول هئا. اسان هڪ ٽيبل تي ڪرسيون خالي ڏسي وڃي ويٺاسين. هيڏانهن هوڏانهن لوڻا هنياسين ته من ڪو چانهه جو آرڊر وٺڻ لاءِ اچي يا راند جو ڪيڏڻ لاءِ چوي، پر ڪا پهر نظر نه آئي. ٿوري دير بعد هڪ ويٽرس چوڪري اچي لنگهي تنهن کي ڪجهه اٿڻ لاءِ چيو سين. تنهن پٽ ۾ لڳل لڏڪڻي واري گهڙيال ڏي اکين سان اشارو ڪري چيو ته ڪافي دير ٿي ويئي آهي. حساب ڪتاب بند ڪري ڇڏيو اٿئون. هيءَ راند به آخري هلي رهي آهي. آصف چيو اهو ته پاڻ سنو. اسان ته هتي ويهڻ جي تڪلف ۾ ڪجهه گهرايو ٿي، جيئن ڪلب وارو اهو نه سمجهي ته بنا خرچ جي مفت ۾ اچي ويٺا هيون.

تمبولا لڪي فارسم

هال ۾ ڏيڍ سو کن ماڻهو هئا ۽ ذري گهٽ سڀ تمبولا کيڏي رهيا هئا. ڪن جي اڳيان چانهه رکي هئي ته ڪن اڳيان ڪوڪا ڪولا وغيره گهٽن اڳيان هتي جي سنگاپوري بيئر Anchor جاٿڻا ڊبا رکيا هئا، جن مان هو چسڪيون پري رهيا هئا. راند جاري هئي ۽ سڀ هٿن ۾ پينسلون جهلي پنهنجن نمبرن کي کڻي رهيا هئا. دخل تي ويٺل انائونسر ڊي مان گولا کڻي ان تي لکيل مختلف نمبر وڌي واک سان ائين ٻڌائيندو رهيو جيئن نيلام جو واک ڏيندڙ آگهه جو اعلان ڪندو آهي.

”ٻه ننڍيون بدڪون _ Two Small Ducks نمبر ٻاويهه“ دخل تي ويٺل همراهه گولي تي لکيل نمبر پڙهي اعلان ڪيو اسان جي ٽيبل تي ويٺل هڪ چيني چوڪريءَ پنهنجي کاغذ تي ڇپيل اهو نمبر کڻيو. سندس جهازي بواءَ فرينڊ خوشيءَ مان کيس ٿڌي ڏني.

”شينهن جو پنجو“ دخل تي بيٺل هڪ ٻئي همراهه نمبر ٻڌائڻ جي شروعات ڪئي ”نمبر پنج.“ جن جي پنن تي پنج جو انگ هو انهن اهو کڻيو ۽ ڪجهه همراهن اهو ڏند کڻي خوشيءَ جو اظهار ڪيو ته سندن نمبر ڪٽجڻ پيا. ڇو جو جنهن جي پني جا سڀ نمبر پهرين ڪٽجندا ان لاءِ انعام هو. ۽ تمبولا ۾ انعام چڱا ڳرا رکيا وڃن ٿا.

”ابتو سبتو نمبر سڪستي نائن“ انائونسر وري اعلا ڪيو.

تمبولا اند جهازين ۾ ڪناري توڙي جهاز تي تمام مشهور راند/ جوا آهي، جو اها ٿورا چٽا به کيڏي سگهن ٿا ته گهڻا به. ان راند لاءِ فقط ننڍڙا پنا ڪتاب جي صفحي جي اڌ جيترا کپن. جن تي ويهه کن چونڪڙيون ٿين جن ۾ مختلف نمبر ڇپيل ٿين. اهي نمبر هڪ کان نوي تائين ڪي به ٿي سگهن ٿا. هڪڙي پرچي ٻيءَ کان مختلف ٿئي يعني ڪو نه ڪو نمبر ٻئي ۾ مختلف رکندا آهن. مثال طور هڪ پرچيءَ جي مٿينءَ قطار ۾ نمبر آهن. ٻه، يارنهن، ٽيهه، پنجيناليهه، ۽ اسي، ته ٻيءَ پرچيءَ جي مٿينءَ قطار ۾ ضرور انهن نمبرن مان ڪو هڪ يا ٻه ڦريل هوندا. يا مٿين قطار ٻنهي جي ساڳي هوندي ته ٻي يا ٽي قطار جو انگ ضرور ڦريل هوندو.

راند کيڏندڙ اها پرچي مقرر ٿيل قيمت ۾ وٺندو آهي. قيمت ڪيتري به رکي سگهجي ٿي، جيئن ته روپيو، ڏهه روپيا يا هتي سنگاپور جي هن ڪلب هڪ پرچيءَ جي قيمت هڪ ڊالر رکي هئي. انائونسر وچان وچان نمبر چونڊيندو ويندو. گهڻو ڪري نوانوي بلور ٿين جن تي هڪ کان نوانوي تائين نمبر ٿين. اهي بلور برنيءَ يا پيالي ۾ رکي پوءِ هڪ هڪ ڪري ان نمبر جو اعلان ڪندو آهي ۽ کيڏندڙ اهي نمبر پنهنجي پرچيءَ تان کڻيندا ويندا آهن. پوءِ جنهن جي پرچيءَ جا نمبر سڀ کان پهرين ڪٽجن، ان کي انعام ملندو آهي.

ڪڏهن ڪڏهن ته هڪ وڏو انعام سڀ نمبر ڪٽجڻ تي هوندو آهي ۽ ان کان علاوه ٻه ٽي ننڍا انعام پڻ رکيا ويندا آهن. جيئن ته جنهن جي پهرين مٿين نمبرن جي قطار ڪٽجي، يا جنهن جا بارڊر وارا نمبر ڪٽجن، وغيره وغيره. پوءِ هڪ راند بعد وري کيڏڻ لاءِ ٻيون پرچيون وٺيون آهن. ڪوچاهي ته هڪ کان وڌيڪ پرچيون به خريد ڪري سگهجي ٿو، بشرطيڪ ان ۾ ايتري ڦڙتي هجي جو هڪ ئي وقت سڀني پرچين جا نمبر جانچي ۽ کائي سگهجي.

جهاز تي اڪثر ائين ڪندا هئاسين ته هر راند ۾ جيتريون پرچيون جو وڪرو ٿيندو هو، انهن پئسن جو چوٿون حصو رکي باقي پئسا انعام ۾ هلائبا هئا. پوءِ آخري راند ۾، هر دفعي جي راند مان بچيل پئسا به ملائي تمام وڏو انعام ڪري رکيو ويندو هو. جيڪو اڪثر ڪري SnowBall سڏبو آهي يا جنڪ _ پات. خير ههڙن ڪلبن ۾ ته هر راند مان هوٽل جو به حصو ڪڍيو ويندو آهي. بس پوءِ جنهن هاريون ان جا ٻه چار ڊالر ويا، پر جنهن کي انعام مليو، ان جو عيش ٿي ويو. هوٽل وارن جو ان فائدي کان علاوه شراب ۽ شربت جو وڪرو پڻ ٿيو.

اسان جنهن وقت اچي ويٺا سين ان وقت تمام وڏي انعام سنو بال جي آخري راند هلي رهي هئي ۽ اسان ڪيڏندڙن جي چهرن جا تاثرات پڙهندا رهيا سين ته ڪير ڪير ڪٿڻ تي آهي. ڪي چيني هئا، ڪي ملئي، ڪي يورپين جهازي هئا، ته ڪي انڊونيشي ۽ انڊين پاڪستاني، ۽ سندن هتي جون چيني ملئي ۽ تامل نابو گرل فرينڊس هيون. هڪ همراهه ته بلڪل پاڪستاني انجنيئر جميل جهڙو لڳي رهيو هو. پاڪستان کان ملائيشيا بدلي ٿيڻ کان اڳ خالد جميل نالي هڪ سيڪنڊ انجنيئر امتحان لاءِ مون وٽ مٿين ڪاليج ۾ E.K (انجنيئرنگ) پڙهڻ آيو هو. آصف ڪي چيم يار ڏس ته سهي بلڪل هو بهو خالد جميل جهڙو پيو لڳي. اڃا مهينو ڏيڍ ڪراچي ڇڏڻ وقت مليو هو. سندس امتحان ٿيڻ ۾ اڃا ٿي مهينا دير هئي. ذوالفقار ڪي ٻڌايم ته سامهون جيڪو ڪارن ڪپڙن ۽ گچيءَ ۾ سوني تار وارو چيني چوڪريءَ سان گڏ ويٺو آهي. ان جي شڪل منهنجي هڪ شاگرد خالد جميل سان ڪافي ملي ٿي. ان ئي وقت هن بيئر جو ڍڪ پي اسان ڏي نهاريو. ذوالفقار يڪدم چيو پراين ماڻهن ڪي ويٺا گهوري ڏسون اڃا پوءِ نه ٿي پوي. ۽ اسان يڪدم ڪٿي ٻئي پاسي منهن ڪيو. هال ۾ چوڌاري ويٺل پنهنجين پرچين تي ڪنڌ جهڪائي اعلان ٿيل نمبر ڪٿي رهيا هئا.

”ٽوفٽ ليڊيز _ Tow Fat Ladies نمبرناسي“ دخل تي بيٺل همراه اعلان ڪيو ۽ جن جي پرچين ۾ 88 جو انگ هو انهن ڪٿيو. ان بعد ٻين نمبرن جو اعلان ٿيو.
 ”سيلرس ليگ _ Sailors _ legs نمبر يار هون.“
 ”لڪي فار سم Lucky for Some نمبرستون.“
 ”Un Lucky نمبر ٿرٿين _ تير هون ۽ نمبر ٽين _ ڊائوننگ اسٽريٽ“

مڙسي منجهس نه، ڏوهه ڪنوار جو

هال مان ڪنهن رڙ ڪري چيو ”هائوس“ معنيٰ هن جي پرچيءَ جا سڀ نمبر ڪٽجي ويا. هو پنهنجي پرچي ڪٿي دخل تي پهتو. اٺائونسر ان جا نمبر چيڪ ڪيا ۽ کيس انعام ڏنو ۽ راند ختم ٿي. پوءِ سڀ ڪپڙا ڇنڊي اٿي ڪڙا ٿيا. هڪ دفعو وري مون خالد جميل سان ملندڙ همراهه ڪي ٿيڏي اک سان ڏٺو، جيڪو پڻ لڳاتار اسان ڏانهن نھاري رهيو هو. ايتري ۾ ذوالفقار جي ٽڪن ۽ ماڻهن جي پيهه پيهان ۾ اچي ٻاهر نڪتاسين

جيئن ئي ٻاهر پهتاسين ته رسيشن وٽ ٻي در کان آيل خالد جميل جهڙي همراهه اچي اڙدوءَ ۾ ڪيڪاريو ڪلي چيو مانس؛ ”ميان اسان به چئون ته بلڪل جميل جهڙو هتي ڪٿان اچي ويو؟“
 ”سر! مان ته توهان کي پهرين سڃاڻي ويس جيتوڻيڪ ٿورو شڪ ضرور ٿيم ته توهان ملائيشيا ۾ رهيل هتي سنگاپور ۾ ڪيئن؟“

”بس گهر لاءِ ڪجهه سامان وٺو هو. ملائيشيا ۾ شيون منهنجيون آهن. ڏياريءَ جي موڪل هني سو هيڏانهن سنگاپور هليا آياسين. تون ڪر خبر؟“

”بس سر امتحان ڏنم پهرين دفعي ئي سڀ سبجڪٽ پاس ڪري ويم. ان بعد سوچيم ته رهڻو ته هونئي سمند تي آهي، پوءِ چونه ڪنهن اهڙي جهاز ران ڪمپنيءَ جا جهاز هلائجن جيڪا گهڻو پگهار ڏئي پوءِ ڪٿي ان ڪمپنيءَ جا ڪهڙا به جهاز هجن، ڪهڙي به ملڪ ويندا هجن ۽ جهاز تي رهڻ جون حالتون ڪهڙيون به هجن. پنهنجي ملڪ جي ڪمپنيءَ کي جهازن جي مقابلي ۾ انجنيئر ايترا ته گهڻا ٿي ويا آهن، جو پاس ڪيل عهدي کان به رٽائون هيٺ نوڪري ٿا ڏين. يعني سيڪنڊ انجنيئر جو امتحان پاس ڪرڻ کان پوءِ مون کي فورٽ انجنيئر ٿا رکن ۽ پگهار به ايترو گهڻو نه آهي. اهو سو فائدو ضرور آهي _ ۽ هڪ خيال کان وڏو فائدو آهي ته پنهنجي ملڪ جي جهاز ران ڪمپنيءَ کي نوان ۽ سٺا جهاز آهن. عملو گهڻو آهي ان ڪري ڪم جو آرام آهي. ان کان علاوه هر سفر (Voyage) بعد جهاز پنهنجي ملڪ اچي ٿو، سو هڪ ته ماڻهو ماڻهن مٿن سان مليو تازو ٿيو وڃي ۽ ٻيو پنهنجي لاءِ پڻ ٿي وي،

فرج، واشنگ مشين جهڙي ڳري خريداري ڪري سگهي ٿو. پر ائون اڪيلو سرآهيان، اهو سوچي ولايتي جهاز ران ڪمپني اختيار ڪئي اٿم تازو گوگل صاحب جي جهاز ران ڪمپنيءَ ”گلفايسٽ“ جي هڪ جهاز تي سيڪنڊ انجنيئر جي ضرورت هئي، سو اشتهار ڏسي مون اپلاءِ ڪيو ۽ هنن مون کي هوائي جهاز جي ٽڪيٽ ڏيئي سنگاپور موڪليو آهي. ڪالهه کان هتي هن ڪلب ۾ رهيل آهيان. جنهن جو بندوبست ايئرپورٽ تي پهچڻ سان گوگل صاحب جي هتي جي آفيس وارن ڪرايو آهي. جنهن جهاز تي مونڪي رکيو اٿن اهو پرينءَ يا اارينءَ بئڪاڪ کان هتي پهچڻو آهي.“

منهنجي خيال ۾ ته سٺو ڪيئي، پنهنجي ملڪ جي ڪمپني به اهو ئي چاهي ٿي ته هن وقت پلي ڪجهه انجنيئر ۽ نيويگيٽر ٻاهر هليا وڃن، جيئن بار هلڪو رهي، ”مون چيو مانس.

”پر سائين مون ٻڌو آهي ته جيڪو جهاز مون کي ملي رهيو آهي، اهو جهاز تمام پراڻو آهي. سندس انجڻ ۾ چڱا خاصا نقص آهن.“ خالد جميل اداسيءَ مان چيو. سندس اهو خوف ليا پائي رهيو هو جيڪو ننڍي نيٽي ڪنوار جي چهري تي اڻ ڏنل پوڙهي گهٽ سان پرڻجي وڃڻ تي هوندو آهي. اهو خوف ڌارئين ملڪ جي جهاز تي ته ڇا، پر پنهنجي ملڪ جي هڪ جهاز کان ٻئي جهاز تي ويندي وقت به ٿيندو آهي ته خبر ناهي ٻئي جهاز جو ماحول ڪيئن هوندو، ماني ڪيئن هوندي، ڪهڙن ملڪن ۽ موسمن ۾ سفر ڪندو ويتر جي پراڻو جهاز آهي، ته انجنيئر لاءِ هيڪانڊو وڌيڪ خوف ته آيا ان جهاز جي انجڻ ۾ ٿورا نقص آهن يا گهڻا. اوزار گڻل اٿس يا منجهس اڃا ڪڙ ٽيل آهي، ائين نه ٿئي ته سپان هلي ”پنهنجي مڙسيءَ سان نه“ پر ڪمپني اوڙو پاڙو چوي ته ٿوهه انجنيئر/ڪنوار جو وغيره وغيره.

وڏي پارت پنهنجا لڇڻ آهن

”مڙيئي خير آهي يار. تو جهڙي محنتي ۽ نوجوان انجنيئر کي اهي ڳالهيو هرگز سوچڻ نه ڪين. ڏينهن رات محنت ڪري سندس نقص دور ڪري ڇڏجانئس. پوءِ آرام ئي آرام اٿئي.“ مون کيس دلداري ڏيندي چيو ”خير اٿئي انجنيئر جڏهن جونيئر هجي ته هن کي گهڻي کان گهڻو ڪم ڪرڻ ڪپي، جيئن هڪ ته هر قسم جو ڪم سکي وٺي ۽ ٻيو ته هڏ پور هڻي تي هري وڃيس. پوءِ آخر ۾ جهاز جو چيف انجنيئر ٿي جيڪو به جهاز مليو ته مزو آهي _ جيڪڏهن نئون جهاز بنانقص جي مليو ته به آرام جي ننڊ، پر جيڪڏهن پراڻو جهاز گڻل پينل مليو ته به هن لاءِ مڙيئي خير آهي. جو هن کي هر ڪم اچي ٿو. وچ سمنڊ تي اوچتو جهاز بيهي رهيو ته به هن جي دل بهادر آهي جو هر مسئلي کي منهن ڏيڻ سکيو آهي. وچ سمنڊ تي ڪوبه ڪناري جو مستري يا انجنيئر مدد لاءِ نه ايندو. جهاز جي انجنيئرن کي ئي هر خرابي دور ڪرڻي پوي ٿي. ۽ جڏهن ڪنهن به انجنيئر کان انجڻ صحيح نه ٿي ٿئي ته آخر ۾ چيف انجنيئر وٽ پهچڻ ٿا ته هاڻ ڪم زور آهي، تون سڀ کان پراڻو ۽ وڏو انجنيئر (مستري) آهين مٽرڪو پانو ڪڍي هلي انجڻ کي منهن ڏي ته جهاز سامونڊي ڪن مان نڪري، نه ته سڀ ٿا مرون. پوءِ جيڪڏهن چيف انجنيئر جو ننڍي هوندي کان ڪم ٿيل آهي ته ڪتابي علم ۽ تجربي جي آڌار تي وڏي اعتماد ۽ رعب سان اٿي انجڻ جو اهو پرزو ناهي عزت ماڻي ٿو ٻي صورت ۾ ڳلا ڪڍائي ٿو.“ منهنجيون اهي ڳالهيون ٻڌي خالد جميل مرڪڻ لڳو. اتي سندس پر ۾ ٿي چڻا ٻيا به اچي بيٺا جن جو پاڻ تعارف ڪرايائين ته هي به ساڳي جهاز لاءِ آيل آهن. ٻه چڻا رحيم يار خان جا هئا ۽ ۽ خلاصي طور جهاز ڀرتي ڪرڻ آيا هئا ۽ هڪ مدراس (هندستان) جو چيف آفيسر هو.

”گوگل صاحب جا هي جهاز هانگ ڪانگ ۾ رجسٽر ٿيل آهن،“ خالد جميل ٻڌايو، ۽ ”اسٽاف گهڻي ڀاڱي انڊيا، پاڪستان، فلپين، مالديپ، ٻيٽ سريلنڪا ۽ بنگلاديش جو اٿس.“

”هامونڪي خبر آهي.“ مون ٻڌايو مانس.

”منهنجا پڻ ٿي چار ڪلاسي دوست ڪافي عرصي کان گوگل ڪمپنيءَ ۾ آهن ۽ خوش آهن. هڪ ته توهان جي جهاز جي مرمت مٿان سپرنٽينڊنٽ انجنيئر راشد ڪاظمي آهي. جتي به جهاز خراب ٿيندو

آهي ته هانگ کانگ کان اوڏانهن هوائي جهاز رستي پهچي ويندو آهي، جيئن ان جي مرمت بابت فيصلو ڪري سگهجي. ٻيو ڪلاسي قيصر اصغر هانگ کانگ آفيس ۾ چيف انجنيئر آهي. ۽ هڪ چيف انجنيئر اڄڪلهه ڏکڻ ڪوريا ۾ آهي، جتي توهان جي شپنگ ڪمپنيءَ جا نوان جهاز ٺهي رهيا آهن ۽ هو انهن جي نظر سانءَ تي مقرر ٿيل آهي.“

”سائين انهن کي منهنجي ڀارت ڪرڻ جي ضرورت سمجهو ٿا يا نه؟“ جميل چيو.

”جهازن جي نوڪريءَ ۾ ته خبر اٿئي ته وڏي ڀارت پنهنجا لڄڻ ۽ محنت آهي، ڪو ماڻهو ذاتي زندگيءَ ۾ ڪٿي دشمن هجي، پر جهاز جي ديوتيءَ ۾ جي هو گهڻو محنتي آهي ته اهو سڀ کان گهڻو ٿي ويندو.“

”واقعي اها ڳالهه ته آهي ۽ اهو ئي سر منهنجو اصول آهي، اميد ته توهان جا دوست جڏهن توهان سان ملندا ته منهنجي ڪم جي ضرورت تعريف ڪندا.“ خالد جميل چيو.

”اهائي تو جهڙي سٺي ماڻهوءَ ۽ لائق انجنيئر مان اميد رکي سگهجي ٿي.“ مون کي ڪانس مولايو ۽ سڀ الڳ لفظن ۾ چڙهي پنهنجن ڪمرن وارين ماڙين ڏانهن روانا ٿي ويا.

سنگاپور _ ڪارڪردگيءَ ۾ سنو بندرگاهه آهي

ڪمري ۾ اچي ڪپڙا بدلائي سمهڻ جي تياري ڪيم، مرٿينگ اينرڪنڊيشنر، ڪمري کي نه جهڙو ٿنو ڪري رهيو هو. اتي دريون کولڻ جو سوچيم. پردو ريڙهي ڏنم ته سامهون ڪيبل شپ يارڊ ۽ بندرگاهه جي زرد رنگ جي تيز سوڊيم لائينن اڪيو ٿي ڪڍيون ۽ ساڳئي وقت خط استوائِي ملڪن ۾ ڪمري جون دريون کولڻ معيٰ مچرن ۽ جيتن جٿين کي گهر ۾ گهرائڻ. پر مٿاهين ماڙ هجڻ ڪري لانگهائو جيتن به اندر جو رخ نه ٿي ڪيو. بهر حال ٻاهر جي تڪي روشني ۽ رکي رکي ڦڙين جي چاٽ اندر اچڻ ڪري وري دري بند ڪرڻي پئي. ٻئي نمبر نسخي موجب قميص لاهي فقط ڪچي ۾ سمهڻو پيو ۽ ننڊ کي اٿڻ لاءِ ريون يا هاڻي ڳڻڻ بدران سنگاپور شهر جو سوچڻ لڳس جتي گذريل ڏهن سالن کان ڪيترائي دفعا آيو هوندس. هن دفعي وقت نه هجڻ جي ڪري ڪيڏانهن به وڃڻ نه ٿي سگهيو، نه ته سنگاپور جي حڪومت سنگاپور کي ڏينهن ڏينهن اهڙو بنائيندي وڃي جو ٻار کان وٺي وڏي عمر جو ماڻهو هتي وندريل رهي ٿو _ گهمڻ ڦرڻ ۾، خريداريءَ ۾، راندين رويندين، ۽ فلمن ڊرامن ۾، مذهبي توڙي دنياوي مشغولي ۾.

سنگاپور ملڪ، ٻيٽ، شهر، يا بندرگاهه جيڪي ڪجهه به سمجهيو وڃي _ ان جي بنيادي اهميت بندرگاهه جي ڪري آهي ۽ جاگرافيائي طور اهڙي بيهڪ اٿس جو سندس ڀرسان جهازن جو تمام گهڻو لنگهه ٿئي ٿو ۽ اهڙي بيهڪ جيتوڻيڪ سلون (سريلنڪا)، عدن، پورٽ توفيق، پورٽ سعيد، لاس پاماس، ڪيب وردي ٻيٽن جي بندرگاهن جي پڻ آهي، پر سنگاپور جي حڪومت ايڏي ته ملڪ ۽ ماڻهن سان وفادار، گهڻي حد تائين ايماندار، هڏ ڏوڪي ۽ محنتي آهي، جو هنن سنگاپور کي اهڙو ته ٺاهي ڇڏيو آهي، جو اڄڪلهه سنگاپور تمام گهڻو سهڻو، مشهور ۽ امير ملڪ ٿي ويو آهي. جيتوڻيڪ ڪنهن زماني ۾ سلون، عدن جهڙن هنڌن تي وڏي لئه هوندي هئي _ گهمڻ ڦرڻ کان وٺي واپار وڙي ۽ سونهن سوپيا تائين، پر پوءِ حڪومتون ۽ انهن جا نمونا ڪجهه اهڙا ٿيندا ويا جو ان قسم جا بندرگاهه وري اڀري نه سگهيا آهن. سنگاپور جيتوڻيڪ اڄ کان ويهه سال کن اڳ تائين عدن، ڪولمبو جهڙن بندرگاهن کان گهٽ مشهور هو پر هاڻي ڏسندي ئي ڏسندي دنيا جو ٻيو نمبر مشغول ترين بندرگاهه ٿي ويو آهي. اڄ کان فقط ڏهه ٻارنهن سال کن اڳ سنگاپور ۾ چوري چڪاري ايتري ته هوندي هئي جو سرڪاري بسن تي به چئني قومي زبانن؛ چيني، انگريزي، ملئي، تامل ۾ لکيل هوندو هوته ڪيسو ڪٽرڻ وارن کان خبردار ٿجو _ جنهن جو ذڪر مون پنهنجن پهرين سفرنامن ۾ پڻ ڪيو آهي. پر هاڻي حڪومت ڏينهن ڏينهن سنگاپور کي هر لحاظ سان اهڙو ته بنائي ڇڏيو آهي جو ڌاريان ماڻهو هتي ئي سلامتي محسوس

ڪن ٿا ۽ گھمڻ لاءِ اچن ٿا. ڌاريان جهاز پڻ هتان ئي سوڊو سامان وٺڻ اچن ٿا. مثال طور اسان جي ملڪ جي جهازن جو لنگهه ته ايشيا جي ٻين به ڪيترن ئي ٻيٽن ۽ بندرگاهن وٽان ٿئي ٿو، پر ڪسٽم ۽ اميگريشن جو ڊگهو طريقو، واپارن ۽ ايجنٽن جي سستي ۽ بدامنيءَ ڪري ٻين ٻيٽن تان سڀو سامان وٺڻ کان لنوائٽو پوي ٿو، يا وري گهريل پنجن شين مان ٻه ملنديون ته ٿي غائب! مصر هيڏو سارو ملڪ آهي ۽ پر ۾ ڪيترائي تيل پيدا ڪندڙ ملڪ اٿس، پر شل نه ڪنهن شيءِ جي ضرورت پوي. تيل وٺڻ لاءِ به پريشان ٿيڻو پوندو آهي، سلون، جبوتي، ممباسا، ويندي ڪراچيءَ جهڙن بندرگاهن ۾ پاڻيءَ جا ٻه ايڏي هزار ٽن خريد ڪرڻ لاءِ جاکوڙ ڪرڻي پوي ٿي ۽ جهاز کي ترسائي ايتري دير ڪرائي وڃي ٿي جو ماڳهين ٻيڻو نقصان، يڪڏهن جهاز جا خلاصي بيمار هجڻ يا بدلي ڪرڻ لاءِ هوائي جهاز رستي ٻئي ملڪ موڪلڻو هوندو آهي ته هفتو هفتو اڏام جو بندو بست نه ٿيندو آهي ۽ اهو عرصو ترسڻ لاءِ ڪنهن چڱي هونل ۾ ڪمرو ئي نه ملندو آهي. ياکمرو ملي ويو ته هفتي اندر چوري، ڪيسو ڪٽڻ يا کاڌي ۾ زهريات ڪري بيماريءَ جهڙن وارداتن جو انديشو هوندو آهي. پر سنگاپور حڪومت ۽ عوام هر ڪم سليقي، سنائي ۽ اڇائيءَ سان اڪلائڻ جو اهڙو ته سهڻو بندوبست ڪري ڇڏيو آهي جو روزانو سوين جهازن جي اچ وڃ ٿئي ٿي. ۽ سنگاپور دنيا جو ٻيو نمبر مشغول بندرگاهه هجڻ جي باوجود به هر جهاز جي مالڪ کي ائين لڳندو جڏهن سندس جهاز ڏي خاص ڌيان ڏنو پيو وڃي ۽ جهاز جي عملي زبان تان ڪنهن ڳالهه، ڪم، مسئلي جو نالو ڪنڀو ناهي ته ان جو تدارڪ ٿيو ناهي. جهاز تان سنگاپور پهچڻ کان ٻه ڏينهن اڳ سنگاپور جي ايجنٽ کي جيئن ئي تار ڪبي آهي ته فلاڻي ڏينهن شام جو چئڻ بجي اسان جو جهاز سنگاپور جي پاڻيءَ ۾ پهچي رهيو آهي ته جواب ملندو؛ ”موسٽ ويلڪم پائيلٽ پوئين چئڻ کان توهان جو منتظر هوندو.“

”چار سو ٽن ڪچو تيل، سو ٽن ڊيزل آئل، هزار گالن ليوب آئل ۽ ٽي سو ٽن تازو پاڻي ڪڍي.“ جواب ملندو: ”بلڪل تيار ملندو.“

”هڪ جهازي سخت بيمار آهي، ان کي اسپتال ۾ داخل ڪرڻو آهي ۽ مڙني جهازين کي سندن اڏا مهيني جي پگهار هتي جي سڪي ۾ ڪڍي، ان لاءِ هيترا هزار ڊالر گهرجن، پر انهن ۾ هيترا سو جا نوٽ هيترا پنجاهه جا هيترا ڏهين، پنجين، ۽ هڪ هڪ جا هجڻ ڪپن.“ جواب ملندو؛ ”بلڪل صحيح آهي اهو به ڪم ٿي ويندو. بي فڪر ٿي هليا اچو.“

پوءِ بندرگاهه ۾ شام جو پهچڻ ڪري جيتوڻيڪ آفيسون بند هونديون پر آفيس جو ايجنٽ ڪنهن به نموني سان بئنڪ کان اسپتال تائين، جهاز جي مرمت کان اسپيئر پارٽ خريد ڪرڻ تائين جي ڪم جو بندوبست ۽ اڪلاءُ ڪرائي وٺندو. بلڪه ڪيتريون شيون ۽ مسئلا بندرگاهه ۾ پهچڻ بعد ياد ايندا يا رونما ٿيندا ته انهن جو به اڪلاءُ سنگاپوري ايجنٽ ڪرائي وٺندو.

سنگاپور ۾ گھٽن جي دلچسپي رهي ٿي

سنگاپور هڪ شهر جيڏو ٻيٽ ۽ ملڪ آهي، پر منجهس ڏهاڪو ڪن ته رڳو شپ يارڊ آهن _ جتي ننڍا وڏا جهاز ٺهڻ ۽ مرمت ٿين ٿا. موڪل واري ڏينهن تي به جهاز ۾ خرابي ٿئي ته وقت ضايع ڪرڻ بنا ڪم ضرور ڪري ڏيندا، نه ته دنيا ۾ ڪيترا ملڪ آهن جن ۾ سنگاپور جي شپ يارڊن کان وڏا ۽ پراڻا شپ يارڊ آهن، پر الله نه ڪري جي اتي جهاز خراب ٿي پوي پهرين ته وارو نه ملندو پر جي وارو ملي به ويو ته هڪ ڏينهن جي ڪم کي انگهائي ٿي ڏينهن ڪندا ۽ پوءِ اٽو اڏ چانس هوندو ته سمنڊ تي هلي ويلڊ ٿيل پليٽ وري ٽرڪي نه پوي يا مرمت ڪيل بيرنگ وري نه گرم ٿي پوي يا واٽنگ ڪيل موٽر وري نه سڙي پوي. پر سنگاپور جي حڪومت ۽ ماڻهن ملڪ ۾ ايندڙ جهازين ۽ ٽورسٽن کي ڌيان ۾ رکي، ۽ ٻين بندرگاهن جي ڪمزورين مان سبق ۽ فائدو حاصل ڪري پاڻ کي ايڏو ماڳرن ڪري ڇڏيو آهي جو پاڻ به پئسو ڪمائي سگهيا ستابا پيا ٿين ته ايندڙ ويندڙ جهازي ۽ ٽورسٽ به منجهائن خوش آهن. مثال طور؛

جهاز سان واسطو رکندڙ هر هڪ ماڻهو _ مالڪ کان وٺي جهاز جي ڪنٽن ۽ چيف انجنيئر تائين اهو چاهيندو ته سندس جهاز جي مرمت سنگاپور ۾ ٿئي، جهاز جو سيدو سامان ۽ تيل پاڻي سنگاپور ۾ ورتو وڃي ان ڪري ڪڏهن ٻئي ملڪ وٽان لنگهندي جهاز کي ڪو مسئلو درپيش ايندو ته، جهازران ڪمپنيءَ جي هيڊ آفيس وارا يڪدم ٽيلڪس ذريعي جهاز وارن کان اهو پڇندا ته اڳيان سنگاپور تائين ڏکيو سگهو پهچي سگهيو ته اتان وڃي مرمت ڪرايو ۽ تيل پاڻي به اتان ئي کڻو.

جهاز کان علاوه جهازين ۽ ٻين مسافرن لاءِ به سنگاپور ۾ مزو آهي جو سنگاپور ۾ هر هڪ جي پسند جي هر هڪ شيءِ ملي ٿي ۽ گهٽ ڊيوٽيءَ ڪري چڱي سستي آهي. اها ٻي ڳالهه آهي ته گهڻي ڪپٽ ڪري دڪاندار ساڳيو فائڊو بلڪه وڌيڪ حاصل ڪيو وڃي. پر خريدار لاءِ مزو ٿيو جو هن کي سنگاپور ۾ هر شيءِ سستي پوي ٿي.

ڪو خريداريءَ ۾ دلچسپي نٿو رکي ته هن جي وندر لاءِ سنگاپور ۾ ٻيون ڪيتريون ئي شيون آهن. مندر مسجدن کان وٺي لئبرريون، جماعت خانا (ڪميونٽي سينٽر) آهن. شراب خانا، بار ۽ ٻين کان وٺي مساج گهر، ناچ گاني جا گهر ۽ ٻيا عياشيءَ جا اڏا آهن. وڏن وڏن اميرن، شهزادن ۽ عرب پتي عربن جي سڪون ۽ خاموشيءَ ۾ ننڊون ڪرڻ لاءِ شهر جي گوڙ گمسان اندر مانيٽيون هونئون آهن. جن جي ڪمري جي روزانا مساوا هزارين روپيا آهي _ جيئن ته ڊائسنٽي هوٽل، مينگ ڪورٽ هوٽل، فونڪس، رئفلس، حيات ريجنسي، پينشولا هوٽل وغيره.

ان کان علاوه هتي جي حڪومت ٻارن توڙي وڏن لاءِ صحتمند وندر ۽ سٺو وقت گذارڻ لاءِ چڙيا گهر، پڪين جا پارڪ، مانگرچن جا تالاب ۽ ڪيبل ڪار جهڙيون شيون اهڙي ته سهڻي نموني سان ٺاهي ڇڏيون آهن، جو سنگاپور ۾ جنهن کي به وقت ملي ٿو، اهو اوڏانهن پڇي ٿو. انهن مان ڪجهه شيون هتي مختصر طور بيان ڪرڻ بي مقصد نه ٿيندو، جيئن هيڏانهن ايندڙ يا نه ايندڙ کي ٿوري ڄاڻ رهي.

هونءَ ته سنگاپور جو سڄو ٻيٽ هالا يا ميهڙ تعلقي جيترو مس ٿيندو ۽ سڄو ٻيٽ هڪ ئي شهر سنگاپور آهي. پر حڪومت سنگاپور جي شهر/ٻيٽ جي مختلف هنڌن کي سڃاڻڻ جي خيال کان ڪيس نئين نئين حصن ۾ ورهايو آهي ۽ هر حصي ۾ چڱا خاصا شاپنگ سينٽر، ماڻهن جي رهائش لاءِ تمام گهڻا ”گهڻ ماڙ“ فلٽ، ڪميونٽي سينٽر، اسڪول، اسپتالون، راندين جا ميدان ۽ پارڪ ٺهرائي ڇڏيا آهن. جيئن هر هڪ جون گهرجون پنهنجي ئي رهائش واري حصي ۾ پوريون ٿي سگهن. اهڙيءَ طرح ملڪ جي آدم شماري سڄي ملڪ ۾ ٽڙيل پڪڙيل رهي ۽ سڀ هڪ هنڌ رئفلس اسڪوائر، ڪلفرڊ پيٽر، واري علائقي ۾ گهٽ ٿي نه رهي. مثال طور؛ ڪراچيءَ ۾ ڪورٽن کان وٺي بئنڪن، انشورنس ڪمپنين ۽ پوليس جي هيڊ آفيس، ميونسپالٽي، بندرگاهه، جنرل پوسٽ آفيس، وڌاڪاليج، جنرل ٽيليفونون، ۽ تار گهر وغيره هڪ ئي هنڌ هجڻ ڪري، ڪراچيءَ جي سڄي شهر جو لوڊ فقط بندرگاهه ميڪلو روڊ وارن حصن تي آهي.

سنگاپور جا مختلف علائقا

هاڻ مڙي جيڪي نوان علائقا، گلشن اقبال، نارٿ ناظم آباد، ڊفينس سوسائٽي ٿيا آهن، انهن ۾ ڪجهه ڪجهه سهولتون ۽ رهندڙ جي گهرج مطابق ڪجهه شيون ٺاهيون ويون آهن. سو هتي سنگاپور کي مختلف حصن ۾ ورهائي هر حصي ۾ نئين ڪالوني ۽ ان جي ضرورت پئاندر شيون ٺاهيون ويون آهن. سنگاپور جي سرڪار اهي نوان علائقا يا بستيون ڪجهه اهڙي اسٽائل ۾ ٺهرايون آهن، جيئن ڪراچيءَ جي شهر ۾ آغاخان (اسماعيلين) جا فلٽس؛ ڪريم آباد، نظاري، حسين آباد وغيره ۾ آهن. اهي هميشه شهر کان پري جتي اڃا آبادي نه هجي اڏاوت ڪري رهڻ شروع ڪندا آهن. پهرين ڪراچي جڏهن ناظم آباد ۽ لالو ڪيٽ تائين هئي ان وقت اڄ جو نارٿ ناظم آباد ۽ ڪريم آباد وارو علائقو ويران هو. آغاخانين

اتي پٽ وٺي پنهنجن ماڻهن لاءِ ڪئين فليٽن واريون عمارتون ۽ دڪان ٺهرائي رهڻ شروع ڪيو، هڪ جماعت خانو، اسپتال ۽ ڪميونٽي سينٽر پڻ، نتيجي ۾ اهي هنڌ هڪدم آباد ٿي ويا ۽ پوءِ انهن کي ڏسي ان علائقي ۾ ٻيا ماڻهو به رهڻ لڳا ۽ ڏسندي ئي ڏسندي ڪراچي شهر اندر اهي علائقا هاڻ ننڍا شهر ٿي ويا آهن ۽ ڪراچي جيڪا شروع ۾ فقط ڪياماڙي، چاڪيوڙهه، ڪارادر، مينادر، ۽ بولٽن مارڪيٽ هئي، سا هاڻ وڃي سپر هاءِ وي سان لڳي آهي _ يعني وڃي ٿي حيدرآباد جي ويجهو ٿيندي. اهڙي طرح اصل سنگاپور شهر فقط ڏکڻ وارو سمنڊ جو پاسو آهي جنهن ۾ آرچرڊ روڊ کان وٺي هاءِ اسٽريٽ، رنفلس اسڪائر، سرنگون روڊ جو ڪجهه ڏاکڻو حصو، شينٽن وي ڪلفرڊيئر وغيره اچن ٿا. باقي ٻيٽ جو اتراهون حصو جيڪو اڳيان وڃي ملائيشيا جي سرزمين پُل (Cause _ Way) ذريعي ملي ٿو سو جهنگل، ٽڪرين ۽ دلڊل سان ڀريل هو. هاڻ ويجهڙائيءَ وارن سالن ۾ حڪومت هن ٻيٽ جي هڪ هڪ ٽڪر کي صحيح ڪرائي ان تي پنهنجي (سرڪاري) خرچ سان هزارين فليٽ ٺهرائي هر بي گهر سنگاپوريءَ کي تمام گهٽ قسطن تي رهائش لاءِ آڇ ڪئي آهي. اها قسط چئن مسواڙ وانگر ٿي ۽ فليٽ جي قيمت جيترا پئسا پورا ٿيڻ تي اهو فليٽ ان حوالي. فليٽن جي هيٺ يا پر ۾ دڪان، اسڪول، اسپتالون، ڪميونٽي سينٽر، وغيره پڻ سرڪار ٺهرائي ڇڏيا آهن جيئن اتي جا رهاڪو ضروري ۽ روزمره جي گهرجن لاءِ پري وڃڻ بدران اتي ئي پوريون ڪري وٺن. ساڳي وقت پراڻي شهر _ يا ڪٿي چئجي ته شروعاتي شهر واري حصي سان ڳنڍڻ لاءِ رستن جوڙڻ ڄار وڇائي ڇڏيو آهي جيئن ڪنهن کي اصلي شهر واري حصي ۾ وڃڻو به پوي ته وقت ضايع نه ٿئي، جو سنگاپورين جو اهو Moto آهي ته وقت پئسو آهي، سو پئسي وانگر وقت کي هر گز اجايو نه وڃائي.

سنگاپور جي حڪومت پنهنجن ماڻهن لاءِ جتي ٻيون سهولتون مهيا ڪيون آهن، اتي هر علائقي جي ماڻهن جي مذهب ۽ زبان جو پڻ خيال رکيو آهي ايتري قدر جو هر علائقي ۾ جتي مسلمان گهڻا آهن، اتي خوبصورت مسجد ٺهرائي وئي آهي. ۽ جتي چيني يا هندو گهڻا آهن ته اتي انهن جو عبادت گهر _ مندر، پڪوڊا وغيره ٺهرائي ڏنو آهي. نتيجي ۾ اهي نئون اپريل بستيون ايتريون ئي ماڊرن ۽ سهولت واريون آهن جيترو شهر جو پهريون / اصلوڪو علائقو آهي.

بهر حال انگ موكيو، ووڊلنڊس، تمپين، جورونگ ٽائون، بڪٽ بانوڪ، ٽوئا پايوه، تي سون وغيره سنگاپور جون نيو بستيون / علائقا / ڪالونين / شهر Town آهن _ جتي هاڻ هر ڪو سهولت آهر شاپنگ ڪرڻ ۽ گهمڻ ڦرڻ لاءِ وڃي ٿو. ووڊلنڊس وارو حصو بلڪل ملائيشيا جي پر وارو آهي جتي ٻيهي ملائيشيا جي سرزمين ۽ آخري شهر جوهورباروءَ جون بگهيون عمارتون ڏسي سگهجن ٿيون. اتي (ووڊلنڊس ۾) ملائيشيا جا ماڻهو به اچن ٿا. هوائي جهاز رستي سنگاپور ۾ آيل مسافر گهڻو ڪري آرچرڊ روڊ، هاءِ اسٽريٽ، پيپلس پارڪ وارن پاسن ۾ شاپنگ ڪن ٿا. انڊيا، پاڪستان، يايورپ پاسي کان آيل پاڻيءَ جا جهاز ويسٽ ڪوسٽ پاسي بيهڻ ڪري جورونگ وارو حصو کين ويجهو پوي ٿو ۽ جپان، چين، ڪوريا کان ايندڙ پاڻيءَ جا جهاز گهڻو ڪري سنگاپور ۾ ايسٽ ڪوسٽ پاسي لنگر انداز ٿين ۽ انهن کي چانگي ٽائون ۽ ڪيبل وارو علائقو ويجهو ٿئي.

اڄ کان ڏهه ٻارهن سال کن اڳ چانگي هڪ ننڍڙو ڳوٺڙو هو ۽ هاڻ نه فقط چانگيءَ ۾ پر سنگاپور جي هر علائقي ۾ جديد پٿو نظر اچي ٿو. سنگاپور ۾ پهرين ٽرنفڪ جام ٿيڻ جو وڏو مسئلو رهندو هو، ٻيٽ جي اوڀر پاسي کان اولهه ڏي ايندي ويندي وچ شهر / اصلوڪي شهر مان لنگهڻو پوندو هو، جتي ٽرنفڪ جي ڪري وقت ٿي لڳو. ان مسئلي کي منهن ڏيڻ جي لاءِ سنگاپور وارن گهڻن ئي ملڪن جا عالم انجنيئر گهرايا. آخر جپانين صلاح ڏني ته سمنڊ جو ڪجهه حصو مٽيءَ سان ڀري ان مٿان سپر هاءِ وي (ايڪسپريس وي) ٺاهيا وڃن. جيئن ٽرنفڪ شهر بدران تيز رفتاريءَ سان سمنڊ مٿان ٺهيل رستي تان هلي وڃي. لکت ۾ ته اهو آسان هو پر سمنڊ کي ڪيئن پرڇي. ان لاءِ پرپاسي ۾ هڪ ٻه جبل هئا جن کي ڊاهي ان جي مٽيءَ سان سمنڊ کي پرڻو هو، پر سمنڊ کان پري هجڻ ڪري اهو ڪم

ترڪن ذريعي ته سالن جا سال ڪائي ها. ان ڪري سمنڊ ڀرڻ جي اها ترڪيب سوچي وئي ته مٽيءَ کي ترڪن بدران رٻڙ جي بگهن بيلٽن ذريعي جبل کان سمنڊ تائين آڻجي. اهو جيتوڻيڪ وڏو پروجيڪٽ هو، پر حڪومت ڏٺو ته ان مان فائدو ئي فائدو آهي سو ڪروڙها ڊالرن جي خرچ سان اهو ڪم جپانين کان مڪمل ڪرايو ويو. جتي جبل هئا اتي هاڻ لسو پٽ ڪري رهائش لاءِ وڌيڪ نوان علائقا ٺاهيا ويا آهن. ووبلنڊس جهڙن علائقن ۾ ته گهڻو جهنگل هو جنهن کي ڪٽرائي کيس ماڊرن شهر جو روپ ڏنو ويو آهي. ڪن ڪن هنڌن تي سمنڊ اندر تائين آيو ٿي. اهڙن هنڌن کي ٻاهران بند ڪرائي خوبصورت ڍنڍون ٺاهيون ويون آهن جن ۾ اڄ ڪلهه مينهن جو منو پاڻي گڏ ٿئي ٿو.

سنگاپور ۾ پڪين جو پارڪ

سنگاپور ۾ ٻارن ۽ وڏن لاءِ ڪجهه ڏسڻ جون جايون هن ريت آهن؛ جورانگ برڊپارڪ (Jurong Bird Park)؛ پچرن ۾ بند ٿيل مختلف قسمن جا جانور ۽ پڪي ته هر هڪ ملڪ جي چڙيا گهر ۾ جام آهن. پر سنگاپور جي جورانگ برڊپارڪ ۾ فقط پڪي ئي پڪي آهن. ڪي پچرن ۾ بند ته ڪي آزاد، دنيا جي چند سهڻن پارڪن مان هڪ، هي پارڪ، جورانگ ۾ احمد ابراهيم روڊ تي آهي. جورانگ سنگاپور ٻيٽ جو الهندو حصو آهي. آرچرڊ روڊ کان پارڪ تائين تنڪسي ڇهه ست ڊالر ڪن وٺي ٿي. پارڪ ۾ پڪين جو تعداد ٽي هزار ڪن چيو وڃي ٿو جيڪي چار سؤ ڪن مختلف نمونن جا آهن. پارڪ جي پڪيڙ ويهه ڪن هيڪٽر ٿيندي. پارڪ جو پٽ سڌو هجڻ بدران جبل ۽ ماڻهين وارو آهي ۽ نهايت خوبصورت وڻن، چنڊن ۽ گلڪارين سان جهنجهيو پيو آهي. منجهس ڪي پڪي وڏن پچرن ۾ آهن ته ڪي ذاتيرا طوطن جهڙا ڳرا ۽ گهٽ اڏام وارا ائين ئي وڻن جي ٿارين تي چڙيا ويا آهن. پينگوين جهڙن ڪيترن ئي ناياب پڪين کي هن پارڪ ۾ ڏسڻ جو موقعو ملي ٿو ته اهڙا پڪي فقط ”نشنل جاگرافڪ“ رسالي جي صفحن تي ڏسي سگهجن ٿا يا خواب ۾. اهڙا رنگين وڏا طوطا، جهڳڙا، اڇي، ڪارسري، رنن جا يا وري قسمن قسمن جيئرا جاگندا عقاب، باز ۽ ٻيا پهڙي پڪي گهٽ ۾ گهٽ ڪڏهن آسمان ۾ يا باغن ۾ اڏامندي مون ته نه ڏٺا آهن. (ڪنهن اهڙي پڪيءَ مون کي وات ويندي ڏٺو هجي ته اها ٻي ڳالهه آهي.) هي پارڪ ٻارن لاءِ نهايت ئي دلچسپ آهي ۽ ڪو ٻارن سان گڏ سنگاپور اچي ته ان کي هي پارڪ ضرور ڏسڻ کپي، پوءِ جي سندس دل پڪي ڏسڻ تي نه چوي ته ڀلي نه ڏسي ۽ ٻارن ٻچن کي ڇڏي ڏئي ته اڏامندڙ پڪي پيا ڏسن. پاڻ اسڪرٽن ۽ گوڏين ۾ چيني ۽ ملئي چوڪريون ويٺو ڏسي. هونءَ ٻائٽي ۽ زولاجي جي شاگردن کي هن پارڪ جا جهونا ۽ ناياب وڻ ٻوٽا پڻ پسند ايندا. پارڪ ۾ هڪ اهم شيءِ اها به آهي جو هن ۾ رات وارا پڪي پڻ آهن. يعني اهي پڪي جيڪي ڏينهن جو ته ڊنل جاين، اونداهين چرن ۽ پراڻن وڻن جي ڌارن ۾ لڪي نندون ڪن ٿا، پر سج لڏي کان پوءِ اوندهه ٿيڻ تي سندن چرپر شروع ٿئي ٿي.

مثال طور؛ چبرا، چڪور، چمڙا وغيره. انهن پڪين جا ڪيترائي نمونا هلڪي ميرانجهڙي روشنيءَ ۾ پچرن ۾ رکيا ويا آهن ۽ ڏسندڙن واري پاسي انهن پچرن اڳيان ٿلهو شيشو ڏنل آهي. جيئن ڳالهائڻ جو آواز به هنن تائين نه پهچي. هنن پڪين جو ڦوٽو ڪيڏ تي بندش آهي ڇو جو ڪئمرا جي فليش تي هو دسترپ ٿي سگهن ٿا. سج لڏي کان پوءِ جيئن ئي پارڪ بند ٿئي ٿو ته انهن پڪين جي پچرن جو بتيون باري ڏينهن ڪري ڇڏين ٿا. جيئن جو پچرن ۾ اڏا مڻ بدران هڪ هنڌ ڪنڊ پاسي ۾ سمهي رهن.

پارڪ کي بين الاقوامي ٽچ ڏيڻ لاءِ (Asean) ملڪن جي پڪين کان علاوه ٻين ملڪن جا پڪي پڻ رکيا ويا آهن. جيئن ته اچي ڪلنگيءَ وارو ڪلٿو پڪي، آسٽريلين EMU، تائيوان جو منگپائي پڪي، پيڪنگي (چيني) ابابيل، برازيلي رابن، چپاني بنتام، نيو گني جا مختلف ڪاسوري پڪي، ملئي عقاب ۽ چبرا ۽ ٽڪڻ جا پنڳن پڪي، وغيره وغيره. هڪ هنڌ ڳيرا به چڱي رهيا هئا، جن کي پاڻ بختيارپور يا بوبڪن جا ڳيرا چئي سگهون ٿا.

مون هي پارڪ گهڻو اڳ ڏٺو هو جڏهن هڪ دفعي مرمت لاءِ جهاز کي سنگاپور آندو ويو هو. تڏهن هن پارڪ جي شايد ٽڪيٽ نه هئي، پر هاڻ ٻڌجي پيو ته وڏي ماڻهوءَ جي ٽڪيٽ ساڍا ٽي ڊالر ۽ ننڍي ٻار جي ٽيڊ ڊالر کن رڪن ويٺي آهي. فوٽوءَ لاءِ ڪئميرا کڻي وڃڻ جي ڊالر يا اڌ کن پي آهي.

سنگاپوري طوطا سڪرات ۾ هئا

ڪئميرا تان ياد آيو ته هن پارڪ جو هڪ هنڌ سڄو چاريءَ سان ڀري هڪ وڏو پڇرو Walk in Aviary ٺاهيو ويو آهي جنهن ۾ ڪئين سوين وڻ پڻ اچي وڃن ٿا ۽ ماڻهن جي هلڻ لاءِ رستا ۽ پليون پڻ ٺاهيون ويون آهن. چاري به سو کن فوٽ مٿي لڳل آهي انڪري پڪي آزاديءَ سان هن وڏي پڇري منجهه اڏامي وڻن تي ويهن، بيضا لاهين ۽ ٻچا ڪن. هڪ وڏو هٿرادو هٿرادو آبشار، پاڻيءَ جو واٽر ڪورس ۽ ڍنڍ پڻ ان پڇري اندر ٺاهي ويٺي آهي جيئن پاڻيءَ جا پڪي پڻ آزادي سان ان محدود ٽڪري ۾ هلي چلي سگهن. چوڌاري وڏو گاهه ۽ گهاٽا ٻوٽا ۽ ٻوڙا پڻ آهن، جن ۾ تترن جهڙا پڪي پنهنجائي محسوس ڪري سگهن. هن وڏي پڇري Walk in Aviary ۾ پڪين جو ايڏو ته وڏو تعداد آهي (رڳو مور بيلون ئي سو کن آهن) جوجتان لنگهه رستي جي ڪپرن تي، وڻن تي، گاهن مٿان هڪ ئي وقت ڪيترن ئي قسمن جا پڪي لائينون لوندي نظر ايندا. سندن کاڌو خوراڪ ماڻهن جي لنگهڻ واري رستي ڀرسان ئي رڪن ٿا، سو لنگهڻ انهن پڪين کي بلڪل ويجهڙائيءَ کان ڏسي سگهن ٿا. پڪي به هري ويا آهن ۽ ماڻهن کي ڏسي اڏامن نٿا. سو اتي ان پڪين جي پڇري Aviary ۾ ڏنم ته هڪ آمريڪن ڪئميرا تي وڏا وڏا لينس هڻي هڪ بگهي اسٽينڊ تي ڪئميرا بيهاري تمام سنجيدگي ۽ غور سان هڪ هڪ پڪيءَ جو فوٽو ڪڍي رهيو هو. مون کي اوچتو ڏيان اچي ويو ته نه ڄاڻ هي ڪنهن رسالي جو فوٽو گرافر نه هجي. نيٺ هڪ هنڌ پارڪ جي هوٽل ۾ چانهه تي گڏ ويهڻ وقت پڇيومانس ته ڪي هاڻوڪا ڪيائين ۽ ان آمريڪن رسالي جو نالو ٻڌائي چيائين ته هن کي ان رسالي وارن نيوپارڪ کان هيڏانهن خاص ڪري ان لاءِ موڪليو آهي ته وڃي ملائيشيا، برما، انڊونيشيا ۽ ڀاپانايوگني جي جهنگلن ۾ اتي جي پڪين جا فوٽو ڪڍي اچي. سو اتي جي جهنگلن ۾ پٽڪڻ بدران هن اتي جي پڪين جو هتي فوٽو ڪڍڻ جو هي آسان طريقو ڪڍيو آهي. ”باقي ڏينهن آئون هتي هوٽل ۾ آرام ڪندس. رسالي جي ايڊيٽر يا پڙهندڙن کي ڪهڙي خبر ته هي فوٽا پڇرن ۾ رهندڙ پڪين جا آهن يا برما جي جهنگلن جا.“ هن ٻڌايو.

پڪين جو هي پارڪ ايڏو وڏو آهي جو جيڪو صبح جو جاگنگ نه ڪري آيو هجي، اهوئي ويٺو ڪڙيون هڻي. سڄي پارڪ کي ڏسڻ لاءِ پارڪ طرفان ٿرام ڪارون پڻ هلن _ جن کي ٽريڪٽر چڪين. اهي ”ٿرام ڪارون“ ڊالر جي ٽڪيٽ تي سڄي پارڪ جو سير ڪرائين.

روزانو پارڪ ۾ شام جو ٽي بجي ڌاري پڪين جو شو _ ڪليل تماشو مفت ڏيکارين، جنهن ۾ ڳرا ڳرا پڪي هارن بل Horn _ Bill جهڙا ۽ ڳاڙهن اڇن پوڙهن طوطن جهڙا ”انڪٽر پڪي“ ڪرتب ڪري ڏيکارين. مثال طور طوطن ۾ ڪو باسڪٽ بال کيڏي، ڪو توب هلائي، ڪو سائڪل جي سواري ڪري، ڪو جهنڊو چاڙهي، ڪو راکٽ ذريعي چنڊ تي مٿي وڃي واپس ٽوپ چڙهي ذريعي موٽي، ڪو ڪيبل ڪار ۾ چڙهي ڏيکاري. ٿي سگهي ٿو ته اڄڪلهه اڃا به گهڻا ۽ نوان نوان ڪرتب ڏيکاريندا هجن جو به چار سال اڳ جڏهن مون اهو شو ڏٺو هو ته ڪرتب ڪندڙ طوطن مان به چار ذري گهٽ سڪرات جي ويجهو هئا ۽ ايڏو وڏو ۽ پوڙها ٿي چڪا هئا، جو ڪائن هنن کان اڏامڻ ته ڪونه ٿي پڳو پر هلڻ کان به هلاڪ هئا.

ڪرتب ڏيکاريندڙ همراهه جي پهرين سڌ تي مجال آهي ڪو طوطو پڇري يا چڪي مان لهي اچي. پوءِ ٻئي يا ٽئي سڌ تي ”جاني“ (نر طوطي جو نالو) ۽ ”ملاڪا“ (مادي طوطيءَ جو نالو) هڪ ٻئي کي رکيل ٿڙ جي ٻن مان نڪري پهرين ٽپ ڏيئي ٿيبل تي ٿي لٿا. پوءِ ڪرتب ڪندڙ همراهه وٽ پهچڻ لاءِ اڏامڻ بدران ٻرانگون پري ”واڪ“ ڪري ٿي ويا. سو ظاهر آهي ٿي چار سال اڳ جا اهي پوڙها جاني

۽ ملاڪائون ته هيئنر تائين مرحوم ۽ مرحياتون ٿي چڪيون هونديون.
هي پارڪ صبح جو نائين کان ڇهين تائين کليل رهي ٿي ۽ سنگاپور جي بس نمبر 250 شهر کان پارڪ تائين وڃي ٿي.

سنگاپور ۾ ڪيبل ڪار جو ڪرڻ

ڪيبل ڪار منهنجي خيال ۾ اهڙي تفريح آهي، جنهن ۾ نه فقط ايشيائي ملڪن جا پر يورپ، آمريڪا، آسٽريليا جا ٿورسٽ پڻ چڙهن ٿا. ڇو ته گذريل سال انهن ڪيبل ڪارن جو رسو (Cable) ٽٽڻ ڪري، ڪيبل ڪار جا جيڪي مسافر مري ويا هئا، تن ۾ اڌ کان وڌيڪ آمريڪن ۽ آسٽريلين هئا.

ڪيبل ڪار هڪ ننڍڙي ڏولي ڇهه کن ماڻهن جي ويهڻ جيئري ٿئي ٿي، جيڪا تمام مٿي بلنديءَ تي چڪيل لوهي رسي تي هڪ هنڌ کان ٻئي هنڌ تائين گهرڪي هلي. جن ملڪن ۾ جبل ٿين ٿا اتي هڪ جبل جي چوٽيءَ کان ٻئي جبل جي چوٽيءَ تائين اهي ڪيبل ڪارون هلن. جيئن جپان ۽ سنٽرل لنڊن پاسي. پاڻ وٽ اسلام آباد ايوبيه ۾ آهي. هتي سنگاپور ۾ ڪيبل ڪار سنگاپور جي وڏي ٻيٽ کان مسافر کڻي سمند ٽپائي ٻئي پاسي سينٽو سا نالي هڪ ننڍڙي ٻيٽ تي وڃي لاهي ٿي. سنگاپور پاسي هيءَ ڪيبل ڪار مائونٽ فيبر _ فيبر جبل تان شروع ٿئي ٿي _ جيڪا سندس پهرين اسٽيشن سڏجي ٿي. اها فيبر روڊ تي آهي. شهر کان ڏهه پنڊرهن منٽن جو مفاصلو آهي ۽ ٽنڪسي جو پاڙو پنج ڇهه ڊالر ٿئي ٿو. هونءَ شهر کان ڪيتريون ئي بسون پڻ وڃن ٿيون. جيئن ته ڏهون، ويهون، ٽيهون، ايڪٽيهون ۽ هڪ سو پنجويهون نمبر بس. فيبر جبل جي چوٽيءَ تي فقط بيهي سڄي سنگاپور ٻيٽ ۽ پر پاسي سمند جو نظارو ڪرڻ ئي هڪ دل لپائيندڙ شيءِ آهي. پر ڪيبل ڪار ۾ ويهي سنٽوسا ٻيٽ تائين وڃڻ ۾ اوسي پاسي جو ٻين ننڍڙن ٻيٽن ۽ چوڌاري سمند جو نظارو غور سان ڪرڻ جو موقعو ملي ٿو. هونءَ ته سنگاپور پاڻ به هڪ ننڍڙو ٻيٽ آهي. پر سندس اوسي پاسي ان کان به ننڍا ننڍا _ ڪي ته کٽ جيڏا به، چوونجاهه ٻيٽارا آهن. ان کان علاوه ڪيبل هڪ اهڙي هنڌان به لنگهي ٿي، جنهن هيٺان سمند جو اونهو چنڊل آهي ۽ پاڻيءَ جا وڏا جهاز سنگاپور ڏي ايندا ويندا نظر اچن ٿا. ڪيبل ڪار وارو رسو جهازن جي کوهن کان گهڻو مٿي چڪيل آهي ۽ جيڪڏهن ڪنهن جهاز جا ڪوها وڏا آهن ته ان کي هن پاسي کان لنگهڻ جي اجازت نه آهي. پر گذريل سال هڪ دردناڪ حادثو ٿيو. مرمت لاءِ هڪ جهاز (Antiwetok نالي) جنهن جا پنهنجا ڪوها (Masts) هتان لنگهڻ وقت اٿاهان نه هئا، سو ڪيبل ڪار جي رسن هيٺان 1981ع ۾ لنگهي سنگاپور جي ڪيبل شپ يارڊ ۾ ويو. مرمت کان علاوه پروگرام موجب هن جهاز ۾ ڪيتريون ئي وڏيون رتوبديليون Conversion پڻ ٿيون، جيئن ئي هو ٻئي ڪارگو کان علاوه ڊرلنگ مشينون (سمند تي تيل کوٽڻ جا اوزار ۽ Rigs) پڻ کڻي سگهي بهرحال اهو ڪم ائين هو جيئن گهر جو ڪجهه حصو ڊاهي، پٽيون ۽ پٽيون مضبوط ڪري ماڙ اڏائجي. اهو ڪم ٻه سال کن هلندو رهيو ان بعد جڏهن جهاز شپ يارڊ (ورڪشاپ) مان نڪتو ته هڪ ته ان جي اوچائي ٿوري وڌيل هئي، جيڪا لهندڙ وير (Ebb) ۾ ڪيبل ڪار جي رسن کي بلڪل نه ڇهي سگهي ها، پر جهاز جنهن وقت لنگهي رهيو هو ان وقت High _ Tide وڏي وير چڙهيل هئي جنهن ڪري جهاز ڪجهه مٿي وڌي ويو ۽ سندس ڪوها ڪيبل ڪار جي رسيءَ ۾ وڇڙي پيا، جهاز جيئن جيئن اڳيان رڙهندو ويو تيئن تيئن رسو چڪبو ويو ۽ آخر گهڻو سينجڻ ڪري ويڃي پيو ۽ ست کن ڪيبل ڪارون جيڪي ان وقت هلي رهيون هيون هيٺ ڪري پيون. ڪي سمند ۾ ڪريون ته ڪي سنگاپور جي رسن ۽ گهاتن وٽن ۾ ٽڙي پڪڙي ويون. جيتوڻيڪ مدد لاءِ هڪدم فائبرگيڊ، هيلڪاپٽر، ۽ اسپيڊ لانچون پهچي ويون، پر ان هوندي به ست ماڻهن اڦٽ مري ويا ۽ تيرهن سخت زخمي ٿي پيا. هڪ ننڍو ٻار جيتوڻيڪ سمند ۾ اچي ڪريو پر هيلڪاپٽر ذريعي ان کي ٻڏڻ کان بچايو ويو.

ڪيبل ڪار جي تواريخ

جهاز جي ان غلطيءَ ۾ ڪنهن جو ٽوهه ٿي سگهي ٿو، ڪجهه چئي نه ٿو سگهجي. هڪ ماڻهوءَ يا اداري جو به ٽوهه چئي سگهجي ٿو، ته گهڻن جو به مثال طور مٿان کان وٺي ڏسجي ته پهرين ڳالهه ڪيبل ڪار جا رسا اتان لنگهائڻ ئي نه گهربا هئا. جڏهن جهاز هيٺيان لنگهن ٿا. پر ساڳئي وقت ان اداري جو به ٽوهه نه ٿو چئي سگهجي، جو آخرڪار اها ڪيبل گذريل ڏهن سالن کان پئي هلي ۽ هيٺان لنگهندڙ جهاز به خيال سان هليا پئي. ته پوءِ ٽوهه ان جهاز جي ڪيبلن جو چئي سگهجي ٿو، جنهن کي گهٽ ۾ گهٽ پنهنجي جهاز جي عضون جي ته چڱيءَ ريت پروڙ هجڻ گهرجي ته ڪهڙو ننڍو ٿي ويو آهي ۽ ڪهڙو وڏو! ساڳئي وقت پائليٽ جو ٽوهه به چئي سگهجي ٿو جيڪو ان وقت جهاز کي شپ يارڊ (ورڪشاپ) کان ٻاهر ڪڍي رهيو هو. قاعدي موجب پراڻي جهاز کي هلائڻ کان اڳ پائليٽ کي ان جهاز جي ڊيگهه، ويڪر، اونهائي، بلندي، تور ۽ انجڻ جي رفتار وغيره پڇڻ کپي ۽ پوءِ جهاز ٽپائڻ لاءِ هائوڪار ڪرڻ کپي. بندرگاهه وارن جو به ٽوهه چئي سگهجي ٿو، جنهن اهڙي جهاز کي وڏيءَ وير ۾ لنگهڻ کان منع نه ڪئي، جهاز کي چڪڻ وارن ٽگ _ بوٽ Tig _ Boats جو به ٽوهه چئي سگهجي ٿو. وغيره وغيره

بهرحال ان بعد سنگاپور وارن آئيندي جي حفاظت لاءِ جهازين توڙي بندرگاهه وارن لاءِ قاعدا قانون سخت ڪري ڇڏيا آهن. ۽ هاڻ پائليٽ اڃا به وڌيڪ پڙهيل لکيل ۽ قابل ڪٿڻ لڳا آهن، جن جو دنيا جي مختلف سمنڊن تي ڪيبلن جي عهدي تي جهاز هلائڻ جو گهڻو تجربو هجي. ان مان اسان جي هڪ ڪليگ ڪيبلن هرداس کي فائڊو ٿيو جو سنگاپور بندرگاهه جي چونڊ ۾ هو به ڪجي ويو ۽ ملائيشيا مان اسان وٽان نوڪري ڇڏي ڏنائين، اڄڪلهه هو سنگاپور ۾ رهي ٿو جتي رهڻ جو اسان مان ڪنهن کي شوق هجي يانه پر هن کي ۽ سندس زال کي تمام گهڻو هو. سنگاپور ۾ ڪيبل ڪار سسٽم جو ڪم سنٽرل لنڊن جي هڪ انجنيئر مسٽر وان رال (Von _ Roll) جي سپردگيءَ ۾ سنگاپور جي حڪومت 1973ع ۾ شروع ڪرايو ۽ پندرهن فيبروري 1974ع کان ڪيبل ڪارون هلڻ شروع ٿيون، هي رسو سنگاپور ٻيٽ کان سينتوسا ٻيٽ تائين اٽڪل ٻه ڪلو ميٽر ٿيندو. جنهن تي اٽڪل چاليهه ڪن ڪيبل ڪارون اچن وڃن ٿيون. سندن رفتار ٽي ميٽر في سيڪنڊ آهي. ۽ ايندڙ وينڊر رسيون (Cables) هڪ ٻئي کان ساڍا پنج ميٽر پري آهن. ڪيبل ڪارون (ٽولپون) اليڪٽرڪ ذريعي چڪن ٿيون ۽ هر هڪ ڪار ساڍا چار سو ڪلو وزن کڻي سگهي ٿي _ يعني ڇهن ماڻهن کان علاوه منجهس هڪ ٻه ٻار به ويهي سگهن ٿا. هونءَ ان حفاظت جو پهلو (Factor) تمام وڏو رکيو ويو آهي. ان ڪري هڪ ته انهن جي رفتار مقرر حد کان نه ٿي وڌي، نه پاڻهي رسا ٽٽي سگهن ٿا ۽ نه ئي وري ڪو ٽولي اڌ رستي تي ٽنگجي بيهي سگهي ٿي.

سينتوسا ٻيٽ گهمڻ

سينتوسا ٻيٽ ۽ سنگاپور جي وچ ۾ اڌ ڪلو ميٽر کن جو سامونڊي مفاصلو آهي ۽ فيري، ٻيڙي، لانچ ۽ ڪيبل ڪار ذريعي اتي ويهي وڃي سگهجي ٿو. سينتو ملني لفظ آهي، جنهن جي معنيٰ آهي ”سڪون“ يعني آرام ۽ سڪون جو ٻيٽ. هونءَ ته هن ٻه ميل کن ڊگهي ۽ ميل کن ويڪري ٻيٽ جي ڪا به اهميت نه هئڻ کپي _ خاص ڪري هن علائقي ۾ جتي ميلن تائين ان کان به ننڍا وڏا هزارين ٻيٽ انڊونيشيا، ملائيشيا، ۽ فلپائين تائين پکڙيا پيا آهن. پر سنگاپور وارن گهمڻ لاءِ ايل ٿورسنٽن ۽ سياحن جي وندر لاءِ هن ٻيٽ تي پڻ ڪجهه شيون ٺاهي ڇڏيون آهن، جيئن هو پنهنجي وطن وڃي ڪجهه ته پنهنجي دوستن يارن کي چئي سگهن ته اسان هي به ڏٺو هو به ڏٺو. هر شيءِ وانگر هن ٻيٽ تي گهمڻ جي به ڪافي ٽڪيٽ رکيل آهي. ۽ ايل مسافرن مان هن ملڪ جي خوب ڪمائي ٿئي ٿي. ان کان علاوه ٻيٽ تي پهچڻ لاءِ ٽڪسيءَ جو ڪرايو يا ڪيبل ٽار جي ٽڪيٽ تي خرچ ٿار ته هوٽل ۾ ڪائڻ پيئڻ تي ڌار. ڪڏهن ڪڏهن ههڙن ملڪن ۾ پئسي ڪمائڻ جا هي نمونائسي دل چاهيندي آهي ته اسان جي ملڪ ۾ خبر

ناهي چاچا ڏسڻ لاءِ پيو آهي، رڳو ڪنهن نموني سان هر شيءِ ٺاهي، جوڙي، ستاري صحيح طرح اشتهار بازي ڪئي وڃي ۽ ايل مسافرن جو امن امان جو بندوبست رکيو وڃي (جيڪا ڳالهه سڀ ۾ اهم آهي) ته اسان جو ملڪ ٿورسٽ _ انڊسٽريءَ مان ڪافي ڪمائي سگهي ٿو. سينٽوسا پيٽ تي ننڍن ۽ وڏن جي وندر لاءِ جيڪي شيون آهن. انهن مان هڪ ته مونوريل (Rail_Mono) آهي. مونوريل عام ريل گاڏيءَ جهڙي ٿئي ٿي. فرق رڳو اهو آهي ته اها ٻن پٽن (Rails) بدران هڪ ئي پٽيءَ تي هلي ٿي. هن ريل ذريعي سڄي سنٽوسا پيٽ جو سير ڪري سگهجي ٿو. ان کان علاوه هڪ گولف گرانوڊ جيڪو اسان جهڙن غريب ملڪن جي غريب ماڻهن لاءِ گهڻي اهميت نه ٿو رکي، پر يورپ جي گڏيل ملڪ جي امير ماڻهن لاءِ وڏي عياشي سمجهيو وڃي ٿو ۽ گولف راند ڪيڏڻ جا شوقين پنهنجن ملڪن ۾ پٽ (زمين) جي کوٽ سبب يا گهڻي سيءَ جي ڪري چپر جي نه ٿيڻ ڪري هن پاسي ڪهيو اچن. ويندي بروناي ملڪ جي آزاديءَ واري موقعي تي جڏهن انگلينڊ جو شهزادو چارلس برونايءَ ۾ آيو ته پاڻ سان گولف راند جو سامان به کڻي آيو. چوٽه گهڻي بارش ۽ ڪيڏڻ جي وڏي ميدان جي ڪري هي علائقا تمام گهڻو سرسبز ۽ گولف ڪيڏڻ جي لائق آهن. ٻارن يا وڏن لاءِ سائيڪلون هلائڻ يا اسڪيٽنگ ڪرڻ لاءِ تمام بگها پڪا رستا ٺهيل آهن، جيئن سائيڪلنگ جا شوقين پنهنجو شوق پورو ڪري سگهن. ان کان علاوه چوڌاري سمنڊ جا تانگهه ڪنارا هجڻ ڪري ٽرڻ، بيڙي هلائڻ يا سرفنگ جهڙا شوق پورا ڪري سگهجن ٿا. سينٽوسا پيٽ تي Wax_Museum ميٽ جا ٺهيل ٻوٽا پڻ رکيل آهن. جيئن لنڊن ۾ ميمڊم تشو جو عجائب گهر آهي. هي ان جيڏو ته نه آهي، پر مڙئي جن اهو نه ڏٺو هجي اهي هي ڏسي سڌ پوري ڪري سگهن ٿا. منجهس ٻي وڏي لڙائيءَ جون اهم شخصيتون _ خاص ڪري جپاني هوبهو ساڳين شڪلين ۽ قد بت ۾ ميٽ جا ڏيکاريل آهن. 15 مئي 1942ع تي انگريزن جپانين جي آڻ مڃي ۽ لکت پڙهت ۾ انگريزن سنگاپور جو پيٽ جپانين حوالي ڪيو هو. ان معاهدي وقت جيڪي شخصيتون ٻنهي ملڪن جون موجود هيون اهي هوبهو ان ئي حالت _ شڪلين ۽ ڪپڙن ۾ ٺهيل جي چوڌاري ڏيکاريل آهن. ان بعد هيروشيما ۽ ناگاساڪيءَ تي بم ڪرڻ بعد حالتن ٻيو رخ رکيو ۽ هاڻ جپانين کي آڻ مڃڻي پئي ۽ سنگاپور جي پيٽ مان هٿ ڪڍڻا پيا. سنگاپور وري واپس ڪرڻ ۽ آڻ مڃڻ جو اهو معاهدو 12 سيپٽمبر 1945ع ۾ سنگاپور جي سٽي هال ۾ ٿيو. ان وقت جيڪي جپاني يا اميريڪن انگريز انڊين ۽ ملئي موجود هئا، اهي هوبهو انهن شڪلين ۽ ان وقت جي ڪپڙن ۾ ڏيکاريل آهن. جڻ سڄا پڇا ماڻهو هجن ۽ ائين لڳي ٿو ته اڄ اها ئي تاريخ ۽ سال 1945ع هجي. پورا چاليهه سال اڳ جو نظارو اڄ به ڏسي سگهجي ٿو. مونوريل جي چوٿون نمبر اسٽيشن تي اهو ميٽ جو عجائب گهر آهي. ۽ اتي ئي جيت جڻين جو گهر World _ Inspectarium آهي جنهن اوسي پاسي جي ايشيائي ۽ ٻين ڪنڊن جا ڪيترائي قسمن قسمن جا جيت جڻا رکيل آهن. خاص ڪري پوپٽ گڏ ڪندڙن جي شوقينن لاءِ هتي گهڻو ڪجهه آهي.

اسان وٽ جتي ڪٿي ماتم آهي

مونوريل جي پنجين اسٽيشن وٽ فورٽ سيلوسو نالي انگريزن جي ڏينهن جو قلعو آهي، جيڪو انگريزن جو هورنار جي بچاءَ ۽ چڪاس لاءِ 1974ع ۾ ٺهرايو هو. ڏٺو وڃي ته هي شيون تواريخ جي شاگردن کي ئي مزو ڏئي سگهن ٿيون ۽ تواريخي اهميت کان منهنجي خيال ۾ ته هن کان وڌيڪ اهميت واري شيءِ ته هالا جو منزل گاهه آهي. جتي 1943ع ۾ سرچارلس نيپئر جي لشڪر نوشهري فيروز کان حيدرآباد ويندي وقت منزل ڪئي هئي ۽ پوءِ ٻئي ڏينهن حيدرآباد کان ويجهو مياڻيءَ ٻيلي وٽ ميرن جي لشڪر سان مقابلو ڪيو هئائين، جنهن ۾ هوشوءَ جهڙا پهلوان ”مرويسون پر سنڌ نه ڏيسون“ جهڙا نعرا هڻي شهيد ٿي ويا ۽ سنڌ سؤ سالن کن لاءِ انگريزن جي ور چڙهي ويئي.

ٻاهر ايندڙ هر پاڪستانيءَ کي افسوس ٿئي ٿو ته ههڙن ملڪن جي مقابلي ۾ اسان وٽ ڪيتريون ئي تواريخي شيون ۽ جايون آهن؛ مونهن جي دڙي کان وٺي ڪوئڏيجيءَ جي قلعي تائين، هڙاپا ۽ لاهور

کان وٺي اروڙهه ۽ آمريءَ تائين، پنيور ۽ ڪاهوءَ جي دڙن کان وٺي سيوهڻ ۽ نٿي جي مقبرن ۽ مسجدن تائين، پر انهن کي ايتري اهميت نه ٿي ڏني وڃي جيتري ڏيڻ ڪپي. خير اهڙيون ٻيون به ننڍيون وڏيون شيون سينتوساڀيٽ _ بلڪه ٻيٽاري تي نظر اينديون آهن. جن جي ڏسڻ تي چڱي خاصي ٽڪيٽ رکيل آهي. هڪ ميوزڪ وارو ڦوهارو به آهي جنهن جو ذڪر ڪرڻ وسري ٿو وڃيم. ان مان رات جي وقت ميوزڪ سان گڏ پاڻي اچي ٿو ۽ رنگين بتيون به ٻرن ٿيون ڪجهه پاڪستاني نوجوان، هڪ دفعي، اهو ميوزڪ وارو ڦوهارو وڏي غور سان ڏسي سنگاپور جي سونهن، ترقي ۽ ماڊرن هجڻ جي واکاڻ ڪري رهيا هئا، اهو ڏسي افسوس ۽ تعجب ٿيو ته هن ويهه ٻاويهه سالن جي نوجوانن کي ڪهڙي خير ته اڄ کان پنجويهه سال اڳ جڏهن هو اڃا ڇاوا به نه هئا ته ڪراچي ان کان به وڌيڪ صاف سٺو ۽ سهڻو شهر هو ۽ ان کان به وڌيڪ سهڻو ميوزيڪل ڦوهارو ميٽروپول هوٺل جي ڀر واري چؤنگ ۾ لڳل هو جنهن مان ميوزڪ ۽ پاڻيءَ سان گڏ مختلف رنگن جي روشني پڻ نڪتي ٿي. ان وقت سنگاپور جي ماڻهن جي ته ڇا مجال جو سنگاپور ته اڃا به Lime _ Light ۾ نه آيو هو، پر چڱا خاصا مشرقي يورپي ۽ عرب رياست جا ماڻهو اهو ڦوهارو ڏسي / ٻڌي وانڙا ٿي ويا ٿي. پر افسوس جو ان جي نه سرڪار پرگهور لهي سگهي ۽ نه اسين عوام ڦوهارو ته ڇا پر سڄو ڪراچي ڏينهن ڏينهن ماڊرن ٿيڻ بدران ڊاهه ڊوهه ۽ مسئلن جو شهر ٿيندو وڃي. اڄ ان چوڪ تي ان کان ڪا به وڏي ۽ جديد شيءِ هجڻ بدران پراڻي بئل ميوزيڪل فائونٽين (ڦوهاري) جون بچيل ڪٽ لڳل به شيون ماتم ڪري رهيون آهن. اسان وٽ جتي ڪٿي خوشي ۽ سونهن بدران ماتم آهي.

سنگاپور جو زولا جيڪل گارڊن

سنگاپور ۾ چڙيا گهر پڻ گهمڻ وٽان شيءِ آهي ۽ نه فقط سنگاپور ۾ پر ملائيشيا ۾ پڻ ان چڙيا گهر جي هاڪ آهي. سنگاپور جي پرواري ملائيشي علائقن مان ماڻهو خاص چڙيا گهر ڏسڻ لاءِ سنگاپور ۾ اچن ٿا. کيس سڄي ايشيا جو سهڻو چڙيا گهر ته چئي نه ٿو سگهجي پر ائين ڪولمبو وارو هن کان زور آهي. پر تڏهن به ڏٺو وڃي ته هي به گهٽ ناهي ۽ اٽڪل ٽيهه هيڪٽرن (ٻاهتر ايڪڙن) ۾ پڪڙيل آهي. جنهن ۾ ڪيترن ئي قسمن جا جانور آهن. روزانو جانورن جو شو پڻ ڏيکاريو وڃي ٿو جنهن ۾ اورانگ اتان (ماڻهوءَ سان تمام گهڻو ملندڙ پولڙا) هاڻي، نانگ ۽ لڙا اهم ڪردار ادا ڪن ٿا. سنگاپور جو هي چڙيا گهر منڊائي روڊ تي آهي ۽ شهر کان بسون ۽ ٽيڪسيون جام وڃن ٿيون منجهس چوڏهن سو کن جانور چيا وڃن ٿا. صبح جو ائين بچي کان شام جي ڇهين بچي تائين ڏسندڙن لاءِ کليل رهي ٿو. پکين جي پارڪ وانگر هن جي به ساڍا ٽي ڊالر ٽڪيٽ آهي. هڪ ڳالهه آهي ته سنگاپور جي چڙيا گهر توڙي پکين جي پارڪ ۾ يا ويندي ملاڪا، ڪوالا لمپور، جي چڙيا گهرن ۾ صفائيءَ جو ڏاڍو خيال رکيل آهي، ۽ جانورن جي پرگهور ۽ کاڌي خوراڪ جو پڻ تمام سٺو بندوبست آهي. خير سنگاپور ۾ ته وڏي ٽڪيٽ هجڻ ڪري ايڏي ڪمائي ٿيندي هوندي جو جانورن کي روزانو هڪ ويلو ڪنهن فائيو اسٽار هوٽل ۾ به ڪارائي سگهن ٿا. پر ملاڪا واري زو ۾ جتي ٽڪيٽ بنهه ناهي، اتي به جانورن کي سندن قد بت ۽ خوراڪ مطابق کائو ڏنو وڃي ٿو. ان ڪري چڙيا گهر جي رڪوالي / نيڪيدار سان گڏ جانور به صحتمند ۽ تندرست نظر اچن ٿا.

سنگاپور ۾ چيني ۽ جپاني باغيچا

سنگاپور جي پکين جي پارڪ ۾ هڪ ننڍڙو چيني ۽ هڪ جپاني اسٽائل جو باغيچو آهي. هنن باغيچن کي ڏسي چين ۽ جپان جي عام باغيچن جي آئيڊيا ٿي سگهي ٿي. چيني باغيچن جو نالو يو _ هو _ ايتان آهي ۽ جورانگ ڍنڍ جي هڪ تيرهن هيڪٽرن جيڏيءَ ٻيٽاريءَ تي آهي. هن باغيچي جو نمونو چين جي سنگ گهرائي جي ٺهرايل پيڪنگ جي محلات جهڙو آهي. منجهس نون قبن وارو پگودا (ٻٽن)

جو عبادت گهر)، چيني نموني جون اوطاقون ۽ اوتارا، گاڙهين ڪمانن واريون پليون ٺهيل آهن. چيني باغيچي جو نالو ”سيئي وائن“ آهي. جيڪو چيني باغيچي کان سڌ پندڙ پري آهي. هن باغيچي جو نمونو ۽ نقشو بلڪل جپان جي روايتي باغيچي جهڙو آهي. پٿر جا ٽڪيل لالئين، پاڻيءَ جي وهڪري ۾ ٿيل لسا پٿر، ڪاٺ جون پليون ۽ ڍنڍون باغيچي ۾ نظر اينديون.

مانگر مچن جو فارم

سنگاپور اچڻ سان هوٽل، ايئر پورٽ يا وڏن دڪانن تي ڪيترائي اشتهاري پنا ۽ ڪتابچا ملن ٿا جن ۾ سنگاپور جي هوٽلن، دڪانن ۽ مختلف گهمڻ جي جڳهين جي اشتهار بازي هوندي آهي. انهن ۾ ٻين شين کان علاوه (جن مان ڪجهه جو مٿي ذڪر ڪري آيو آهيان). مانگر مچن جي فارم جي پٿر واکاڻ ٿيل آهي مون پاڻ اهو ڪڏهن نه ڏٺو آهي پر هڪ دفعي منهنجا ڪجهه واقف ڪار حيدرآباد ۽ نواب شاهه کان سنگاپور گهمڻ آيا هئا. تن ڏينهن ۾ منهنجو جهاز سنگاپور ۾ هو سو ساڻن ملڻ لاءِ وڪٽوريا اسٽريٽ تي سندن رهائش واري هوٽل تائي پان Tai _ pan تي پهتس، خبر پئي ته هو صبح ساڻن اڀر سرنگون روڊ تي مانگر مچن جو فارم ڏسڻ ويا آهن. ٿوري ئي دير ڪا لائونچ ۾ انتظار ڪيو هوندم ته هي اچي نڪتا. ڪانئن مانگر مچن جي فارم جو احوال ورتم، سخت بيزاريءَ مان ورائيائون. ”ته اها اجائي تعريف! اها اهڙي ته ڪا ڳالهه آهي ئي ڪونه جنهن لاءِ ماڻهو هلي وڃي رڳو چند واڳون پاڻيءَ ۾ تڙڪي رهيا هئا. اهڙا واڳون ته منگهو پير تي به پيا توڙ پائين ۽ بنا ٽڪيٽ جي ڏسي سگهجن ٿا. هتي ته انهن جي ڏسڻ جي به ڳري ٽڪيٽ رکي اٿن. اڌ ڏينهن هڪ طرف ضايع ٿيو ته ٽڪسيءَ جو پاڙو وغيره پئي طرف.“

ڳالهه مون کي به دل سان لڳي ته واقعي ڪي ڪي شيون اهڙيون آهن جن ۾ بنهه ڪا ڪشش يا نواڻ ناهي، جيتري ان ملڪ جي حڪومت طرفان ان جي ڏسڻ لاءِ ڪيل آهي. پر بهرحال تڏهن به ماڻهو وڃيو نڪري ۽ حقيقت تائين پهچڻ کان اڳ هر ڪوئي سوچيندو ته لائي مانگر مچن جو فارم ڇاهونڊو. اهڙي ساڳيو حال مختلف ملڪن ۽ شهرن گهمڻ جو آهي. ڏهه پنڌرهن ملڪ ڏسڻ بعد هر هڪ کي اهڙي احساس ٿئي ٿو ته منجهن ڪابه نواڻ ناهي سڀ ملڪ ۽ شهر نري گهٽ هڪ جهڙا آهن. هر شهر ۾ ساڳا ريڊين، واچن، ڪيمرائن ۽ ٽي وين جا دڪان آهن. اهي ئي چڙيا گهر ۽ سينيما ٿيڙن جا اڏا، اهي ئي ايئرپورٽن ۽ هوٽلن جا نمونا، اهي ئي ٽڪل ۽ رک رکاءَ جا طريقا. سنگاپور جهڙن ملڪن مڙي پين کان ڪجهه شيون اهڙيون مختلف رکي ڇڏيون آهن، جن کي ڏسي پئسا خرچ ڪرڻ وارو ٿورسٽ پنهنجي ملڪ پهچي شرم کي پرچائڻ لاءِ پنهنجن دوستن عزيزن کي سکائڻ ۽ هرڪائڻ لاءِ چئي سگهي ته بيلي ولايت ۾ واھ جو مزو هو. مون هي به ڏٺو ته هو به ڏٺو. سسٽائي به ڏاڍي هئي. واھ جا شاپنگ جا مزا هئا. سنگاپور ۾ چڙيا گهر به ڏٺم ته مانگر مچن جو فارم به وغيره وغيره. (بيو پلاچا چوي ته هوٽلن ۽ ٽڪسين جي اجائي خرچ ماري رکيو، اجايو ويس). پر يارو هن ئي ويءَ، ويو ڪارڊ، سفرنامن جي دور ۾ سنگاپور توڙي هانگ ڪانگ يا دنيا جو ڪو ٻيو ملڪ اڄڪلهه گهمڻ ڪا اهم ڳالهه ناهي. گهر ويٺي ئي وي، تان ملڪ ملڪ جا نظارا ڏسڻ ۾ وڌيڪ تفصيلي معلومات ملي ٿي. اهو ائين جيئن ڪو خرچ ڪري اس ۾ سڙي اسٽيڊيم ۾ ڪرڪيٽ مئچ ڏسڻ کان گهر ويٺي آرام سان ٽي وي تي ڏسي.

واپاري ٿرپ تي، يا نوڪري يا ڊيوٽيءَ جي سلسلي ۾ ڪو ولايتي ملڪ ۾ اچو ٿو نڪري، ته ضرور هيڏانهن هوڏانهن ٽنگون هڻي وقت گذاري، نه ته پنهنجي خرچ تي، پنهنجو وقت وڃائي پگ ٻڌي گهران نڪرڻ نسورو ئي بيوقوفي آهي. ان کان بهتر اهو ئي مٿيون طريقو آهي _ يعني گهر ويٺي ٿڌي چانو ۾ ولايت جا نظارا ٽي ويءَ تي، يا ڦوٽو ڪارڊن ۽ رسالن ۾ ڏسي دل خوش ڪري ڇڏي. يا وري ڪو سفر نامي جو ڪوڙو سچو ڪتاب پڙهي ڇڏي. باقي جيڪڏهن ڪو توهان کي ولايت گهمڻ جي صلاح ٿو ڏئي ته اهو پڪ توهان جو همدرد يا سچڻ ناهي. هو پنهنجو وقت ۽ ٽڪا ته وڃائي آيو آهي ۽ هاڻ چاهي

ٿو ته توهان جو به خرچ ٿئي. توهان به پراين ملڪن جي ايئرپورٽ لائونچن ۾ وڃي ڏکا کائو ۽ نٿهٺ
اس يا سخت سرديءَ ۾ پڪن رستن تي ٽڪسيءَ لاءِ رڙيون ڪريو.

ڪئپٽن رشيد ابڙي سان ملاقات

بهرحال هي سڀ سنگاپور جا ڪيل تماشا _ يعني گهمڻ ڦرڻ جون جايون ۽ گهاٽ گهاٽ هيٺن هن
سفر نامي ۾ لکي چڪو آهيان. نه ته ان مهل ننڊ اٿڻ لاءِ سنگاپور جي شهر بابت ٿوري دير ضرور
سوچيو هوم. خاص ڪري سندس ماضي قريبن ۽ ان سان گڏ پنهنجي ماضي قريبن بابت پڻ، جنهن جو
ڪجهه حصو سنگاپور ۾ گذاري چڪو هوس. پوءِ خبر ناهي ڪنهن وقت اک لڳي وئي ۽ سڄي ڏينهن جي
ٿڪ ڪري يڪدم اهڙي گهاٽي ننڊ وٺي ويئي جو درتي ڪنهن جي پرپور مڪن جي آواز تي هوش نه پئي
آيو. در تي مڪن لڳڻ ۾ جڏهن بنهه ٺاپر نه آئي، ته پهرين ننڊ ۾ پوءِ اڌ سجاڳ ۽ اڌ ننڊ ۾ اهو محسوس
ڪيم ته ڪو منهنجو در زور سان ڪڙڪائي رهيو آهي. اڪيون ڪولڻ ۽ هنڌ مان اٿڻ تي دل ئي نه پئي چيو.
ائين پئي لڳو جڏهن ننڊ صفا نه ٿي هجي. گهڻي اوجاڳي وانگيان اڪيون سڙي رهيون هيون. سمجهه ۾ نه
پئي آيو ته واقعي ايترو جلد صبح ٿي ويو آهي يا ڪنهن آڏيءَ رات جو اچي اٿاريو آهي. پر اهو سڀ
ڪجهه سوچڻ جو موقعو ڪٿي جو ٻاهران ڪو در کي اصل ٿڌڻ سان پيچڻ جي موڊ ۾ هو. جلدي پئي
ٻاري اٿڻ سان وقت ڏنم ته اڃا هڪ ٿيو هو _ معنيٰ اڌ منو ڪلاڪ ڪو مس ستو هوس. ” Who کون؟
Saipa _ ؟“ انگريزيءَ سان گڏ ملئيءَ ۽ اڙڏو ۾ ٻاهران واري کان پڇيم ته ڪير آهي.

”ٽيليفون“ (تنهنجو فون) ٻاهران جواب آيو. تيسين ڪنڊي لاهي در کولي چڪو هوس. سامهون
مائوزي تنگ کان اڳ واري دور جو چين جو چرسي مهاندي وارو اٽروٽ چيني بيٺو هو. چڙ مان
چيائين؛

”هيٺ هل ٽيليفون آيو آهي.“

”دل ۾ چيم ته چاچا ڪاوڙ ته نه ڪر. هڪ ته آئيندي هتي رهڻ جي غلطي هن جنم ۾ ته نه ڪبي. ٻيو
ته اهو فون هن ويلي، هن ٺاڻي مون کي ڪير ڪندو. گهڻوشڪ ڪئپٽن ظهور ۾ هو. يا وري آصف ۽
ذوالفقار ۾ هو جيڪي ماني ڪائي ۽ ڊنر سيٽ وٺڻ لاءِ رات جو دير سان تنجم پگار وڃي رهيا هئا. ٿي
سگهي ٿو انهن سان ڪو مسئلو ٿيو هجي. باقي ٻئي ڪنهن کي ڪهڙي خبر ته اٺون سنگاپور ۾ آيل آهيان ۽
هتي رهيل آهيان. ريسپيشن تي رکيل فون ڪٿي هيلو ڪيم ته ٻئي طرف کان ظهور عالم يا آصف جو
انگريزي يا اڙڏو ۾ آواز اچڻ بدران سنڌيءَ ۾ ڪئپٽن رشيد ڳالهائي رهيو هو.

اسان جي ڳوٺ جو رشيد ابڙو جنهن جهاز جو ڪئپٽن آهي ان جي اڇڪلهه هيءَ روت آهي _ يعني
ڪراچيءَ کان جپان واري. رستي تي ايندي ويندي ڪولمبو، پينانگ، سنگاپور ۽ هانگ ڪانگ جي
بندرگاهن تي پڻ ترسن. هيٺن سندس جهاز جپان کان واپس ڪراچيءَ ڏي موٽي رهيو هو. سنگاپور مان
ڪجهه سامان ڪٽڻ ۽ ڪجهه مرمت ڪارڻ گذريل هفتي کان هو هتي ترسيل هئا. مونکي ان جي اوچتي
خبر شام جو پيپلس پارڪ ۾ پيئي هئي. جتي ان جهاز جو سيڪنڊ انجنيئر ۽ چيف آفيسر شاپنگ ڪري
رهيو هو. انهن ٻنهي جڻن ڪنهن زماني ۾ مون سان گڏ پڻ Sail ڪيو هو. کين خبر هئي ته رشيد منهنجو
ڳوٺائي آهي، سو انهن مونکي يڪدم ٻڌايو ته هن دفعي موڪلن تان جيئن ئي ڪئپٽن رشيد موٽيو ته کيس
انگلينڊ واري روت ڏيڻ بدران هن جهاز تي رکيو اٿن.

ٻه ٽي مهينا اڳ جڏهن اٺون هيڏانهن ملائيشيا اچڻ کان اڳ ڳوٺ موڪلائڻ ويو هوس ته رشيد
موڪل تي هجڻ جي ڪري اتي مليو هو. پاڻ به ڏهاڪو ڪن سال جهازن تي Sail ڪري چڪو هو ۽ هر
جهازيءَ وانگر هن جو به هاڻ پروگرام هو ته ٻارن پڄن سان گڏ جهاز ۾ هيڏانهن هوڏانهن سڄي دنيا
کي اورانگهڻ بدران هڪ هنڌ ڪناري جي نوڪري Shore job وٺي هڪ منو ٿي ويهجي. جينيوٽيڪ
ڪناري جي نوڪريءَ ۾ تڪليف يا جوکو نه هجڻ ڪري پگهار سامونڊي نوڪريءَ جي چوٿين حصي

جيترو به نه ٿو ملي، پر هڪ اهڙي عمر، حد يا حالت اچي ٿي جڏهن هر هڪ جهازي Settled زندگيءَ جي لاءِ، ٻارن جي پڙهائيءَ جي لاءِ هيڏانهن هوڏانهن آفريڪا جي ٽينڊر ۽ اتر قطب جي يخ نما سرد بندرگاهن ۾ پئڪٽ بدران هڪ هنڌ رهڻ چاهي ٿو.

هڪ اهو به سبب آهي ته مون کي جيئن ئي ملائيشيا ۾ يڪا ٿي سال رهڻ جي آفر ٿي ته هليو آيس هيڏانهن اچڻ لاءِ رشيد پڻ خيال ظاهر ڪيو هو. پر هو ٿورو ٻڌ تر ۾ هو ته ملائيشيا ملڪ، ماحول، نوڪري ۽ ماڻهو ڪيئن هوندا ۽ ان وقت مون کي به ملائيشيا جي هن نوڪريءَ جي چڱي طرح پروڙ نه هئي ته آيا ڪيتري قدر اسان لاءِ صحيح ثابت ٿي سگهي ٿي. ۽ ڪنهن حد تائين ناهي سگهجي ٿو. پر کيس چيو هوم ته اتي پهچي ڪجهه عرصي ۾ اتي جي حالتن جو جائزو وٺي توکي ان بابت سٺا ۽ خراب نقطا لکندس، جيئن انهن جي روشنيءَ ۾ پنهنجين حالتن سان پيٽ ڪري هيڏانهن اچڻ يا جهاز تي ئي Sail ڪرڻ بابت فيصلو ڪري سگهين. ملائيشيا پهچي جيڪو مون جائزو لڳايو سو منجهانيندڙ هو ۽ پلين ۽ ڪسين ڳالهين کي ساهميءَ جي مختلف پڙن ۾ وجهڻ سان ڪڏهن هي پڙ ڳرو ٿي ٿيو ته ڪڏهن هو پڙ. بهرحال اهي سموريون ڳالهيون رشيد کي لکڻ کان اڳ سندس جهاز جي نالي جي ڳولا ۾ هوس ته ڪراچي هيڊ آفيس يا هانگ ڪانگ، لنڊن، ترڪي، نيويارڪ جي ريجنل آفيسن کي لکي معلوم ڪجي ته رشيد ڪهڙي جهاز ۽ روٽ تي آهي. اڄ اوچتو اهو معلوم ڪري خوشي ٿي ته سندس جهاز فقط هن ڏور اوڀر جي روٽ تي آهي. پر بلڪل هن ئي بندرگاهه سنگاپور ۾ آهي. جتان ٿي سگهي ٿو ته ملائيشيا جي بندرگاهه پينانگ ۾ به اچي. پينانگ فاصلي ۾ ملاڪا کان 320 ميل کن ٿيندو، سنگاپور وري به ويجهو آهي ۽ ملاڪا کان 200 ميل کن مس آهي. سو پيپلس پارڪ ۾ مليل جهازين کي مون اتي جو اتي دڪاندار کان پني پور وٺي ڪئپٽن رشيد لاءِ به ٿي سئون لکي موڪليون ته ائون فلاڻي هنڌ رهيل آهيان منهنجو هي فون نمبر آهي. مون سان فون تي ڳالهائڻ يا ٻئي ڏينهن سڌو ملاڪا پهچي وڃ جيئن توکي هتي جي واسطيدار عملدارن سان به ملائي سگهان.

سو اهي جهاز جا آفيسر گهمندا ڦرندا رات جو ٻارهين بجي جڏهن جهاز تي موٽي پهتا ۽ موٽڻ وقت رشيد جي حوالي منهنجي چئي ڪيائون. رشيد ان ئي وقت مون سان ڳالهائڻ چاهيو.

هن پاسي نوڪريءَ بابت ڪجهه ڳالهيون

سائس خوش خير عافيت ڪرڻ بعد ٻڌايو مانس ته هن ملڪ (ملائيشيا) جي هن نوڪريءَ جون هي هي ڳالهيون آهن؛

- جنهن اداري سان واسطو آهي اهو تمام وڏو ادارو آهي ۽ ان ۾ نوڪري ڪرڻ جو تجربو اڳتي هلي ڪم اچي سگهي ٿو ۽ ان بعد پنهنجي ملڪ يا ٻارن ملڪن ۾ سٺي پوزيشن حاصل ڪري سگهجي ٿي.
- پگهار سعودي عرب ڪويت يا ٻين عرب يا يورپين ملڪن جهڙو گهڻو نٿا ڏين پر ايترو آهي ته هن ولايت ۾ سٺو گذارو ٿي سگهي ٿو باقي بچت ڪجهه به نه.
- ملٽري ڪنٽونمينٽ ٽائپ زندگي آهي. يعني جتي نوڪري ۽ رهائش آهي اها جڳهه ملاڪا شهر کان پر پرو آهي. هڪ پنهنجي ننڍڙي دنيا آهي جتي سخت سڪيورٽي آهي. نوڪري ڪندڙ ۽ سندن فنملين لاءِ اندر ڪلب، ڪنٽينون، راندين جا ميدان، لئبرريون، سٽنگ پول، پارڪ، جمناسٽڪ هال ۽ هوٽلون آهن. شهر جي گوڙ گهمسان کان پري هجڻ ڪري ڪن کي هيءَ سانت واري زندگي وڻي ٿي ۽ ٽن سالن جو هڪڙو مدو پورو ڪرڻ بعد ٻيو به ڪرڻ جي خواهش رکڻ ٿا. ڪن کي ته بنهه نٿي وڻي. هو سنگاپور يا آسٽريليا ۾ نوڪرين لاءِ واجهائي رهيا آهن. سو اهڙين ڳالهين لاءِ تون پاڻ ئي فيصلو ڪري سگهين ٿو.

➤ هتي ملائيشيا ۾ ڪجهه سالن کان جيتوڻيڪ سڀ اسڪول ۽ ڪاليج ملٽي زبان جا ڪري ڇڏيا آهن، پر ملاڪا شهر ۾ جيئن ته بين الاقوامي هوٽلن، ڪارخانن ۽ هن قسم جي ادارن ۾ فاريئر ڪم ڪن ٿا سو

- انهن لاء هڪ انگريزي اسڪول جو پڻ بندوبست آهي.
- اسڪول جي في جيتوڻيڪ قاعدي موجب اڌ ٻارن جي مائٽن کي ۽ اڌ اداري کي پرڻي آهي. پر اڃا تائين سڄي في ادارو ئي پري پيو. ويندي اسڪول تائين ٻار چڙهي اچڻ ۽ وٺي وڃڻ لاءِ بس رکي آهي.
 - ملائيشيا جا ماڻهو محبتي ۽ سادا سڀا جهڙا آهن. ان ڪري هتي رهڻ ۾ اهو سکون آهي. جيڪو اڄڪلهه دنيا جي فقط ايڪڙ بيڪڙ ملڪن؛ جپان، سئڊين، ناروي، چين ۽ ڪجهه سوشلسٽ ملڪن ۾ وڃي رهيو آهي.
 - ملائيشيا مسلمانن جو ملڪ آهي ۽ هر هنڌ حلال شي ملي ٿي، سو هتي اهي ڏکيائون نه آهن جيڪي آمريڪا، جپان يا روس جهڙن ملڪن ۾ نوڪري ڪندي درپيش اچن ٿيون _ يعني حلال گوشت به ڪجهه شهرن جي ڪن خاص دڪانن تان ملي يا وري ملڪي ايمبسيءَ جي معرفت.
 - ملائيشيا ۾ نماز روزي ويندي ٻارن کي قرآن شريف سيکارڻ ۽ پڙهائڻ جو ڳوٺ ڳوٺ / ڪمپونگ ڪمپونگ ۾ بندوبست آهي.
 - ملائيشيا ۾ پاڪستانين جي چڱي گهڻي عزت آهي، جو اڃا تائين هتي ڪنهن ورلي پاڪستانيءَ چوري چڪاري، چرس، جهڳڙي، ڦڏي يا بناويزا پاسپورٽ جي اچڻ جهڙو جڏو ڪم ڪيو هوندو _ جنهن کان انگلينڊ آمريڪا يا عرب ملڪن ۾ اسان لاءِ دانهن آهي ۽ اتي جو ماڻهو اسان مان هر هڪ کي شڪي نگاهه سان ڏسي ٿو. ان ڪري اهڙن ملڪن ۾ هڪ حساس ماڻهوءَ لاءِ رهڻ ڏکيو ٿيو پوي.
 - ملائيشيا ۾ موڪلون هر سال نه ٿيون ملن، پر ٽن ٽن سالن بعد ڏين ٿا. اهو مدو پورو ڪرڻ تي پگهار سان گڏ ٽن مينهن جي موڪل ڏين ٿا ۽ سڄي فيمليءَ جي اوت موت جي ٽڪيٽ پڻ.
 - انهن موڪلن کان سواءِ سال ۾ پندرهن ڏينهن آرام ڪرڻ يا ملائيشيا گهمڻ ڦرڻ لاءِ موڪل ڏين ٿا. اهو دستور هن پاسي جي سڀني ملڪن؛ سنگاپور، برونائي، پاپئانويگني ۽ انڊونيشيا وغيره ۾ ساڳيو آهي. هن پاسي هر سال موڪل ان ڪري نه ٿا ڏين جو هڪ ته هي ملڪ پاڪستان کان پري آهي ۽ پاڙو ڳرو آهي. (ڪراچيءَ کان جدو فقط ٻه ڪلاڪ هوائي سفر آهي پر ڪراچيءَ کان ڪوالالمپور ڇهه ڪلاڪ آهي.) ۽ ٻيو ته هتي جي زندگي عرب ملڪن وانگر بور ۽ بندش واري ناهي. ان ڪري هتي وقت جلدي گذري ٿو. هتي گهمڻ ڦرڻ ۽ چر پر جي کليل آزادي آهي. موڊ ٿئي ته ڪوالالمپور هليو وڃي يا ڪيڊاح پينانگ هليو وڃي يا پيراق. ويندي جنهن وقت دل چوي ته پر وارن ڌارين ملڪن؛ سنگاپور، يا ٿائيلينڊ، انڊونيشيا يا فلپين بس، ٽئڪسي، يا هوائي جهاز ۾ اچي وڃي سگهجي ٿو.
 - ملائيشيا دنيا جي بهترين Touroist _ Resorts مان هڪ آهي. جنهنجو چيو چيو نرالو ۽ گهمڻ وٺان آهي. خوشنصيب ماڻهو ويندي يورپ ۽ آمريڪا جي ڏورانهن هنڌن تان ڪهي ڏينهن پن جي جهلڪ لاءِ هتي اچن ٿا. ان خيال کان پاڻ ته جڻ ويٺائي هتي آهيون.
 - پر ساڳئي وقت اها ڳالهه به آهي ته ٽي سال چڱو وڏو عرصو آهي. پنهنجو اباڻو گهر، ڳوٺ ۽ وطن _ ڪهڙو به هجي، کڻي به هجي ته هر انسان کي ياد اچي ٿو. نوڪريءَ جي نوعيت به ڪجهه اهڙي آهي، جو پنهنجي خرچ تي وڃڻ لاءِ به موڪل جي اميد نه برابر سمجهڻ کپي، جو جهجهي جوابداريءَ جي ڪري هڪ ماڻهوءَ جي غير حاضري به اداري کي ڪافي نقصان رسائي ٿي ۽ سڄو ڪم درهم برهم ٿيو وڃي. ان ڪري ٽن سالن جي اندر ڪنهن کي سخت مجبوريءَ جي حالت ۾ شايد موڪل ملي ته ٻي ڳالهه آهي ۽ اهو ٽن سالن جو عرصو گذارڻ ڪنهن لاءِ سولو آهي ته ڪنهن لاءِ ڏکيو.
 - اداري طرفان سڄي فيمليءَ جي لاءِ فري ميڊيڪل ۽ انشورنس پڻ آهي.
 - ٽن سالن بعد هر ڪو آزاد آهي. وڌيڪ ٽي سال نوڪريءَ جي لاءِ ٻنهي ترين جي گڏيل رضامندي لازمي آهي _ يعني نوڪري ڪندڙ ۽ هتي جي حڪومت. جي نه ته نه. ڇو جو هونءَ ملائيشيا جي

حڪومت جي قاعدو قانون به پاڻ جهڙن ملڪن جيان آهي ته جيسين پنهنجو ماڻهو ناهي تيسين ڌارئين کي رکجي. جيئن ئي پنهنجا ماڻهو تيار / Train ٿي وڃن ته ڌارئين جي نوڪري ختم. سو هنن وٽ جيئن ئي پنهنجا ڪنپٽن، چيف انجنيئر، ۽ پائليٽ ٿيندا ته پنهنجي موڪل، سو هن نوڪريءَ ۾ اهو خوف ۽ خطرو هر وقت رهي ٿو ته ٿي سگهي ٿو ته وڌيڪ ٿي ڇهه يا ٽو سال کن نوڪري ڪرڻ جو موقعو ملي سگهي يا پهرين ئي ٽن سالن بعد هتي جي به نوڪري ختم ته پنهنجي ملڪ جي نوڪريءَ تان به هٿ ٽوٽا پون.

➤ بهر حال پهريان ٽي سال هتي نوڪري ڪرڻ ۽ پاڪستان جي نوڪري قائم رکڻ جو هڪ اهو ئي طريقو آهي ته پاڪستاني نوڪريءَ مان ٽن سالن جي موڪل N.O.C وٺي اچجي. جيئن وري واپس ساڳي نوڪريءَ ۾ لڳي سگهجي.

➤ هونءَ ملڪ جي فائدي ۾ اهو آهي ته گهڻي کان گهڻا پاڪستاني هتي اچي نوڪري ڪن ته جيئن پنهنجي ملڪ جي هنن ملڪن ۾ نمائندگي رهي ۽ ساڳي وقت اسانجي ڇڏيل جاين تي ٻيا جونيئر پرموشن حاصل ڪري سگهن. آخر انڊين، بنگلاديشي، فلپيني ۽ ساوٿ ڪورين ان کان گهٽ پگهار ۽ ٽڪين حالتن ۾ به ٻاهر نوڪري ڪن پيا.

مٿي جي سُور لاءِ سنگاپور ۾ دوا

”سو هاڻ دل ۾ سوچ ۽ پنهنجي گهر وارن سان به صلاح ڪر، جي بهتر سمجهين ته سڀاڻي پرينءَ هتان سنگاپور کان ٽئڪسي ذريعي ملاڪا هليو وڃ. ڇو جو ملاڪا پهچي نوڪريءَ لاءِ واسطيدار عملدارن سان آمهون سامهون ملندي ته نوڪري اتي جو اتي ملي ويندي، نه ته پوءِ انتظار ڪرڻو پوندو، جيسين هتي جي حڪومت پنهنجا نمائندا انٽرويو وٺڻ لاءِ پاڪستان موڪلي. جيئن اسان کي ان ڪري سال کن انتظار ڪرڻو پيو هو.“

”اسان جو دراصل پرينءَ هتان جهاز Sail پيو ڪري.“ ڪئپٽن رشيد ٻڌايو ۽ ان مونجهاري ڪري في الحال ڪو به فيصلو ڪري نه سگهيو.

”جهاز کي ڏينهن ٻن لاءِ ترسائي نه سگهندين؟“ مون پڇيو مانس.

”سوال ئي پيدا نه ٿو ٿئي. ڪلاڪ ٻه به لپٽ ڪرائي نه ٿو سگهان جو شيڊول ايڏو ٽائيم آهي. جو سنگاپور بندرگاهه واراڻي ٽڪا ڏئي ٻاهر ڪيندا ۽ هوڏانهن ڪراچيءَ به پوري وقت تي پهچڻو آهي.“ ڪئپٽن رشيد ٻڌايو.

”پوءِ ملائيشيا جي بندرگاهه پينانگ يا پورٽ ڪلانگ ۾ اچين ته اتان ملاڪا ڪار ذريعي هليو اچجانءِ.“ مون صلاح ڏني مانس.

”اهو ته سڀ صحيح آهي پر بدقسمتيءَ سان هيئر مونتندي وقت اتي ترسڻو ناهي،“ ڪئپٽن رشيد ٻڌايو. ”بس رڳو ڪولمبو ۾ ٻارنهن ڪلاڪ کن ترسي پوءِ ڪراچيءَ پهچڻو آهي.“

”پوءِ!_“ مون کي پڻ سمجهه ۾ ڪجهه نه ٿي آيو.

”آئون سڀاڻي صبح جو واندو آهيان سو ٽئڪسي ڪري ملاڪا هليو ٿو وڃان ۽ نوڪريءَ لاءِ رضامندي ڏيڪاري اچان ٿو.“ رشيد پروگرام رٿيو.

”اهو ته پاڻ سٺو آئون هتان سنگاپور کان شام ڌاري نڪرندس سو ملاڪا پهچندي رات ٿي ويندي. تون اسان جي گهر وڃي آرام ڪجانءِ. گهر جي ڪنجي گارڊ روم مان منهنجي نالي وٺجانءِ. آئون کين فون ڪري ڇڏيندس. باقي ڪمرن جون چابيون در مٿان ملندءِ. ڪاٺ پيئڻ جو ڪجهه نه ڪجهه سامان ڪچن مان ملندءِ. نوڪريءَ لاءِ ضمانت گهرن ته منهنجو ۽ آصف جو نالو ڏجانءِ.“ مون سمجهايو مانس ۽ وڌيڪ خبرون روبرو يا خط ۾ لکڻ جو پروگرام رٿي موڪلايو سين.

ٽيليفون ڪري بس ڪيم ته ان وقت سامهون ڪئپٽن ذوالفقار ۽ آصف تي نظر پئي.

”ڪريو خبر هاڻ پيا موٽو ڇا؟“ مون پڇيو مان .
 ”بس يار دير ٿي ويئي، تنجيم پگار ۾ ننڍيون وڏيون هوٽلون بند ٿي ويون هيون. پوءِ اهو شينتن وي
 ڏيئي ڪلفرڊ پيئر تان وڃي نڪتاسين، تون ڪر خبر؟“
 ”مون توهان جي ڳولا ۾ پوليس اسٽيشن فون پئي ڪيو،“ مون ورائيو مان ۽ پوءِ ڪئپٽن رشيد ابڙي
 جي فون جي خبر ٻڌايم ته هو ملائيشيا اچڻ ۾ دلچسپي رکي ٿو. اهو ٻڌي هو به خوش ٿيا ۽ وڌيڪ
 خبرون پئي ڏنيون لاءِ رڪي رات جا باقي بچيل ڀر سمهڻ لاءِ لفٽن ڏي وڌيا سين.
 ننڍ ته ايندي ايندي اکين مان وري هلي وئي هئي. ڪمري ۾ پهچي اهو محسوس ڪيم ته شام کان پيل
 مٿي ۾ سو ر اڃا جان نه ڇڏي هئي. سو وري پويان پير ڪري مٿي جي سو ر جي ڪا گوري وٺڻ جي لاءِ
 هيٺ چيني ڪلارڪ وٽ آيس جنهن هڪ ننڍڙو هٿڙو ۽ ڪتابن، چاڪليٽن ۽ سگريٽن جو پٺ هلايو پئي. ان
 وقت پاڻ مشغول هو. ڪنهن جهاز جا فلپينو جهازي سنگاپور جي ڪنهن سستي پب (شراب خاني) مان
 ٽڙندا ٽاٻڙندا دخل تي پنهنجن ڪمرن جون چابيون وٺي رهيا هئا. ان وقت آفريڪي ملڪ جا ٻه شيدي
 جهازي ٽنڪسي مان لٿا. هو سنگاپور ۾ ڪنهن بيٺل يا ڏينهن بن ۾ پهچڻ واري جهاز تي نوڪريءَ لاءِ
 پهتاهئا. ڪمرا سڀ پريل هئا سو پوڙهي چيني ڪلارڪ کين واءِ. ايم. سي. اي ۽ ٻين اهڙين رهائشي
 جڳهين ۽ هوٽلن جا نالا پئي ٻڌايا، جتي دنيا جي جهازين کي گهٽ اگهه تي رهائش ملي ٿي.
 انهن کان واندو ٿيو ته مون مٿي جي سو ر لاءِ ڪنهن گوريءَ جي گهر ڪئپٽان، اسٽرو، بسپرو،
 پئراسٽال، ساريدان، انجلين، پئناڊال، _ مون ٿي ويءَ تان وقت به وقت ٻڌل اشتهاڙي گورين جا نالا ياد
 ڪري پڇيو مانس. پر پوڙهي وٽ ڪا به اهڙي شيءِ نه هئي! اهي گوريون ته آسٽريليا کان آمريڪا جي
 شهرن تائين، وچ آفريڪا کان ڏور اوڀر جي ملڪن تائين جتي ڪٿي ملن ٿيون. ڪنڊو، ڪپرو، ڪوسن جي
 ڳوٺن کان وٺي مڪي، ميامي، ۽ مدراس شهر جي دڪانن تي به ملن ٿيون. اچي اچي هتي نه نيٺ چيو
 مانس؛ ”ڪجهه ته هوندءِ جنهن سان مٿي جو سو ر لهي _ ڪا سٺي ڦڪي يا ڪو ٻورو چورو. ڪو خاڪو
 خمير يا ڪو بام ترياڻو؟“

ان تي هن هڪ ننڍڙي بام جي شيشي ميز جي هيٺئين خاني مان ڪڍي منهنجي حوالي ڪئي. شيشي
 جي مٿان واگهه Tiger جي شڪل ٺهيل هئي ۽ مٿانئس ٽائينگر بام لکيل هو.
 ”بس بس مهرباني!“ کانئس جڳ مشهور ”ٽائينگر بام“ وٺي پنهنجي ڪمري ڏي موٽيس.

ٽائينگر بام ۽ گارڊن

ٽائينگر بام لاءِ مشهور آهي ته اهو ڪيترن ئي مرضن لاءِ يڪ ٽڪ علاج آهي. مٿي جي سو ر کان
 وڇونءَ جي ڏنگ تائين، سنڌن جي سو ر ۽ رهنڊ رانيوٽي کان وٺي ٽڏيل چاتي ۽ بند ٿيل نڪ جي علاج
 لاءِ ورهين کان هي بام هلندو اچي. جنهن جا اشتهاڙ ڪيترن ئي ملڪن جي اخبارن، رسالن، ٽي وي،
 فلمن ۽ پٽين تي نظر ايندا. گڏيل هندستان تائين _ بلڪه ان کان پوءِ به ڪيترن ئي سالن تائين اهو بام ۽
 ڪمپنيءَ جون ٻيون به ڪجهه دوائون پاڪستان ۾ هلنديون رهيون. اڄ به ٽائينگر بام ۽ ان ڪمپنيءَ جون
 ٻيون به ڪجهه دوائون پاڪستان ۾ هلنديون رهيون. اڄ به ٽائينگر بام جا ڪجهه پراڻا اشتهاڙ ريل لنگهندي
 وقت ڪراچي ۽ حيدرآباد جي پٽين تي نظر اچن ٿا. سنڌي هنڌن جي گهرن ۾ اهو تمام گهڻو استعمال
 ٿيندو هو جو هندو واپاري ولایتن مان موٽڻ وقت سنگاپور، هانگ ڪانگ، ملايا، انڊونيشيا، برما جهڙن
 ملڪن مان اهو ننڍڙي ڊپيءَ وارو، اچي رنگ جو تڪي خوشبوءِ /بدبوءِ وارو بام گهرو علاج لاءِ وٺي
 ايندا هئا. اڃا جڏهن ته انگريزي دوائن ايتري ترقي نه ڪئي هئي ۽ نه وري اهي اڃا عام ٿيون هيون ته
 هي بام ئي گهر جي اهم ضرورتن مان هڪ سمجهيو ويندو هو. اڄ جڏهن ته انگريزي دوائون اوج تي
 پهتل آهن تڏهن به هي بام _ ملڪن مان سڀ کان گهڻو سنگاپور ۾ ۽ قومن مان سڀ کان گهڻو چين ۾ ۽
 ٻئي نمبر تي ملئي ۽ تامل ماڻهن ۾ گهڻو مشهور آهي ۽ هن صديءَ جو وڏو حصو، هن دوا، مريضن

ڪي آرام پهچايو هجي يا نه، پر هن بام ملڪن کي چڱو نائو ڪمائي ڏنو آهي. هي بام ماڻهن جي ڏانهن جي سور، مٿي جي سور، ڪنگهه، سي سڪنيس جو علاج ڪري سگهيو هجي يا نه پر بام جي ايجاد ڪندڙ/ناهنيندڙ ملڪن جي غربت جو علاج ضرور ڪيو آهي.

لونگن ۽ جوهر جي تڪي خوشبوءَ جهڙي هن بام(ٽائيگر بام) جي نالي سان سنگاپور ۽ هانگ ڪانگ ۾ هڪ باغيچو _ ٽائيگر بام گارڊن پڻ دنيا ۾ مشهور آهي. جنهن کي ڏسڻ لاءِ ماڻهو هلي سنگاپور ۾ اچن ٿا. هن باغ ۾ وڻ ٿڻ ۽ سهڻن پوڻن کان علاوه چيني، ديومالائين، Mythology جا هوبهو ساڳي قد ڪاٺ جا جانور ٺهيل آهن. باغ ۾ گهڙڻ سان ئي هڪ واگهه Tiger وڏي بلا (اجگر) کي ڪاٺن لاءِ تيار نظر ايندو _ جيڪا غمن، مشڪلاتن ۽ ڏڪن جي علامت آهي. هڪ حوض ۾ ماڻهو چار سان جل _ پريون ڦاسائيندو نظر ايندو ۽ ٻيا به ڪيترائي پرين جي قصن جا پٿر ۽ سيمينٽ جا ٺهيل جانور نظر ايندا.

سنگاپور وارو ”ٽائيگر بام گارڊن“ پاسر پنجانگ روڊ تي آهي ۽ وچ شهر کان ڏهين، ٽيهين، هڪ سؤ ٽيٽاليهه، هڪ سؤ پنجيتاليهه ۽ ٻه سؤ نمبر جون بسون چائنا ٽائون ۽ ويسٽ ڪوسٽ واري رستي کان ٽينديون اتي پهچن ٿيون. باغ ۾ داخلا لاءِ ڪابه في، ٽڪيٽ رکيل ناهي ۽ صبح جونائين کان شام جو چيهين تائين پبلڪ جي ڏسڻ لاءِ کليل رهي ٿو.

ڏور اوڀر جي ملڪن جي هيءَ عومي دوا ۽ باغيچي جو ايجاد ڪندڙ ۽ ناهيندڙ ”آ بون _ ها“ (Aw Boon Haw) نالي هڪ چيني هو جنهن پنهنجي اڏايل سلطنت جو پايو رنگون شهر کان وٺو. رنگون شهر برما جي گاديءَ جو هنڌ آهي. جتي آخري مغل شهنشاهه، بهادر شاهه ظفر پڻ دفنايل آهي. ”ٽائيگر بام سلطنت“ جي مالڪ ”آ بون _ ها“ جو پيءُ اصل چين جي فوجيان Fujian علائقي کان لڏي برما 1870ع ۾ آيو، جتي هن پيٽ قوت لاءِ چيني دوائن جو هڪ ننڍڙو دڪان کوليو. 1880ع ۾ هن House of Tiger جي نالي سان مختلف قسمن جون دوائون هلائڻ شروع ڪيون. 1883ع ۾ هن کي پهريون پٽ ڄائو جنهن جو نالو Boon Haw (طاقتور واگهه) رکيائين. واگهه (ٽائيگر) هن پاسي ڏي، يعني ڏور اوڀر جي ملڪن ڏي، چينين جي عقيدتي موجب تمام اهم جانور سمجهيو وڃي ٿو. چئن سالن بعد کيس ٻيو پٽ Boon _ par (طاقتور چيتو) ڄائو. پوءِ هنن ٻن پائرن اڳتي هلي ٽائيگر بام جي نالي سان محل محلاتون ۽ ايتري ڪٿي ملڪيت ٺاهي جو سنگاپور جي تاريخ ۾ هي گهراڻو امير ترين سڏجڻ لڳو. سندس ٿرڀڙ مارڪ ٽائيگر کان ايشيا جي ڪروڙها ماڻهو واقف ٿي ويا. سندن پيءُ 1908ع ۾ ئي مري ويو، جڏهن هي پائر ايڪويهين ۽ پنجويهين سالن جا ٿيا هئا. سندس مري وڃڻ کان پوءِ جيڪو هلڪو ڦلڪو اباڻو ڌنڌو هو سو هنن پائرن جي هٿ ۾ آيو. ٻنهي پائرن جي شخصيت ڪجهه اهڙي آڌار پري هئي، جو هڪ ٻئي جي مدد سان ڏينهن ڏينهن ڌنڌي کي وڌائيندا ويا. چيني ۽ مغربي طب جي اصولن ۾ ٻنهي جو گهڻو مطالعو ۽ مشاهدو هو ۽ ان کان علاوه ڪيترن ئي چيني ۽ برمي دوائن جي نسخن کان چڱي طرح ڄاڻو هئا سندن پهرين ايجاد ٽائيگر بام هو، جنهن کين ايترو ته ڪمائي نائو ڏنو جو سنگاپور ۽ باليءَ کان جاوا ۽ سماترا تائين، هندستان ۽ مالديپ پيٽن کان برما ۽ چين تائين نائي جون خرچيون پرڻ لڳا.

ٽائيگر بام ۾ بنيادي شيون جوهر Menthol، چندن، ڪافور Camphor ميٺ ۽ جيلي Vaseline آهن. باقي ٻيون اهم شيون گجهيون رکيون ويون آهن ۽ جيتوڻيڪ بام ناهيندڙن ڪڏهن به لکت ۾ يا زباني ان ڳالهه جو اقرار نه ڪيو، پر هن تر جا ماڻهو _ خاص ڪري چيني سمجهن ٿا ته هن بام ۾ ٽائيگر (شينهن) جي جسم جا ڪجهه پينل حصا پڻ پيل آهن ۽ چيني لوڪ ڪهاڻين مطابق ٽائيگر کي قدرت طرفان اها غير معمولي طاقت مليل آهي، جو هو پنهنجي شڪل بدلائي هر قسم جي دشمن کي مات ڏئي سگهي ٿو. سو جتي ”ٽائيگر“ جي نالي پٺيان ماڻهن جو ايڏو انڌو عقيدو هجي اتي دبلين ۾ ٺلهي خاڪ به مڪمل شفا نه ته مريضن کي گهڻو ڪجهه تسلي ۽ سکون ڏئي سگهي ٿي. ٽائيگر بام دوا مان اڻ ميو نائو

ڪمائڻ بعد هنن پائرن پيون به ڪيتريون ئي دوائون ٺاهي وڪڻڻ شروع ڪيون. 1926ع ۾ ٻئي پائر رنگون ڇڏي سنگاپور لڏي آيا، جتان سندن دوائون سولائيءَ سان ڏورانهن هنڌن تي پهچڻ لڳيون. پاڻ دوائن جي پهرين فنڪٽري اينگ _ اون _ ٽانگ (هميشه سڪون وارو گهر) جي نالي سان ”چائنائون“ جي وچ ۾ نيلا روڊ تي ٺهرايائون جتي ڪارخاني ۾ ڪم ڪرڻ لاءِ سستي اگهه تي چيني مزور مليا ٿي. چين ۾ غربت ڪري اتان ٿورا ٿورا ٿي چيني ماڻهو سنگاپور ۽ ٻين اوسي پاسي وارن ملڪن ۾ پورهنئي خاطر اچي رهيا هئا ۽ جيئن ته جهازراني ۽ واپار وڙي ڪري سنگاپور ڏينهن ڏينهن ترقي ڪري رهيو هو، سو هي پائر سولائيءَ سان پنهنجون دوائون هند، سنڌ، بنگال، بهار کان وٺي سريلنڪا، جاوا، سماترا، فلپين، سيليبس، بورنيوونائي، ۽ هانگ ڪانگ چين تائين موڪلڻ لڳا. ۽ پوءِ ويندي ڏکڻ آفريڪا جي ملڪن ڏي ۽ اڳتي هلي يورپ ۾ به هنن جون دوائون مشهور ٿي ويون.

۽ هاڻ جيئن ئي سندن واپار دوائن جي سامان ۾ پڪو ۽ ٻڌلڻي ويو ته هي پائر ان کان علاوه ٻين ڌنڌن ۾ به گهڙڻ لڳا. انهن ڏينهن ۾ هڪ چيني اخبار Sin _ Poh (اسٽار نيوز) نالي تمام مشهور هئي ۽ چوٽيءَ جي تيرهن اخبارن مان هڪ سمجهي ويندي هئي. ٽائينگريام جي مالڪ ”آ بون ها“ ان اخبار ۾ گهڻي کان گهڻو پئسو لڳايو ۽ آخر ۾ اها سڄي اخبار پنهنجي نالي خريد ڪئي. اخبار کان علاوه هنن انشورنس ۽ زمين جي خريداري جو ڪم پڻ شروع ڪيو. جيئن جيئن هنن جو پئسو وڌندو ويو تيئن تيئن گهر جايون، باغ، زمينون ۽ سندن مان مرتبو پڻ وڌيو. هر هڪ پاءَ چار چار زالون رکيون ”يون ها ڪي ان ٻار ٿيا ۽ بون پار ڪي چار. هنن ايشيا جي هر وڏي شهر ۾ محل نما گهر ٺهرايا. وڏي ۾ وڏو گهر هانگ ڪانگ ۾ ٺهرايائون جنهن جي اڳيان پنڊرن ايڪٽن جو ته فقط باغيچو هو. هانگ ڪانگ ۽ سنگاپور جهڙا ٻيٽ نما ملڪ جتي زمين ايڏي مهنگي آهي جو ٻن ڪتن جيئن ٻن ڪمرن واري فليٽ جي ئي لکها ڊالر قيمت آهي. سو اتي ايڏا وڏا محل نما گهر راجا يا انهن جي برابريءَ جا ماڻهو ئي ڌاري سگهن ٿا.

هائوس آف جيبڊ

اهڙيءَ طرح سنگاپور ۾ به سندن به محل نما گهر هئا. هڪ جيبڊ پٿر جو گهر House of Jade _ جيبو نسيم روڊ تي آهي ۽ ٻيو ها _ پار _ ولا يعني ٽائينگر بام گارڊن _ جيبو پاسر پنجنگ روڊ تي آهي. سنگاپور ۾ ايندڙ ماڻهو ٻنهي کان چڱي طرح واقف آهن. ٽائينگر بام گارڊن جو ته مٿي ذڪر ٿي چڪو آهي. باقي جيبڊ پٿر جيبو سائي رنگ جو ٿئي ٿو، هن پاسي قيمتي ۽ اهم شين مان سمجهيو وڃي ٿو. هانگ ڪانگ، ٿائيلينڊ ۽ سنگاپور، وغيره ۾ ان پٿر مان گوتم ٻڌ جا ٺهيل مجسما ۽ سينگار جون شيون تمام گهري اگهه تي ملن ٿيون. هائوس آف جيبڊ ۾ ان قسم جون شيون نمائش لاءِ رکيل آهن جيڪي ٽائينگر بام جي مالڪ پنهنجي شوق لاءِ گڏ ڪيون هيون. پاڻ سنگاپور جو هي گهر 1927ع ۾ ٺهرايائين ۽ سندس ڊيزائن ۽ نمونو هو بهو آمريڪا جي وائيت هائوس جهڙو رکيائين. ان جي ٺاهڻ جو ڪم پڻ هڪ آمريڪن آرڪيٽڪ انجنيئر جي سپرد ڪيو هئائين. ان ڪري هن گهر کي مقامي ماڻهو وائيت هائوس ئي سڏين ٿا. پر ڌارين ولايت ۾ هي گهر جيبڊ _ پٿر جي شين جو گهر سڏيو وڃي ٿو. جيئن ته ٽائينگر بام گهرائي جي هنن پائرن کي واپار خاطر ڪيترن ئي ولايتن ۾ وڃڻو پوندو هو سو اتان هو ڪيتريون ئي جيبڊ، هيرن ۽ پٿرن جون سوکڙيون وٺي ايندا هئا. بون _ ها جڏهن 1932ع ۾ ٽائينگر بام مرهم جو وڪرو پهريون دفعو سنگهائيءَ ۾ شروع ڪيو، تڏهن کان هن چين مان جيبڊ پٿر جي ڪم جون شيون آڻڻ شروع ڪيون. هي ان جي خريداري ۾ ايندو ته مشهور ٿي ويو جو چيني ماڻهو ان قسم جون قيمتي شيون ۽ هٿ جا هنر ”يون ها“ وٺي وڪري لاءِ کڻي ايندا هئا. اهڙي طرح هن وٽ ان قسم جون شيون ايتريون ته گڏ ٿي ويون جو 1945ع ۾ هائوس آف جيبڊ جڏهن پهريون دفعو عام پبلڪ جي ڏسڻ لاءِ کوليو ويو ته کين خبر پيئي _ سڄي دنيا ۾ ڪنهن اڪيلي ماڻهوءَ جو وڏي ۾ وڏو نمائش گهر هو.

هن گهر ۾ رکيل جيڊ پٿر جي ناياب شين کي تازو 1949ع ۾ اتان کڻائي سنگاپور جي قومي عجائب گهر National Museum ۾ رکرايون ويون آهن. جيئن اتي اڃا به گهڻي کان گهڻا ماڻهو ڏسي سگهن تواريخ ۾ هن کان اڳ جيڊ پٿر جون اهي شيون فقط هڪ دفعو اڳ ان گهر مان نڪتيون هيون جڏهن جپانين سنگاپور تي قبضو ڪيو هو. نوڪرن چاڪرن جلدي جلدي ان نازڪ ۽ قيمتي سامان کي اخبارن ۾ ويڙهي ڪوڪن ۽ ڊپن ۾ بند ڪري گهر جي هيٺان ٺهيل Basement (بهري) ۾ رکي ڇڏيو هو. جنگ پوري ٿيڻ بعد جڏهن ٽائينگر بام جا مالڪ سنگاپور موٽيا ته هنن کي اهو مڙئي سامان ڪوڪن ۾ بند ٿيل بندرگاهه جي ڀر ۾ هڪ گدام ۾ صحيح سلامت نظر آيو. اهو هڪ اهڙو راز آهي جنهن جي اڄ ڏينهن تائين خبر پئجي نه سگهي آهي. هونءَ سنگاپور جو ”ٽائينگر بام گارڊن“ به ٻي وڏي لڙائيءَ ۾ جپانين کافي تباهه ڪري ڇڏيو هو. اڄ جو جيڪو اسان ڏسون ٿا اهو حڪومت مرامتون ڪرائيندي اچي ۽ کيس ذري گهٽ ان ساڳي شڪل ۽ رنگ روغن ۾ رکندي اچي.

ٽائينگر بام مرهم جي مالڪ مسٽر ”آ _ بون _ ها“ سنگاپور وانگر هانگ ڪانگ ۾ به ٽائينگر بام باغ ٺهرايو هو. جيڪو البت اڄ به ساڳي شڪل ۾ آهي. اهو باغ سنگاپور واري باغ کان اڳ ٺهرايو پوءِ ساڳي چيني آرٽسٽ مسٽر ”ڪو ووڪ ون شان“ کان 1931ع ۾ سنگاپور جي باغ تي ڪم شروع ڪرايو ويو. دراصل اهو آرٽسٽ مسٽر ”آ _ بون _ ها“ جي چين واري شهر Swatow جي فنڪٽريءَ ۾ ڪم ڪندو هو.

ٻي وڏي جنگ ۾ جڏهن جپانين سنگاپور تي قبضو ڪيو هو ته ان کان اڳ ئي ٻين امير چيني واپارين وانگر هي ٻئي پائڻ پڻ سنگاپور ڇڏي پڇي ويا هئا. مسٽر بون پار (طاقتور چيتو) ته رنگون ۾ ئي پوءِ ٽڪي پيو ۽ 1944ع ۾ اتي ئي گذاري ويو. پر وڏو ڀاءُ ”بون _ ها“ (طاقتور ٽائينگر) هانگ ڪانگ پڇي ويو. جتي جيتو ٿيڪ جهلجي پيو هو، پر پنهنجي سٺي پاليسيءَ ڪري بچي ويو. جنگ کان پوءِ ٽائينگر صاحب اڪيلي سر پنهنجي خانداني ملڪيت ۽ واپار کي وري سڌارڻ شروع ڪيو. جيتوڻيڪ ڪن ڪن نقصانن جي _ جيڪي ڪين چين ۾ رسياءَ، انهن جي ته وري تلافِي هر گز نه ٿي سگهي. سو مسٽر ”بون _ ها“ چين کي پاسيرو ڪري پنهنجي واپار کي ٻين اوسي پاسي جي ملڪن ۾ وڌيڪ پکيڙيو.

هن پاسي ملائيشيا، سنگاپور، هانگ ڪانگ ڏي ”جنگ خيا“ Chung Khiaw نالي بئنڪ تمام مشهور آهي. اها پڻ مسٽر آ _ بون _ ها يعني (ٽائينگر صاحب) 1950ع ۾ هانگ ڪانگ ۾ کولي هئي، جنهن جون اڄڪلهه شاخون ڪيترن ئي هنڌن تي آهن. ساڳي وقت هن هانگ ڪانگ جي اخبار؛ هانگ ڪانگ اسٽينڊرڊ ۽ سنگاپور جي اخبار؛ ٽائينگر اسٽينڊرڊ ۾ پڻ پئسو لڳائي رکيو. (هانگ ڪانگ واري اخبار ته اڃا تائين هلي پئي پر سنگاپور واري بند ٿي وئي.) ان کان علاوه گهر ٺهراڻن ۾ پڻ تمام گهڻو پئسو لڳائيندو آيو _ جن کي محلات سڏيندو هو. مرڻ وقت سندس اهڙا چويهه محلات هئا.

مسٽر آ _ بون _ ها جي اها وڏي ڳالهه هئي ته هو خير خيرات ڏايا ڪندو هو. غريبن غريبن کي سنئون سڌو پئسا ڏيڻ کان علاوه اسڪولن، اسپتالن، ۽ پوڙهن ماڻهن جي گذر سفر لاءِ پنهنجي زندگيءَ ۾ ئي ڏهه ملين ڊالر ڪن خيرات طور ڏنائين ۽ نه فقط سنگاپور ۾ پر ڏکڻ اوڀر جي مڙني ملڪن ۾ سندن سخاوت مشهور هئي. سندس اهو مشهور قول هئو؛ ”انسان جيڪو ٺاڻو جنهن قوم مان ڪمائي ٿو، کيس کڻي ته اهو ٺاڻو ان تي ئي خرچ ڪري.“

مسٽر آيون دل جي دوري ڪري 1954ع ۾ هن جهان مان لاڏاڻو ڪري ويو. پر هزارين غريب ڪٽنبن کي سندس ٿورا ۽ مددون اڃا تائين ياد آهن. لکين ماڻهو سندس ڇڏيل اخبار پڙهن ٿا ۽ سندس بئنڪ مان فائدو وٺن ٿا. ان کان به گهڻا گهڻا سندس دوا ”ٽائينگر بام“ وغيره مان مٿي جو سور، هٿن جو سور، ٿڌ زڪام وغيره جو علاج ڪن ٿا. انهن مان هڪ شايد اٺون به آهيان جنهن کي سنگاپور ۾ ان رات نفسياتي طرح يا واقعي سچ پچ نرڙ تي لڳايل ٽائينگر بام جي هڪ مک فرحت بخشي ۽ وري گهڻي ننڊ ۾ سمهي رهيس. هيٺ جڏهن ڳالهه نڪتي آهي ته ان بابت يڪي ڊگهي بڪ لکي پڙهندڙن کي

مٿي ۾ سور وجهي ويٺو آهيان.

سنگاپور جو چائنا ٽائون

ٻئي ڏينهن صبح جو تيار ٿي نائين بجي ڌاري نيرن لاءِ هيٺ هوٽل ۾ آيس. رات وارو پاڪستاني انجنيئر به پنهنجي نئين جهاز جي ٻين سائين سان گڏ هڪ ٽيبل تي ويٺو هو. منجهن هڪ انڊين چيف آفيسر فيمليءَ سان هو، هڪ انڊين ٿرڊ انجنيئر هو ۽ ڪجهه ٻيا به. سڀني سان مختصر طور ”هيلو، هيلو“ ڪري ڪنڊ ڪا هڪ ٽيبل تي اچي بيٺس. ٻئي ڪي چانهه ڊبل روٽيءَ جا ٻه ٽي سيڪيل پترا ۽ فراءِ بيضو اٿڻ لاءِ چئي انتظار ڪرڻ لڳس. ايتري ۾ آصف به اچي نڪتو ۽ پروگرام ٺاهيو سين ته نيرن بعد هرڪو الڳ الڳ پنهنجن ڪمن لاءِ نڪري وڃي. ڇو جو وقت تمام ٿورو آهي. پوري ٻين بجي پنهنجي ٽئڪسيءَ وارو برائيو پاڻ کي وٺڻ لاءِ پهچي ويندو، ۽ ٻين بجي ڌاري جڏهن هتان نڪرنداسين تڏهن سنگاپور ۽ جوهور جي بارڊر واري پل (Cause _ Way) تي ٽين بجي مس پهچندا سين ۽ پوءِ ملاڪا گهر تائين پهچڻ ۾ رات جا ٽي ويندا. جيتري سنگاپور کان نڪرڻ ۾ دير ڪنداسين اوتري ئي پهچڻ ۾ دير ٿيندي. ٻئي ڏينهن صبح جو سوڀر آفيس پڻ هئي. آصف کي به اها اڪيلي اڪيلي نڪرڻ واري ڳالهه صحيح لڳي، جو سنگاپور شهر ۾ هاڻ رلڻ ۽ ڪم ڪاريون لاهڻ لاءِ ڪي پنج ڪلاڪ مس وڃي بچيا هئا. مون کي به ٻن ٽن هنڌن تي ڪم هو. هڪ ته سيشل اسٽريٽ تي پنهنجي پراڻي جهاز ران ڪمپنيءَ ۾ ڪم هو. ملائيشيا ايندي وقت هوائي جهاز تي آيو هوس سو پاڻ سا گهڻو سامان نه کڻي سگهيو هوس. ان ڪري وڌيڪ ڪتاب ۽ ڪپڙا پنهنجي جهاز ران ڪمپنيءَ جي ڪنپنن کي ڏئي آيو هوس ته يار سنگاپور کان لنگهين ته هي منهنجون هڙون سنگاپور لاهيندو وڃانءِ اهو ويچارو ڪڏهوڪو اهو سامان سنگاپور واري آفيس ۾ ڇڏي ويو هو ۽ آفيس جي چيني مئنيجر فون ذريعي مون کي اطلاع ڪيو هو. سو پهرين ان آفيس مان اهو سامان کڻي پنهنجي هڪ ٻئي پراڻي بنگالي ڪلاس ميٽ؛ شهاب الدين جي گهر موڪليو، جيڪو پڻ مون وانگر جهاز تي ڳيل حصو چيف انجنيئر رهڻ بعد هاڻ سنگاپور جي پوليتيڪنڪ ۾ گذريل ٽن سان کان ”اليڪٽرو ٽيڪنالاجي“ سبجيڪٽ پڙهائي ٿو. پاڻ موڪلون گذارڻ لاءِ مون وٽ ملاڪا اچي رهيو هو ۽ جيئن ته اسان واري ٽئڪسيءَ ۾ ٽن جٽن جو سامان هجڻ ڪري جاءِ نه هئي سو مون ان سامان لاءِ ڪيس ملاڪا کڻي اچڻ لاءِ اڳ ئي چئي ڇڏيو هو.

سيشل اسٽريٽ جي سڌائيءَ ۾ اوڀر کان رابن سن روڊ وهي ٿو ۽ اولهه ۾ سائوٿ برج روڊ ۽ نيو برج روڊ آهي ۽ انهن رستن کي وري سنهيون گهڻيون؛ ماسق (مسجد) اسٽريٽ، ٽيمپل (مندر) اسٽريٽ، پگودا (ٻڌن جو مندر) اسٽريٽ، هوڪين اسٽريٽ، ڪراس اسٽريٽ وغيره ڳنڍين ٿيون. هي علائقو سنگاپور جو چائنا ٽائون سڏجي ٿو. جيڪو علائقو تمام آڳاٽو آهي. هونءَ ته سنگاپور ۾ انڊين، ملئي ۽ ٻين قومن جا ماڻهو به آهن. پر هن علائقي ۾ گهڻي کان گهڻا دڪان چينين جا آهن ۽ تمام گهڻو ڳٽيل آهي. گهڙڻ سان دڪانن جي درن، پتين ۽ چينين کي ٽيڪ ڏيڻ وارن ٿلهن ٿئين تي وڏا وڏا چيني اڪر نظر ايندا. دڪانن ۽ گهرن اڳيان پريل اگربئين جون بچيل ڪائين جون ٽڪريون ۽ ديوتائن لاءِ آچيل نارنگيون ڪيلا يا انناس نظر ايندا. گهرن جي درن ۽ بالڪنين مان نڪتل بانس جي لڙهن تي سڪڻ لاءِ رکيل ڪپڙا جهنڊن وانگر ڦڙڪندا ڏسڻ ۾ ايندا. ڪي ڪي ته سو سوا سو ڪن ٻه ماڻ ۽ نماڙ پراڻا گهر اڃا تائين نظر اچن ٿا. جن جون ڪاٺ جون ڏاڪڻيون اڏو هي ڪاڏل ۽ در درين تي پردن بدران ڪوڪن سان لڳل پراڻيون چادرون هونديون. انهن چادرن جا هيٺاهان حصا گر، مٽي ۽ پارن جي سنگهن سان ٿڌيل نظر ايندا. گهڻي سامان ۽ ننڍي گهر ڪري هر شيءِ اڌگهري گهر کان ٻاهر نظر ايندي. بوٽ، ڪوڪا، توپ چٽيون، سائيڪلون وغيره ته در ٻاهران يا بالڪنين ۾ رکيل نظر اينديون. شام جي وقت گهرن جون زالون ڀرن ڪپڙن ۾ ٻاهر فت پات يا گهرن جي وچ واري سوڙهي گهڻيءَ ۾ ڪچھري به ويٺيون ڪنديون ته آرپڻ، جوئون ڪيڻ، هڪ ٻئي جا پنهنجا وار ٺاهڻ جهڙا ڪم به پيون ڪنديون، گهر جا پوڙها چيني

مرد ڪنڊ تي ٺهيل اسٽالن تان چاليهن سينٽن واري چانهه جون چسڪيون پري سڄي ڏينهن جون خبرون وينا ڏيندا وٺندا.

اچ جي سنگاپور کي ٺاهڻ وارو

بهر حال سنگاپور جو چيو چيو ايترو تيزيءَ سان ترقي ڪري رهيو آهي جو آئون نه ٿو سمجهان ته ٻن ٽن سالن بعد ڇائنا ٿاڻون جا بچيل ههڙا لقاءَ وري ڏسڻ لاءِ ملن. ڇو جو گذريل ڏهن سالن اندر _ بلڪه گذريل پنجن ڇهن سالن ۾ سنگاپور ۾ ايتري ته پڇ ڊاهه، نئين جوڙجڪ ۽ ٺاهه جوڙ اچي ويئي آهي جو چوڌاري چپي چپي تي اوچيون عمارتون ۽ پئسي دولت جي ريل پيل ٿي واسو ڪري وئي آهي. پئسي سان گڏ رهڻ جو معيار، کاڌي پيئي ۽ پهڙڻ جا طور طريقا ۽ اسٽائيل، دڪان هوٽل ۽ گهر گهائڻ جي بناوٽ جو رنگ روپ سڀ اعليٰ کان اعليٰ ٿيندو وڃي. ڪيتريون ئي اهڙيون ڳالهون جيڪي هتي ڏهه سال اڳ عام هونديون هيون ۽ جيڪي جيتوڻيڪ هينئر به اکين اڳيان ڦري رهيون آهن، پر هاڻ سامهون مور نه آهن. انهن شين ۽ ڳالهين بابت فقط انهن سان ياد آوري سگهجي ٿي، جيڪي هتي جا جهونا رهاڪو آهن. يا انهن ڌارين سان جن مون وانگر سنگاپور جا مڙني روپ ڏنا آهن. باقي اڄڪلهه جا ايندڙ سياح ۽ ٽورسٽ سنگاپور کي يورپ، آمريڪا ۽ جپان جهڙو سهڻو سڪيو ستابو ڏسي ڪڏهن به اعتبار نه ڪندا ته ڪجهه سال اڳ سنگاپور ڇاهو. سنگاپور جڏهن انگريز گورنر رنفلس لڌو ۽ ٺاهيو ته سنگاپور کي اڄ جي ماڊرن حالت ۾ هتي جي چيني پرائيم منسٽر مسٽر ”لي _ ڪوان _ پوءِ“ آندو. مون جهڙن ماڻهن جن لي ڪوان يو جهڙي ملڪ سان وفادار حاڪم جي حڪومت ۾ سنگاپور کي هيڏي ترقي ڪندي ڏٺو هوندو، اهي پڪ سڌون ڪندا هوندا ته اهڙا حاڪم جيڪڏهن اسان جهڙن ٽين دنيا جي ملڪن کي ملي وڃن ته الاڻي ڇا ٿي پوي. جڏهن سنگاپور جهڙا پينگيا ملڪ اهڙن سياستدانن ۽ عوامي ليڊرن ڪري ايڏي ترقي ڪري سگهن ٿا ته اسان جا ملڪ ته ان کان به وڌيڪ ترقي ڪري سگهن ٿا. اسان جهڙا ملڪ جن کي قدرت طرفان نه فقط پوک لاءِ وشال ڌرتي، نديون نارا ۽ معدني ذخيرا مليل آهن پر محنتي ماڻهو ۽ ذات پڻ موجود آهي. هڪ چيني چوڻي پڙهيم ته ”ڳالهائڻ جا ڪي لفظ سلطنتون ٺاهي سگهن ٿا ۽ ڪي لفظ سلطنتون ڊاهي سگهن ٿا.“ ساڳي طرح منهنجي خيال ۾ ڪي سياسي ليڊر، حاڪم، رهنما هن مهانگائيءَ ۽ مسعلن جي دور ۾ به ملڪ کي ٺاهي سگهن ٿا ته ڪي ٺهيل ملڪ کي ڊاهي سگهن ٿا.

سنگاپور جو پرائم منسٽر مسٽر لي _ ڪوان _ يو Lee _ kuan _ yew سنگاپور جي هڪ امير چيني گهراڻي ۾ 1923ع ۾ ڄائو. سندس وڏا اڻويهين صديءَ ۾ چين کان لڏي سنگاپور آيا هئا. وڏو ٿي انگريزي پڙهيو ۽ ذوالفقار علي ڀٽي وانگر پاڻ به سڀ کان پهريائين انگريزي زبان تي عبور حاصل ڪيائين. پر پوءِ سياست ۾ گهڙڻ بعد پنهنجي مادري زبان؛ چيني ۽ ٻيون زبانون ملڻي ۽ تامل ڳالهائڻ لڳو.

ننڍپڻ جي تعليم سنگاپور رجي اسڪول ۾ ئي حاصل ڪيائين. پاڻ ننڍي هوندي کان تمام هوشيار ۽ ذهين هو. اسڪول ختم ڪرڻ تي کيس سنگاپور جي رنفلس ڪاليج ۾ پڙهڻ لاءِ اسڪالر شپ ملي ان بعد انگلينڊ جي ڪئمبرج يونيورسٽيءَ ۾ داخلا ورتائين، جتي هن کي قانون (Law) ۾ ڊبل فرسٽ ڪلاس مليو _ معنيٰ ٻن سبجيڪٽن ۾ فرسٽ ڪلاس آنرز مليو. 1950ع ۾ کيس انگلينڊ جي بار ۾ داخلا ملي ان ئي سال هن هڪ ملايا جي چيني چوڪريءَ مس ڪوا _ گيوڪ _ جو سان شادي ڪئي، جيڪا پڻ ڪئمبرج جي شاگرد هئي.

انگلينڊ ۾ بئريسٽر ٿي رهڻ بدران لي سنگاپور موٽي آيو. هن جتي پوسٽل يونين جو قانوني صلاحڪار (Legal Adviser) ٿي ڪم ڪيو ۽ کين انگريز سرڪار کان سٺا پهگار وٺرائي ڏيڻ ۾ مدد ڪئي. ساڳي وقت هو ٻين ٽريڊ يونين لاءِ پڻ ساڳيا ڪم ڪرڻ لڳو. لي ساڳي وقت پنهنجي هڪ سياسي

پارٽي _ پيپلس ائڪشن پارٽي PAP پڻ ٺاهي، جنهن جو پاڻ سيڪريٽري جنرل ٿي ڪم هلائڻ لڳو. 1955ع ۾ ڪائونسل ۾ وڌيڪ سڃاڻپ رکڻ لاءِ اليڪشن ٿي جنهن ۾ لي جي پارٽيءَ کي سڃاڻپ مليو. هڪ سيٽ ته سنگاپور جي ان علائقي مان مليس جتي سڀ کان غريب چيني رهيا ٿي. ساڳي سال کان لي سنگاپور ۾ ٽارين جي حڪومت خلاف آواز اٿاريو. 1959ع جي اليڪشن ۾ ليءَ جي پارٽيءَ کي 51 مان 43 سڃاڻپ مليو. پاڻ ڪئبينٽ ٺاهيائين ۽ ان سان گڏ پهرين پنج سال رٽائڻ _ جنهن ۾ تعليم، ڪارخانن ۽ عورتن جي آزاديءَ تي گهڻو زور ڏنائين. سندس پارٽي هر اليڪشن ۾ ڪٽيندي اچي ۽ پاڻ دنيا ۾ سڀ کان گهڻو پسند ايندڙ پرائيم منسٽر ليکيو وڃي ٿو. هيڏي ٽن دولت مان مرتبي هوندي به چيو وڃي ٿو ته سندس ذاتي زندگي تمام سادي سادي هوندي آهي.

ترقيءَ جو راز انگريزي زبان

سريلنڪا، انڊيا يا برما جي ڪنهن سڌائي Sailor چيو ته سنگاپور جي ترقيءَ جو راز ان ۾ آهي ته سنگاپور کي اسان جي ملڪن جهڙا مسعلا نه آهن. سندس اشارو ٻولين، مذهبن، ذات نيات جي اوچ نيچ ڏي هو. پر ڏٺو وڃي ته اها ڳالهه ناهي. سنگاپور ۾ اڄ به ڪيتريون ئي زبانون ڳالهائون وڃن ٿيون. بدين ضلعي کان به ننڍي سنگاپور ملڪ ۾ خبر ناهي ڪيترين زبانن جا ماڻهو رهن ٿا ۽ چار زبانون؛ ملئي، تامل، چيني ۽ انگريزي ته فقط قومي زبانون آهن. ڪهڙو ملڪ آهي جنهن ۾ ايترا گهڻا مذهب آهن، جيترا سنگاپور ٻيٽ تي آهن. هڪ ئي گهٽيءَ ۾ مسجد آهي ته ساڳي يا پر واريءَ ۾ گرجا گهر ۽ ٽينءَ ۾ پگودا ۽ گردوارو آهي. فقط چائنا ٽائون ۾ ئي ڪيترا مختلف مندر ۽ مسجدون آهن. سنگاپور ۾ رهندڙ چيني جن لاءِ لڳي ٿو ته هڪ ئي زبان ۽ مذهب هوندو آهي، پر انهن جون به ڪئين زبانون ۽ مذهب آهن. عيسائي به فقط ڪئٿولڪ نه آهن. پر مٿاڻسٽ، اننگليڪس، پروٽيسٽنٽ، سيونٽ ڊي ائبويٽسٽ وغيره آهن. مسلمانن ۾ به شيعن ۽ سنيين کان علاوه ٻيا به ڪيترائي فرقا رهن ٿا. ملائيشيا ۾ ته ڪڏهن سڀ شافعي آهن، پر هتي سنگاپور ۾ ته شافعي، حنفي _ ويندي آفريڪا ۽ عرب ملڪن کان لڏي آيل مالڪي ۽ حنبلي پڻ رهن ٿا. ساڳي وقت وهابي، بوري، کوجا، بهائي، احمدي ۽ ٻيا مختلف مذهبن ۽ فلسفن جا ماڻهو پڻ سڀني کي هتي جي پرائيم منسٽر لي _ ڪان _ يوءَ جي حڪومت اهڙو خوش ۽ سٺو ڪري رکيو آهي جو سنگاپورين ڏينهن ڏينهن دنيا جي Well ۽ Well Disciplined

Organized قوم ٿيندي وڃي. سڀ ماڻهو هڪ ٻئي سان پيار محبت سان هلن ٿا. نه ته خاص ڪري چيني ماڻهو اهڙا ڏنگا آهن جو انهن لاءِ چوڻي مشهور آهي ته چينيءَ جو فقط مٿي جو وار سٺو ٿئي باقي تن من ڏنگو ئي ڏنگو _ ۽ جن ماڻهن کي مائوزي تنگ جي مار موچڙي به ڪو گهڻو سٺو نه ڪيو _ سي هتي سنوت ۾ رهن ٿا ۽ سنوت ۾ چيني يا ٻيا هجن به ڇو نه، جڏهن موجوده حڪومت هنن لاءِ بنيادي ضرورتون؛ گهر، تعليم، نوڪريون، اسپتالي گهرجون ۽ هر قسم جي مذهبي، توڙي سماجي آزادي مهيا ڪري ڏني آهي. سندن اولاد جون بنيادي گهرجون؛ تعليم صحت کان وٺي ريڊيو، ٽي وي پروگرامن تائين راندين ۽ ڪيل تماشن جهڙين وندن کان اسڪائوٽنگ پڪنڪ، ڪئمپنگ تائين مهيا ڪري ڏنيون آهن _ چاهي هو ميجارٽيءَ واري قوم؛ چينيءَ جو ٻار هجي يا ملئي مسلمان جو، پنجابي سک جو هجي يا هندو سنڌي واپاريءَ جو، اچي چمڙيءَ واري انگريز جو هجي يا ڏکڻ هندستان جو هڪ اڇوت هندو جو _ جنهن جو اولاد ذات پات ۽ مذهب زبان جي چڪرن مطابق پنهنجي اباڻي وطن انڊيا ۾ هجي ها ته اڇوت سمجهي ڪيس تعليم کان پري رکي ڪيس ڪسيون ٽوڻ ۽ گوناهه ڪڻڻ جو جاب ڏنو وڃي ها ۽ سندس پاڇو پوڻ به پاپ سمجهيو وڃي ها، پر هتي اهو به آمريڪن اسڪول ۽ سينٽ لارينس اسڪول مان تعليم وٺي، محنت ۽ پورهئي اهر اعليٰ نوڪري ۽ ڏندو ڪري سگهي ٿو. نه فقط هر ماڻهوءَ جي اولاد کي نوڪريون ملن ٿيون، پر کين انهن نوڪرين جو حقدار بنائڻ لاءِ تعليم جو نظام پڻ برابر رکيو ويو آهي. ائين نه ته ڪي وڏن شهرن ۾ رهندڙ خاص ماڻهن جا ٻار خاص اسڪولن مان اچي ۽

انگريزي تعليم وٺي وڌيون نوڪريون ماڻهن ۽ باقي غريب عوام کي لولن لنگڙن اسڪولن مان نعرن جي چانو ۽ ٽڪار ۾ فقط قومي، صوبائي يا مذهبي زبانن ۾ تعليم ڏني سٺين نوڪرين کان اڇوت بڻايو وڃي. اهو ئي سبب آهي جڏهن سنگاپور ۾ ملٽي ماڻهن گورڙ ڪيو ته هن بيت جا اصل رهاڪو ملٽي مهاڻا هئا ۽ هيءَ ٿرتي ملايا جي سرزمين جو حصو آهي ان ڪري اسڪولن ۾ فقط ملٽي پڙهائي وڃي، چينين چيو ته ائين نه ٿيندو سڀني کي اسان جي زبان سکڻ کپي جو اسين چيني ميجارٽيءَ ۾ آهيون. انڊين چيو ته نه انهن سڀني زبانن کان اهم اسان جي تامل زبان آهي ۽ هي بيت سنگاپور انگريزن جي ڏينهن کان مدراس سان ڳنڍيل هو، ان ڪري تامل نادو صوبي جي زبان سڀني کي پڙهڻ کپي.

هتي جي پرائم منسٽر ماڻهن کي ٿڌو ڪندي سمجهايو؛ ”بابا پاشائون ته سڀ اهم آهن. کير پنهنجي مادري زبان چڏيندو. پر انگريزي جيتوڻيڪ ڌارين جي زبان آهي، پر بين الاقوامي زبان آهي. سائنس جي زبان آهي ۽ ان ۾ ايترا ته گهڻا ڪتاب لکيل آهن، جو ان جي اهميت عرب ۽ اسرائيلي به مڃين ٿا ته چيني ۽ جرمن به مڃين ٿا. بهرحال بين قومن کي ڌارين زبان زوريءَ سيکارڻ بدران هرڪو پنهنجي زبان جي اسڪول ۾ پنهنجا ٻار موڪلي ۽ سڀني زبانن جا اسڪول کوليا ويندا؛ تامل، ملٽي ۽ چيني. ان سان گڏ انگريزي به کوليون ٿا جيئن ڪو چاهي ته ان ۾ پنهنجا ٻار موڪلي سگهي.“

نتيجو اهو نڪتو ته سڀني پنهنجا ٻار وڃي انگريزي اسڪولن ۾ داخل ڪرايا. جنهن کان ڪٿي پڇ ته بابا تون تامل آهين تو ته چيو پئي ته تامل اهم زبان آهي ٻيا به پڙهن. پر هاڻ ماڳهين تون پنهنجا ٻار به داخل نه ٿو ڪرائين! ته هن ڪو ڪو ٿي جواب ٿي ڏنو ته اها ته اسان جي مادري زبان آهي ۽ ٻار گهر به سگهي ويندا ۽ هيٺين ڪلاسن ۾ به اعليٰ تعليم ۽ سکيا لاءِ انگريزي ضروري آهي. ڏسندي ئي ڏسندي سڀني زبانن جا اسڪول بند ٿي ويا _ سواءِ انگريزيءَ جي. ڇو جو هر هڪ دل ئي دل اندر سمجهي ويو ته اڄ جي دور ۾ ڄاڻ حاصل ڪرڻ لاءِ يا ترقيءَ لاءِ انگريزي زبان ضروري آهي. بقول هڪ ايڪنامسٽ جي؛ سنگاپور جي ترقيءَ جي لاءِ وڏو راز اهو به آهي ته هنن برما، سريلنڪا يا ملائيشيا ۽ انڊونيشيا وانگر جوش ۾ اچي اسڪولن ڪاليجن مان انگريزي کي تڙي نه ڪڍيو.

سنگاپور جون نديون نالن جو ڪم ڏين

سنگاپور وارن انگريزيءَ سان گڏ هڪ ڪم سنو ڪيو آهي، ته هر هڪ سنگاپوريءَ کي انگريزيءَ کان علاوه هڪ سبجيڪٽ مادري زبان جو ضرور ڪٽڻو آهي، جيئن مادري زبان _ جنهن جي اهميت، ضرورت ۽ جذبو پڻ پنهنجي جاءِ تي اڻ مٽ آهي، ساسڪي سگهي. يعني اهوئي حساب جيڪو اڳ ۾ پاڪستان ۾ اسان وٽ هوندو هو. جتي هاڻ ظاهري طرح ته انگريزي تعليم بند ڪئي وئي آهي، پر اڃا بچيل چند مشنري _ عيسائي اسڪولن اڳيان ملڪ جي اهم شخصيتن، ويندي سياستدانن ۽ وزيرن کي پنهنجن ٻارن جي داخلا لاءِ منٿون ڪندو ڏسي افسوس ٿو ٿئي ته اهي حقيقت پسند فقط ٻارن جو مستقبل سنوارڻ بدران سڄي قوم جي ٻارن جو ڀلو ڪرڻ خاطر سڀني لاءِ انگريزي اسڪولن جو نٿا رائج ڪرائين. هڪ انڊونيشيءَ مون سان ڏک جو اظهار ڪندي چيو ته؛ ”توهان پاڳ وارا آهيو جو انگريزيءَ جي ڄاڻ ڪري توهان جا نه فقط ڊاڪٽر انجنيئر ولايتن ۾ نوڪري ڪري سگهن ٿا، پر هلڪين نوڪرين وارا پڻ. اسان جي ملڪ جا ته ڊاڪٽر انجنيئر به روزگار لاءِ ٻاهر هٿ پير نه ٿا هڻي سگهن جو اسڪولن ڪاليجن ۾ هو انڊونيشي زبان ۾ پڙهيا، پوءِ ڊاڪٽري يا انجنيئريءَ جا ڪتاب جيتوڻيڪ انگريزيءَ ۾ ڪين پڙهڻا پيا پر ڪچيءَ ۾ انگريزي نه سکڻ ڪري توهان پاڪستانين، هندستانين وانگر انگريزي لس ئي لس نٿا ڳالهائي سگهن. نتيجي ۾ نوڪريءَ لاءِ جنهن انٽرويو ۾ ويهن ٿا فيل ٿيو پون.“

پر هاڻ ننڍي کنڊ جي تعليم جو معيار به ڇا ٿيندو وڃي _ سنو يا خراب _ اسان جي اکين اڳيان آهي. ۽ ان جو فائدو ڪنهن کي رسندو _ سمجهه ۾ نه ٿو اچي!

بهرحال هي هڪ سفر نامو آهي ۽ منهنجي خيال ۾ هتي سنگاپور بابت تعليم کان علاوه به چار

ٻيون ڳالهيون لکڻ پڻ بي مهل نه ٿينديون.

سنگاپور جو ٻيٽ فقط ٻه سؤ ڏهه چورس ميل آهي. سڄي سنڌ جي پکيڙ چوونجاهه هزار چار سؤ کن چورس ميل آهي _ ان ما اندازو لڳائي سگهجي ٿو ته سنگاپور جو ٻيٽ ڪيترو ننڍڙو آهي. ان کان علاوه سنگاپور جو ٻيٽ ڪافي هيٺاهون آهي. يعني سمنڊ جي ڪناري کان ڪو گهڻو مٿي نه آهي. جيئن پاڻ وٽ ڪيترائي علائقا مٿاهان آهن. ڪوئيٽا، ڪوهه مري وغيره ته تمام مٿاهان آهن. پر ويندي حيدرآباد به گنجي ٽڪر تي هجڻ ڪري سمنڊ جي ليول کان گهڻو مٿاهون آهي. ان کان علاوه اسان جي ملڪ ۾ ڪيتريون ئي ٽڪريون ۽ جبلن جون قطارون پڻ آهن. پر سنگاپور ٻيٽ ڪٿي به پنجاهه ڦٽن کان مٿي نه آهي. وڏي ۾ وڏي ٽڪري _ بڪٽ _ تيماح آهي سابه فقط ڇهه سؤ کن ڦٽ مس ٿيندي. يعني ٻارنهن تيرنهن ماڙ عمارت جيتري. هڪ ٻه ٻيون به ننڍيون ننڍيون ڌڙن جيتريون ٽڪريون آهن. جهڙوڪ؛ بڪٽ، پنجانگ، بڪٽ منڊائي وغيره (بڪٽ ملئي لفظ آهي جنهن جي معنيٰ ٽڪري آهي). سڄي ٻيٽ تي ئي چار نديون پڻ آهن. جيڪي سنڌو نديءَ يا گنگا جمنا وانگر جبلن تي ڳرندڙ برف جو پاڻي ڪٿي بئراجن بنڊن وٽ واهن ۽ شاخن ۾ ورهائجي. گهڻي کان گهڻي ٽرتيءَ جي اڄ مٿان جو ڪم نه ٿيون ڪن. پر هتي جون نديون ٻيٽ تي وسندڙ مينهن جو پاڻي ڪٿي سمنڊ ۾ ڦٽو ڪن ٿيون ۽ ٽرتيءَ کي ٻڌڻ کان بچائڻ ٿيون. يعني اسان وٽ نديو پوک لاءِ ڪارائتيون سمجهيون وڃن ٿيون، جو مصر وانگر اسان جي پوک جو مدار نديءَ تي آهي، پر هتي بنين ٻارن کي نديءَ جي پاڻيءَ جي ڪهڙي ضرورت جڏهن هروقت مينهن جي صورت ۾ آسمان مان پاڻي ٽمندو رهي ٿو. هتي جون نديون به پوک لاءِ ڪارائتيون آهن، پر پوک کي پاڻي مهيا ڪرڻ بدران پوک ۾ بيٺل پاڻي کين ٿيون. هتي جون نديون گڏن ۽ نالن Drainage جو ڪم ڪن ٿيون. نه ته مينهن جي پاڻيءَ ۾ فصل ٻڏي وڃن.

سنگاپور ۾ پڪي گهٽا جانور گهٽ آهن

سنگاپور جون اهي هلڪيون ڦلڪيون نديون آهن؛ جرانگ ندي، ڪلانگ ندي، ڪرانجي ندي، سيليتار ندي، سرنگون ندي ۽ سنگاپور ندي. هنن ندين ۾ مينهن پوڻ سان يڪدم چاڙهه اچيو وڃي ۽ مينهن مطابق ڏينهن ۾ ڪڏهن ڪڏهن ٻه ٻه ٽي ٽي دفعا تار ٿيو پيون وهنديون، هر هڪ ندي ڪا چند ميل مس بگهي آهي. سنگاپور ندي سڀ ۾ وڏي، مشهور ۽ تاريخي ندي آهي. جنهن ۾ ٻيڙيون ۽ ٻارجون به هلن، جيڪي جهاز کان ٻيٽ جي اندروني علائقن تائين ۽ اندروني علائقن کان بندرگاهه تائين سامان لاهڻ چاڙهڻ لاءِ يونين.

سنگاپور جو ٻيٽ خط اسطوا جي ويجهو هجڻ ڪري ٻار هوئي هڪ جهڙي اونھاري واري موسم رهي، سيارو ته بنهه نه ٿئي. سڄو سال گرميءَ جي ڊگري پنجويهه ۽ ستاويهه جي وچ تي رهي. هر وقت جهڙ ۽ مينهوگيءَ جي ڪري ان کان وڌيڪ گرمي ورلي ڪا ڪڏهن ڪڏهن ٿئي _ سا به چند ڪلاڪن لاءِ. جيڪا گهٽ ۽ گرمي مينهن پوڻ کان اڳ اڪثر پاڻ وٽ به ٿيندي آهي. ٿوري دير بعد جهڪ يا هوا جي چر پر سان سخت مينهن يا بوندا باندي شروع ٿي ويندي آهي سٺي يا ڪوٽ جي ته سڄو سال ضرورت نه پوندي آهي. ڪوٽ جي ضرورت فقط ڪڏهن ڪڏهن پاسپورٽ سائيز ڦوٽو ڪيرائڻ جي لاءِ پوندي آهي، سو ان لاءِ اڪثر هتي جي هر ڦوٽو گرافر وٽ به ٿي پرائيئون سرائيئون سنگهون لڳل ٿاڻيون، هڪ ڏندن پڳل مر لڳل ڦٽيءَ سان گڏ هڪ عدد ڪوٽ پڻ رکيل هوندو آهي. هتي ذري گهٽ ڏهاڙي مينهن وسي ٿو ۽ سال ۾ هڪ سؤ انچ (اڍائي ميٽر کن) مينهن وسي ٿو. يعني هتي جي مينهن جي پاڻيءَ جو نيڪال پاڻ وانگر خراب هجي ته سال اندر سڄو ٻيٽ ٻڏي وڃي. سنگاپور جي سڄي ٻيٽ تي ماڻهن جي آبادي ۽ عمارتون وڌڻ ڪري گس پنڌ تي ڪو ورلي اڻ پاليل جانور ملي _ سواءِ بگهي پڇ واري پولڙي (Macaque) جي _ يا رات جي وقت ڪنهن ايڪڙ بيڪڙ گڏڙ يا ڳورپٽ جهڙي جانور

جي باقي هتي پڪي جام آهن _ سي به طرح طرح جا. بهراڙي وارن بچيل ٿڪرن تي نانگ بلائون ۽ سانڍا چچيون پڻ موجود آهن.

هتي جي چينين جون مختلف زبانون

جيئن مٿي لکي آيو آهيان، ته سنگاپور ۾ ڪيتريون ئي قومون رهن ٿيون. جن ۾ پنجهنتر سيڪڙو _ يعني ٽي حصا چينين جا آهن پندرهن سيڪڙو ملٽي ماڻهن جو، ست سيڪڙو انڊين جو ۽ باقي بچيل سيڪڙي ۾ يورپين اچن ٿا. هتي جا رهاڪو چيني اصل ۾ چين کان ئي آيا. سنگاپور، ملائيشيا، فلپين، انڊونيشيا _ ويندي يورپ آمريڪا ۾ جيڪي اڄ چيني نظر اچن ٿا، تن جي ابن ڏاڏن يا تڙ ڏاڏن جو اصل ملڪ چين هو، جتان هنن ڌارين ولاتين ڏي لڏ پلاڻ شروع ڪئي _ پنهنجي ملڪ جي غربت کان بچڻ لاءِ، ٻاهر جي دنيا ۾ پورهيو ڳولڻ جي لاءِ يا جيڪي اڳهين سکيا ستابا هئا، سي پنهنجي اولاد کي وڌيڪ تعليم يا واپار وڙي جي سکيا ڏيڻ جي لاءِ. اهڙي طرح سنگاپور جو ٻيٽ جيڪو چوڏهين صديءَ تائين چند ملٽي ماڻهن جو ڳوٺ هو سو اڳتي هلي انگريزن جي حڪومت ۾ وڌڻ ويجهڻ لڳو ته انگريزن کي انهن ماڻهن جي ضرورت پئي، جيڪي بندرگاهه ۾ مزوريءَ جهڙي پورهنئي کان وٺي ڪلارڪي، ڪيٽي ٻاڙي، ۽ عمارت سازيءَ جهڙا ڪم ڪري سگهن. ان لاءِ چين ۽ هندستان اهڙا ملڪ هئا جتان غربت ڪري ضرورت موجب اڻ ڳڻيا ماڻهو اچي سگهيا ٿي. سو سنگاپور ۾ جيڪي هينئر چيني نظر اچن ٿا، سي اهي اصل چين جا آهن. پر چين پاڻ مرادو وڏو ملڪ آهي، جنهن ۾ ڪيترائي پرڳڻا/صوبا ۽ زبانون آهن. سو سنگاپور ۾ جيڪي چيني ڏسون ٿا اهي سڀئي چين جي ڪنهن هڪ صوبي مان لڏي نه آيا پر مختلف صوبن کان آيا آهن، ان ڪري سندن مختلف چيني زبانون ۽ مذهب آهن، جيئن ته منجهن چاليهه سيڪڙو چين جي فوڪيئن صوبي جا رهاڪو آهن ۽ گهر ۾ اموي (Amoy) ٻولي ڳالهائين، ويهه سيڪڙو سنگاپوري چينين جو ٽيچو (Teochew) ٻولي ڳالهائي ٿو ۽ انهن جو اصل چيني صوبو سواتو (Swatow) هو، ويهه سيڪڙو ڪن چيني چين جي ڪوانگ تنگ کان آيل آهن ۽ باقي ڪنٽن، شنگهائي، ڊرين ۽ ٻين هنڌن کان آيل ۽ هڪا، هڪوئين، منڊنرين، ڪنٽونينز، جهڙيون چيني زبانون ڳالهائين ٿا. مذهب به ڪن جو ٻڌ ٿرم آهي، ته ڪن جو تائوزم، ڪنفيوشزم وغيره آهي. ڪي ته دهر يا به آهن، ڪن جو مذهب عيسائيت به آهي، ته ڪن ايڪڙ بيڪڙ چينين جو مذهب اسلام پڻ آهي. سنگاپور ۾ رهندڙ سڀني ملين جو مذهب جيتوڻيڪ اسلام آهي. پر اهي به هڪ ئي هنڌ جا نه آهن. ڪي اصل انڊونيشي آهن ته ڪي جاوني، بٺاني، ۽ ٻيون زبانون ڳالهائيندڙ آهن. ڪي اصل اتر ملايا جا آهن، جيڪي ٿائيلينڊ جي بارڊر پاسي جا هجڻ ڪري ڪجهه ڪجهه ٿائي نموني جي زبان ڳالهائين ٿا. ڪي ملايا جي اوڀر واري ڪناري ۽ ترنگانو ۽ ڪناتان جا آهن ۽ گهرن ۾ پنهنجيون ٻوليون ڳالهائين ٿا.

اهڙي طرح سنگاپور ۾ جيڪي انڊين رهن ٿا، انهن ۾ ته سڀ کان گهڻا مذهب ۽ زبانون آهن؛ هندو، سک، مسلمان، ڪرسچن، گجراتي، پنجابي، تامل، بنگالي، مليالم، سنڌي گورڪا، ويندي پاڪستاني، سلوني ۽ بنگاديشي به انهن ۾ اچيو وڃن ٿا.

سنگاپور جا مختلف نالا ۽ حڪومت

سنگاپور جو سرڪاري طرح چيني (منڊران) ۾ نالو Hsin_Chia_Po_Kung_Ho Kuo آهي، ملٽيءَ ۾ ”ريپبلڪ سنگاپورا“، انگريزيءَ ۾ ”ريپبلڪ آف سنگاپور“، ۽ تامل ۾ ”سنگاپور ڪڏي“ يا راسو آهي ۽ اهي چارئي زبانون سنگاپور جون قومي زبانون آهن. اسڪول ۾ سڀ ڪجهه انگريزيءَ ۾ پڙهايو وڃي ٿو، پر ان کان علاوه مٿين مان ڪنهن به هڪ زبان جو سبجيڪٽ ڪڻڻ ضروري آهي.

سنگاپور جو هونءَ اصل نالو Temasek (سامونڊي شهر) هو. پر پراڻن قصن موجب سري وڃايا سلطنت جو شهزادو سانگ نيا اتاما، جڏهن تماسيڪ (پراڻي زماني جي سنگاپور) ۾ پهتو ته هن

ڪي هڪ عجيب جانور نظر آيو جنهن کي هن شينهن سمجهي هن شهر جو نالو تيماسيڪ مان بدلائي سنگاپور رکيو. سنگا معنيٰ شينهن ۽ سنگاپورا معنيٰ شينهن جو شهر. ٻي وڏي جنگ جي ڏينهن ۾ جپانين جي قبضي دوران سنگاپور جو نالو سيونان _ تو (Syonan _ To) پڻ رکيو ويو هو. سنگاپور ۾ پارليا ماني ڊيموڪريسي آهي، جيڪا ويسٽ منسٽر جي بنياد تي آهي. حڪومت اندر هيڊ آف اسٽيٽ (پرائم منسٽر) اچي ٿو ۽ پريزيڊنٽ (جنهن کي تمام ٿورا پاور مليل آهن.) ۽ 58 ميمبرن جي چونڊيل يونيڪئميرل پارليامينٽ. ووٽ ڏيڻ ضروري آهي هر رجسٽرڊ شهريءَ کي ووٽ ڏيڻو پوندو آهي. پارلياماني مڃاڻي پنهنجو پاڻ مان پرائم منسٽر ۽ ڪئبينٽ چونڊيندي آهي. 1959ع کان وٺي ساڳي پارٽي پي _ اي _ پي (پيپلس ائڪشن پارٽي) کڻندي اچي. جنهن جو اڳواڻ مسٽر لي ڪوان يو Lee kuan Yew آهي. هن کي سنگاپور جو پرائم منسٽر رهندي هي پنجويهون سال آهي. ملڪ جو نظام هلائڻ لاءِ وزير ۽ بورڊ (سيڪريٽريٽ) آهي. جنهن ۾ اٽڪل پنجهٺ هزار سول سرونٽ (سرڪاري ڪامورا) آهن. سول سروس لاءِ آفيسر چونڊڻ لاءِ پبلڪ سروس ڪميشن آهي. (جيڪو طريقو انگريزن پاڪستان، هندستان، برونائي، ملائيشيا، نيو گني ۽ ٻين ملڪن ۾ به رکيو آهي.) اهو خودمختيار ادارو آهي ۽ سرڪاري نوڪرين لاءِ چونڊيل ماڻهن جي معيار، کاتي ۽ ڊسپلن جو خيال رکي ٿو. ان طرح جو ئي ادارو جوڊيشريءَ جي خودمختياريءَ جو نظام برقرار رکي ٿو. سپريم ڪورٽ ۽ ٻين ننڍين ڪورٽن ذريعي ماڻهن کي انصاف ملي ٿو. هيٺينءَ کان مٿينءَ ڪورٽن تائين اپيلون به ڪري سگهجن ٿيون. غريبن کي سرڪار طرفان قانوني مدد پڻ ڏني وڃي ٿي. اسلامي قانون لاءِ سنگاپور ۾ شريعت ڪورٽ پڻ آهي.

سنگاپور جي رستن جا نالا

مون واچ ۾ وقت ڏنو، يارهن ٿي رهيا هئا. سنگاپور ۾ اڃا ٻن ٽن هنڌن تي هلڪو ڦلڪو ڪم هو. ماني به اڃا ڪاٺي هئي ۽ ٻين بجي کان پهرين مئرينرس ڪلب پهچڻو هو. جتان جنهن ٽئڪسيءَ ۾ آيا هئاسين، ان ۾ واپس ملائيشيا وڃڻو هو. سيشل اسٽريٽ مان ڪم لهڻ بعد جهٽ جهٽ سرنگون روڊ تي آيس. سنگاپور جي رستن ۽ گهٽين جا نالا سنگاپور جي شهر وانگر مغرب ۽ مشرق جو مرڪب آهن. سنگاپور شهر تاريخ سان هٿ چراند بنهه نه برابر ڪئي آهي، جو اڃا تائين پراڻا نالا ۽ پراڻيون شيون هو بهو ان صورت ۾ هلنديون اچن نوان نالا فقط انهن رستن جا رکيا ويا آهن، جيڪي نئينءَ سنينءَ ٺهيا ۽ سنگاپور ۾ هر ملڪ، مذهب ۽ ڪميونٽيءَ جي رهاڪن کي خوش ڪرڻ لاءِ انهن جي دل وٽان نالا رکيا ويا آهن. منهنجو هڪ دوست جيڪو نئين ٺهيل وسٽيءَ ۾ رهي ٿو اتي سڀ يونيورسٽيءَ ۽ مختلف ڪاليجن اسڪولن جا ماسٽر رهن ٿا. ان ڳالهه کي مد نظر رکي سنگاپور ان علائقي جي وڏن رستن، گهٽين، لنگهن جا نالا مشرڪي شاعرن جي نالن تي رکيا آهن. جيئن ته ٽنگور روڊ، عمر خيام روڊ، اقبال روڊ، نذر الاسلام روڊ، منشي عبدالله (ملئي شاعر) روڊ وغيره. سنگاپور ۾ انگريزن جو راڄ هجڻ ڪري، ڪجهه رستا مشهور انگريزن سان پڻ منسوب آهن. ته ڪن رستن جا نالا نج ملٽي نوعيت جا آهن. ڪي چينين سان واسطو رکندڙ آهن. اهڙيءَ طرح سنگاپور جي ڪجهه رستن ۽ گهٽين جا نالا مذهبي رهنمائن جي نالي آهن. ته ڪي مختلف ملڪن ۽ سندن شهرن تان کنيا ويا آهن. مثال طور انگريزن جي نالن وارا ڪجهه رستا؛ انڊرسن، انٽوني، ڊڪسن، ڪرافورڊ، ڪلائيو، ڪچنر، مارگرٽ، ايلزبيٿ، مائونٽ بئنن، نيلسن، آئوٽ رام، پرنس چارلس، پرنس ائبورڊ، روڊ ۽ اسٽريٽ.

ملٽر نالن وارا ڪجهه رستا ۽ گهٽيون هن ريت آهن؛ محمد سلطان روڊ، روماهه ٽنگي، حطام مانيس، حاجي الياس، ائمپنگ، جالان بيسار، جالان بنگارايا، بڪت تيماء، بڪت ميرا، بڪت ايام، ڪمپونگ بارو روڊ، نورالدين لين، سنگائي روڊ سيد علوي روڊ وغيره.

چين سان واسطو رکندڙ ڪجهه رستن جا نالا آهن؛ ڪم سينگ روڊ ڪم يام لينگ ڪي، مائي چن

روڊ، تائي چن، تام ڪم چينگ ۽ يو نام روڊ وغيره انهن کان علاوه ڪجهه ٻيا مشهور روڊ ۽ گهٽيون؛ عرب اسٽريٽ، آدم اسٽريٽ، آرمين اسٽريٽ، سينٽ مائڪل روڊ، سينٽ اينڊريو، سينٽ لارنس فريزر، لنڪن ۽ ٽرفالگر اسٽريٽ

ڪجهه اهڙا رستا جن جا نالا مختلف ملڪن ۽ شهرن جي نالن سان آهن. اهي هي آهن؛ جوهور روڊ، قنڌار اسٽريٽ، برما روڊ، بندي روڊ، چائنا اسٽريٽ، هالينڊ روڊ، وغيره. هڪ رستي جو نالو پاڪستان روڊ پڻ آهي. جتي انٽرنيٽي روڊ ۽ سمباوانگ روڊ ملن ٿا، انهن جي پاسي ۾ ۽ ڪنڊاڊا روڊ جي ڀر ۾ اڄڪلهه ان علائقي ۾ آسٽريليا ۽ نيوزيلينڊ جي هوائي فوج جا آفيسر رهن ٿا جيڪي سنگاپور جي بچاءَ ۽ سنگاپور پائيلٽن کي ٽريننگ ڏيڻ لاءِ رهيل آهن. انهن نالن کان علاوه ٻيا به ڪجهه نالا جيڪي هن وقت ياد اچي رهيا آهن. سي آهن؛ حيدرآباد روڊ (دکن هندستان وارو) ۽ چو جو انگريزن جي دور ۾ سنگاپور حڪومت جو واسطو مدراس حيدرآباد سان گهڻو هو. رنگون روڊ، مدراس روڊ، مالا بار، شنگهائي، فرينچ، منڊالي، پارسي، ۽ اروادي روڊ وغيره. اروادي برما جي مشهور رندي آهي. سنڌو نديءَ جي نالي به سنگاپور ۾ نه فقط انڊس روڊ آهي، پر انڊس اسٽريٽ پڻ آهي.

سنگاپور شهر ۾ ننڍڙو هندستان

سو اهڙيءَ طرح هتي سرنگون روڊ آهي. هي رستو سنگاپور جي مشهور ترين رستن مان هڪ آهي سرنگون روڊ تان مون کي ملائيشيا ۾ منهنجي پاڙي ۾ رهندڙ هڪ انڊين ڪليگ لاءِ ڪجهه مسالو ۽ سڪو ميوو وٺڻو هو. تور ۾ ته ڪٿي اهو ڪجهه هجي. جو هر هڪ مسالو ٿورو ٿورو گرامن ۾ وٺڻو هو. وري ڪاشيءَ بادامن ڪاڇن جهڙي سير ڏيڍ تور ۾ وٺي هني، باقي نمونن ۾ تمام گهڻو هو. لونگ، ڪاريون مرچون، ڦوٽا (ننڍا ۽ وڏا)، جانفل جاوتر، جيرو (اڇو ڪارو)، دال چيني، ڪمال پٽ، هنگ، هٽ، سونگ، گدامڙيءَ کان وٺي ڳاڙها پينل مرچ، ڪشش مش، سڪاڪائي، ڪاري ڊاڪ، ڪلونجي، سڪل ڌاڻا، ٻيا به خبر ناهي ڇاڇا جن جا نالا مون ته ڇا پر ڪنهن هوٽل يا جهاز جي چيف بورچيءَ به نه ٻڌا هوندا، پر اهو ڪمال آهي سرنگون روڊ جو ته افغانستان، ايران، پاڪستان کان سريلنڪا تائين ۽ هندستان جي ته اوڀر ۽ ڏکڻ کان وٺي، اتر ۾ هماليا، جبل جي قدامت تائين پوکيل هر مسالو ۽ ڦڪي ستي هتان اچيو نڪري.

هونءَ به سرنگون روڊ اهڙو روڊ آهي جتي هندستان جي هر شيءِ ملي ٿي. مرچ مسالي کان وٺي پڪوڙي، ڪيچي، بجئي، ۽ مٺائي تائين. مٺي ۾ هٽڻ وارو سندور ۽ آرينا، ۽ نرڙ تي لڳائڻ لاءِ تلڪ کان وٺي گنگاڄل (گنگا نديءَ جو پاڻي)، راکي ۽ منگل سوتر تائين، ڪٽين (رنگريزن) جي چر واري ساڙهين ۽ پورن کان وٺي آر جي ڪمن وارن اڳڻن ۽ ابوچڻين تائين، ڪاٺ جي ٽوئين، نڪر جي ڏيڻن ۽ جمنين کان وٺي رڪ جي ديگڙين، ٽامي جي دلن ۽ پتل جي باردين تائين، مستي، ڳڙ، بيسٽ کان ميت، سوپاري، ڦٽڪيءَ تائين هر شيءِ ملندي. اسان وٽ مخدوم کي ٻار ڄائو ته بوندي لڏون ورهائين. ابا ڪٿان انءَ هي لڏون؟ ڇي سرنگون روڊ تان، ظهور جي پرموش ٿي ته بنگالي برفي ۽ ڄم ڄم ڌياري موڪليائين. پچيومانس ته ڇا ڪنهن بنگلاديش کان آندي آهي. ورائيائين؛ ”سرنگون روڊ تان.“ هر اها شيءِ جيڪا هندستان جي ڪنڊ ڪڙڇ مان ملندي هجي، اها سنگاپور جي سرنگون روڊ تان ٿوري مهنگي اگهه تي پر نڇ ۽ تازي ملي ويندي. سرنگون روڊ تي هندن جا مندر ۽ ڌرم شالا پڻ نظر ايندا. سڀ ۾ پراڻو مندر ڪالي امن جو مندر آهي، جيڪو 1904ع ۾ اٺن ٻانهن واري ديوي ڪالي امن جي نالي تي ٺهرايو ويو هو ۽ ان کان به پراڻو سري نيوا سا پيرو مل مندر آهي. جيڪو 1855ع ۾ ٺهيو هو. ان کي نئين سنئينءَ جو ڙايو ويو آهي. ڏهه کن سالن بعد هڪ هندو امير واپاري پنج لک ڊالرن جي خرچ سان هڪ ڏکڻ هندستان جي عمارتن جي ڊزائن جو ٿاور ان مندر ۾ ٺهرايو. سنگاپور ۾ پهريون همراهه جيڪو هندستان کان آيو. اهو ڏکڻ هندستان جو نارائنا پلائي هو، جيڪو انگريزن جي ايسٽ انڊيا

ڪمپنيءَ ۾ جنرل ڪلارڪ طور ڀرتي ٿي آيو هو. پر پوءِ ڪجهه عرصي کان پوءِ هن اها نوڪري ڇڏي عمارت سازيءَ جي ڌنڌي ۾ حصو ورتو ۽ چڱو سڪيو ستابو ٿي ويو. هن کان پوءِ جيڪي انڊين اڇڻ لڳا، اهي هن سرنگون روڊ واري علائقي ۾ واپار وڙو ڪرڻ لڳا ۽ 1850ع تائين سرنگون روڊ هندستان جو ئي ڏيک ڏيڻ لڳو. جيڪو اڃا اهو ئي ڏيک ڏيندو رهي ٿو. شايد اهو ئي سبب آهي جو سنگاپور جي هن سرنگون روڊ کي سماڻ انڊيا Small _ India سڏين ٿا.

سهڻيون ڪير؟ تامل، ملئي يا چيني

سرنگون روڊ شين جي وڪري جي لحاظ کان ته ننڍو انڊيا سڏجي ٿو پر ان روڊ تي رهندڙ ماڻهو سڄي انڊيا جي ماڻهن جي رهاڪن جي نمائندگي نٿاڪن. ماڻهن جي لحاظ کان سرنگون روڊ کي ننڍڙو انڊيا نه پر ننڍڙو تامل نادو (ڏکڻ هندستان) سڏي سگهجي ٿو، جواتي رهندڙ هندستانين ۾ پنجانوي سيڪڙو تامل آهن. هتي چوڌاري گوڏين ۾ ڪاري رنگ جا تامل مرد ۽ عورتون ئي نظر اينديون جن جي شڪل وانگر رهڻي ڪهڻي، ڪاڻڻ پيڻڻ ۽ پهريون پوڻاڪ ۾ هيڏا سال گذرڻ بعد به ڪو فرق نه آيو آهي. جيتوڻيڪ سنگاپور هڪ مهائڻ جي گوڏ کان ماڊرن ملڪ ٿي ويو آهي، پر هي آمريڪي شيدين وانگر ڪپڙي پوڻاڪ ۾ اهي ئي رهندا آهن. مثال طور هي تامل عورتون يونيورسٽيءَ جون نوجوان چوڪريون هجن يا پوڙهيون هڪ ته کين قدرت طرفان ڪارو رنگ مليل آهي. ٻيو هتي جي ٽريڪل سڄ جي ساڙيندڙ اس، ان تي ٿڌي رنگ جا ڪپڙا پائڻ بدران واڱڻائي، لاکي، آسماني، هيڊو، ڪارو سليٽي، چاڪليٽي، ۽ ٻيا اهڙائي تڪي ۽ اونڌاهي رنگ جا بلائوز ۽ ساڙهيون پائي هلن.

هڪ دفعي چيان ۾ هڪ سڪ ڊڪاندار وٽ اهڙن رنگن جون ساڙهيون ڏسي اچرج مان پڇيو هو مانس ته هي رنگ ڪير ٿو وٺي پوءِ سنگاپور ۽ ملائيشيا جي هنن گهڻين ۾ اچي سمجهي ويس ته چياني کي اهڙا بيوقوف ناهن جو اجايو هر رنگ جو ڪپڙو بنا سوچ جي ٺاهين.

نرڙ تي بنديا (گاڙهو تلڪ) ضرور هڻنديون بلڪه تڪو گاڙهو يا لاکي رنگ جو جڪو پري کان سندن جسم جي ڪاري بئڪ گرائونڊ ۾ نظر ئي نه ايندو. سنڌور ۽ بنديا کان علاوه هنن مان ڪي تامل چوڪريون هيڏائين رنگ جو ڪو ملم، مٽي، روغن يا پورو (يا ٿي سگهي ٿو پيٺل هيڊ ئي هجي) نرڙ ۽ ڳلن تي پڻ هڻن جنهن سان ويتر عجيب لڳن ٿيون. پر اهو ڪمال آهي ته هي ڪاريون ۽ ڪوچهيون چوڪريون هتي سنگاپور ۾ توڙي سريلنڪا، ملائيشيا ۾ هلن يا ڳالهائين وري اهڙي ناز سان جو اسان جي ملڪ جون سهڻيون چوڪريون به ايڏو ناز ڪرڻ نه سڪيون هونديون.

هڪ دفعي آصف کي چيو هوم ته يار شاباس هجي، هنن تامل چوڪرين کي جو هڙن ولايتن ۾ يعني هتي جي چيني گورين چوڪرين جي وچ ۾ رهي به ڪو احساس ڪمٽري محسوس نه ٿيون ڪن. جيڪا جتي آهي چاهي دڪان تي نوڪريائي هجي، هوٽل يا آفيس ۾ ريسپشنسٽ هجي يا پهاري هٿ ۾ هجيس يعني پنگيائي هجي، مجال آهي جو پاڻ کي ريڪا، سري ديوي، هيمامالني، ۽ جيا پرڊا (هندستاني فلمي دنيا جون تامل اڪٽريس) کان گهٽ سمجهي. اها واقعي وڏي ڳالهه آهي نه ته يورپ آمريڪا توڙي پنهنجن ملڪن ڏي ان کان وڌيڪ سهڻيون چوڪريون به احساس ڪمٽريءَ ۾ نظر اينديون آهن ۽ ساڳيو حال ملئي چوڪرين جو آهي، جيڪي پڻ بيڊوليون هجڻ جي باوجود به پرواهه به نٿيون ڪن ته هو ٻين کي ڪيئن لڳنديون هونديون يا سندس بي ڊولي پٽي، ٿلهي جسم ۽ ڊينڊي قد تان ٻيا چٿرون ڪندا هوندا.

آصف ٿوري دير سوچي ورائيو؛ ”هتي جيڪي ٽي قومون؛ چيني، ملئي ۽ تامل رهيل آهن، انهن کي احساس ڪمٽري ٿئي ته ڇو ٿئي. احساس ڪمٽري تڏهن ٿئي جڏهن منجهن ڪا قوم هيڪاندي سهڻي هجي. چيني رنگ ۾ ڪٿي اچا آهن، پر سندن چهره تاثرات کان خالي آهن. هن پاسي جي چيني چوڪرين مان جيڪڏهن ڪنهن ۾ سونهن ۽ ڪشش آهي ته اها فقط هڪ مقرر مدي تائين به يا ٽي سال مس رهي ٿي، پوءِ يا ته بلڪل ڦيڦيون ٿيون وڃن يا اٿپوري خوراڪ، تمام گهڻي پورهي ۽ محنت مزدوريءَ ڪري

بنهه سڪل سٽريل نظر اچن ٿيون. ملئي يا تامل چوڪريون چو مرعوب ٿين _ يا احساس ڪمٽريءَ ۾ پون.“

”ساڳي وقت سونهن ملئي چوڪرين ۾ به ڪا گهڻي نه آهي _ سواءِ ڪنهن ايڪٽر بيڪٽر جي، پر انهن سان به ساڳيو حال آهي جو اها سونهن فقط هڪ مخصوص مدي لاءِ آهي. ان بعد مٿان ۽ تيل، مڪڻ ۾ تريل شيون ڪاڻي ڪاڻي بي ڊوليون ۽ ڳريون ٿيو پون. قد ته اصل کان بندرو اٿن. چرپي چڙهڻ تي ويتر ڊينڊيون ٿيو پون.

”جنهن کي سونهن يا ليڪ چئجي سو جيڪڏهن آهي، ته تامل چوڪرين ۾ آهي ۽ پنهنجي جسم کي وڏي عمر تائين ٺاهي رکن ٿيون، پر افسوس جو هي وري ڪاريون آهن. ۽ مٿان بي افعال رنگن جا ڪپڙا پايو هيڪانڊو چريون ٿيون لڳن.“

آصف جي ان ڳالهه ۾ گهڻو وزن لڳي ٿو.

گوڏ هيٺ مٿي ڪرڻ جو سبب

سنگاپور ۾ ڏکڻ هندستاني مرد سرنگون روڊ تي دڪان ۽ هوٽلون هلائين يا وري مختلف هنڌن تي ننڍيون پٺيون، بسڪٽ، چاڪليٽ، ڪئمٽرن، سگرين سگارن جون هلائين. يا چئنچ اٺلي، هاءِ اسٽريٽ، پيپلس پارڪ، جهڙن هنڌن تي هلندڙ ڦرندڙ بنڪن جو ڪم ڪن _ يعني نوٽن جي ڀڳي هڻڻ ۾ ڪٿي هر آئي وٺي کان سندس ملڪ جو ناٿو مٿان لاءِ پڇندا رهندا. سندن ڊريس ڊگهين ٻانهن واري قميص ۽ هيٺ ٽوٽيءَ نما گوڏ، جيڪا اڌ تان مٿي مڙيل هوندي آهي. جورابن ۽ بوٽن جو استعمال تمام گهٽ ڪن. پير اگهاڙا يا وڏ ۾ وڏ اسپنجي چئمپل پائين. گپ ۽ مينهوگيءَ وارن رستن تي هلڻ ڪري سندن پير چيرائيل، ڦاٽل يا ڦٽيل هوندا. بند ٿيل ٽوپ چٽي ڪچ ۾ هوندي. (مينهن جي حالت ۾ هڪ هٿ کليل چٽيءَ جي ڳن ۾ ۽ ٻيو هٿ مليل جي گوڏ جي ورايل پاند ۾ ۽ ڪچ ۾ نوٽن يا ڪاڳرن جو ٿيلهو.

ملاڪا شهر ۾ سينٽ فرانس گرجا گهر سامهون ڏکڻ هندستاني تاملن جا ٻه ٽي سيڊي جا دڪان آهن جن تي گهڻو ڪري سندن ئي ڪميونٽيءَ جا ماڻهو خريداري ڪندي نظر ايندا. مزور ۽ هيٺاهون طبقو ته ڇا، پر امير ۽ سڪين ستابن جي پوشاڪ به ساڳي هوندي. هڪ ڏينهن هندستان کان آيل اسان جي هڪ دوست پنجابي ڪليگ؛ مسٽر بير سان بيٺو هوس ته گووندا سواميءَ جي دڪان تي هڪ سڪيو ستابو تامل _ رئيس نموني جو چڙهيو. عمر ۾ سٺ سالن جو هوندو. مٿي ۾ ڏونگهيءَ جي تيل جو پڪ _ جنهن جي مٿي، ۽ صندل صابن سان وهنجي سٺو اچڻ ڪري ان جي تڪي خوشبو پري پري تائين اٿي ٿي. وار سڌا لسا ۽ برل ڪريم جي اشتهاري همراهه وانگر ڦٽي ڏنل. اکين ۾ ڪجل جي تيلي گهميل، ڳچيءَ ۾ سوني تند، اچي ڪلف ڏنل مليل، يا وائل جي وڏن ڪيسن واري قميص ۽ هيٺ تي به ساڳي ڪپڙي جي ڪلف ڏنل گوڏ _ پر دستور موجب گوڏن وٽان مڙيل. ڪاري رنگ جو پيراشوٽ سان مقابلو ڪندڙ وڏي شاهي چٽي، وات ۾ گهڻي ڪاڻي وارو چابو پان، ٻين عام نظر ايندڙ ڏکڻ هندستانين کان وڌيڪ شان مان وارو ٿي لڳو. پڪ سندس ئي ڪو هلندڙ ڪاروبار هوندس يا وري پٽ ولاتين (آسٽريليا، نيوزيلينڊ وغيره) ۾ نوڪريون ڪندا هوندس. تڏهن ته سندس پوشاڪ ٻين کان صاف سٺي ۽ اوچي هئي. پر جڏهن نظرون هن ڏي به هيٺ ٿي ويون ته همراهه جا پير چئمپل يا بوٽ کان آزاد هئا. ۽ گهروڙي ملائيشيا جي ٽرتيءَ کي بوجا ڏيئي رهيا هئا. ببر کي چيم ته يار ملئي ماڻهن کي ڏسي اسان به سڪي ويا آهيون ۽ سندن گهرن ۾ پير اگهاڙا ڪري گهڙون ٿا _ جيئن گهر صاف ۽ پاڪ رهي. پر مون کي اها ڳالهه سمجهه ۾ اچائين نه آئي آهي ته هي تامل رستن روڊن تي به پير اگهاڙا چو پيا ڪنيو هلن ۽ هي گوڏ جو اڌ تان موڙي مٿي جهلڻ جو ڇا تماشو آهي _ ؟

”گرميءَ ڪري هي گوڏ کي مٿي ڪري ٻڌن ٿا.“ ۽ شايد ننڍڙي انگوچي يا چڏيءَ نڪر تي ئي گذر ڪري وڃن، پر هنن وٽ اهو آهي ته پنهنجي يا ڪنهن جي گهر ۾ گهڙجي ته ان وقت فضيلت سان پيرن

تائين پتل گوڏ ۾ گهڙجي. سو ان ڪري هي جڏهن ڪنهن جي گهر ۾ گهڙن ته ”قڙاڪ“ سان گوڏ کي هيٺ ڪيرايو ڇڏين، وري نڪرڻ مهل ”قڙاڪ“ سان گوڏ جو هيٺيون پوڇڙ مٿي کڻي، ورن ۾ اٽڪايو ڇڏين ته جهڙو پوتڙو ٿيو پوي، ۽ ٻيو سبب گوڏ کي مٿي کڻڻ جو اهو آهي، ته هتي ملائيشيا، سنگاپور وانگر ڏکڻ هندستان ۾ به ٻار هونئو مينهن لڳو پيو آهي، سو رستي تي هلڻ وقت گوڏ کي پاڻيءَ ۽ گپ کان بچائڻ لاءِ مٿي کڻجڻو پوي ٿو. ساڳي سبب کان چمپل يا بوت به نه ٿا پائين، ههڙي مينهوگيءَ ۾ ڪهڙو به مضبوط بوت هجي هفتو کن به هلي نه سگهندو.“

سنگاپور ۾ ڏينهن ڏينهن وڌندڙ مهنگائي

سرنگون روڊ کان پوءِ جلدي جلدي وڪٽوريا اسٽريٽ پهتس ۽ تائي پان هوٽل جي سامهون براس بساهه ڪامپليڪس گهڙيس _ جتي نون ۽ اڌ قيمت تي وڪامندڙ ڪتابن جا ڪيترائي دڪان هيٺ مٿي ٺهيل آهن. نوان ڪتاب ته ڪنهن به هنڌان وٺي سگهجن ٿا. پوست ذريعي به گهرائي سگهجن ٿا. پر منهنجي دلچسپي پراڻن _ يعني سيڪنڊ هينڊ، اڃا به ٿرڊ هينڊ ڪتابن ۾ هئي. ملئي ۽ چيني ادب جا اهي ڪتاب مون کي ڪتا ٿي، جن جو انگريزيءَ ۾ ترجمو ٿيل هجي يا وري ڪنهن فاريئر هتان ٿي وڃڻ بعد ملائيشيا يا سنگاپور تي ان جي پس منظر ۾ ناول، افسانا يا ڪهاڻيون لکيون هجن. ڪتابن کان علاوه ڪجهه رسالا ۽ اخبارون پڻ ورتي. اهي وڻندي وقت ڪراچيءَ جي ڪوڙي گاربن (ڊينسو هال جي پٺيان ۽ ميرت روڊ جي پروارو) ياد اچي ويو _ جتي هر هفتي پراڻو ٽائيم، نيوزويڪ، ۽ ريڊرس ڊائجسٽ رسالو ٿي ٿي رهي وڻندو هوس ۽ پراڻو گراهڪ هجڻ ڪري دڪاندار پراڻا ڪتاب تور جي حساب سان ڏئي ڇڏيندو هو. ان بعد تڪو تڪو هاءِ اسٽريٽ ڏي پڳس جو وقت جو پڪي سنگاپور ۾ ڪجهه تڪو ئي اڏامي رهيو هو. رستي تي پينشنولا پلازا ۽ نارٿ برج روڊ تان سنڌي هنڌن جي دڪانن تان هلڪيون هلڪيون شيون؛ قميص، پتلون، بيلٽ، گانن جا ڪيسٽ، جوراب، ٽائون، آرٽ لائين جون لڪڻ لاءِ نيون آيل پينون ورتي، وقت جو جيترو سوچيم ٿي اوترو ئي تيزيءَ سان هٿن مان نڪرندو ٿي ويو، هر وقت واپس پهچڻ جو ڌيان هو جيئن ٻين جي کان اڳ پهچي ٽنڪسيءَ ۾ ”باليق ڪمپونگ“ يعني واپس گهٽ ملاڪا پهچي سگهجي. بڪ به ڪافي وڏي ويٺي هئي _ خاص ڪري سڄو وقت پنڌ ٿي پنڌ ۽ تڪو تڪو هلڻ ڪري. ويجهڙائيءَ ۾ ڪا به اهڙي هوٽل مڪڊونالڊ، ڪينٽڪي، اي انڊ ڊبليو، يا ومپي نموني جي غريب نواز ۽ اڇٽائيءَ واري نه هئي. جتان جلد جلد ماني وٺي ڪائي پڇجي. هاءِ اسٽريٽ پلازا ۾ يارهين ماڙ تي هڪ سنڌيءَ جي هوٽل ٽپسي ٽپسي Topsy _ Topsy آهي، جتي پهرين ٻه ٻه چار چار گهمرائي ڪئي چڪو هوس، اتي پهتس. هوٽل جو سڄو هال ماڻهن سان ٽپ هو. هڪ ٽيبل تي ٻن جڻن جي جاءِ بچيل هئي. هڪ تي اٺون به وڃي ويٺس مانيءَ جو وقت هو ان ڪري ماڻهن جو وڌيڪ هجڻ لازمي هو. پر ڪجهه سال اڳ جڏهن هن هوٽل جي سنڌي مالڪ هئي هونئو ٺهرائي هئي ته مانيءَ جي وقتن Lunch – Hour تي به ڪو ايڪڙ بيڪڙ همراهه نظر ٿي آيو. اسان جهڙا جهازن جا همراهه ڪلفرڊ پيئر کان واک ڪري ماني هتي ڪائي ويندا هئا. هوٽل جو مالڪ ور ور ڏيو لڏيڻ هجڻ جي پڪ پيو ڪندو هو. ويهڻ سان ويٺرس چوڪري مينو رڪندي هئي ته پاڻيءَ جا گلاس پاڻ مالڪ پري رڪندو هو. هاڻ ته ماشا الله اها هوٽل ايڏي وڏي ويٺي آهي جو مالڪ کي ماڻهن جا بل ڪٽڻ ۽ پئسا وصول ڪرڻ کان ئي وانڌڪائي ناهي. هونءَ گراهڪ در تائين پهچي خالي ٽيبل ڏسي به ويهڻ يا موٽي وڃڻ جو سوچيندا هئا ۽ هاڻ رش ايڏي وڏي وئي آهي، جو گراهڪ در وٽ بيهي ٽيبل خالي ٿيڻ لاءِ واجهائيندا رهيا ٿي.

ملئي ڊريس _ سرونڱ ۽ باجو ڪرونڱ ۾ ڪم واريون ملئي چوڪريون، وڃڻين وانگر بورچيخاني کان ٻوڙ، پٽ، مانيون، پاپڙ خومچن ۾ کڻي گراهڪن اڳيان رکي رهيون هيون. بورچيخاني جو اسپرننگن وارو در پٿيو پوريو ٿي ته سامهون سڪ تندورچي نظر آيو ٿي، جيڪو اتي جا لڏون ٺاهي ماني پچائڻ ۾ مشغول هو.

توڪي مال وڪڻڻ جي ڳڻتي آهي

ڪاڏي جي لسٽ _ مينو اٿڻ لاءِ هڪ ٻن چوڪرين جو تيان پاڻ ڏي چڪايم، پر هنن کي پهرين کان ايل گراهڪن کان فرصت ئي نه هئي، آخر هڪ بورچيخاني ۾ ويندي وقت مينو واري ڇپيل دفترتي اڳيان اچي ويئي. ائون مينو تي پهرين کادن جانالا ڏسڻ لڳس؛

تندورچي چڪن، بمبئي ڪواب، ڪيلي جي پن تي مچي، گانگت ڳاڙهن مرچن مسالن ۾ مٿن دو پيارا، ساڳ پنيئر ۽ ملائي ڪوفتا، نان ڪلچا ۽ آڙڻا، ڪشميري پلاءُ، ويجينيرين ٽالهي _ وغيره وغيره.

پوءِ سندس قيمتون پڙهي دماغ چڪرائڻ لڳو ته هي ڇا _ چڙو سال ڏيڍ اڳ جيڪو نان فقط چند سينٽ (روپيو سوا) ۾ ورتو پئي ويو، اهو هاڻ ڊالرن ۾ (ستين ائين روپي) ٻوڙ ڀاڄي ويندي دال جي پليٽ به پهرين کان بيٺي ٿيئي آگهه تي. سنگاپور ڪو جپان يا سٽين ناروي ته نه آهي _ جتي نه اناج پهچي سگهي نه ڀاڄي بيضو _ جنهن ڪري قيمتن ۾ ايترو واڌارو رکيو وڃي، پر ڪمال آهي، هيئن قيمتن هوندي به هيءُ ماڻهن جي رش! خبر ناهي ڪهڙا ماڻهو هتي ٿي وقت ماني کائڻ اچن ٿا. سامهون نظر ڦيرايو؛ هڪڙا ته سنڌي سينيون لکها ڪروڙا ڊالرن جا واپاري ۽ ڪوئين ڊڪانن جا مالڪ پنهنجن يورپين يا ديسي مهمانن سان گڏ هئاڪجهه انڊين ايئر لائين جون ايئر هوسٽسون ۽ ٻيو ڪجهه عملو هو. ڪجهه سڪ ڊڪاندار ۽ ٿورسٽ هئا. انهن کان علاوه چوٿو ڪن هوٽل سٽڻ قميص ۾ ملبوس پٺاڻن ۽ افغانين سان پريل هئي. ٿوري دير اڳ اچان ها ته شايد تعجب لڳي ها ته هي غريب ماڻهو ايڏو خرچ ڪري سنگاپور ۾ ڇا ڏسڻ آيا آهن. پر مٿي چڙهندي وقت هاءِ اسٽريٽ شاپنگ سينٽر جي بهري Basement وارن ڊڪانن مان هڪ سڪ ڊڪاندار کان قميص لاءِ ڪپڙو ٿي ورتم ته هن ورائيو؛ ”سائين اسان هاڻ يڪو يڪو ٽاڪيو وڪڻندا آهيون. قميص لاءِ ٽي گز ڪٽري نه ڏئي سگهنداسين.“

”يڪو يڪو ٽاڪيو!“ مون کي تعجب لڳو. هي بهري جا ڊڪاندار ته ٻه چار سال اڳ اچيو هو ته وال وال ڪپڙي وٺڻ تي به خوشامنون ڪندا هئا. هيئن ڏسندي ئي ڏسندي سنگاپور چڱي ترقي ڪئي آهي. هر ڪو هول سيل جو ڊڪان ٿي ويو آهي. مون اچرج مان پڇيو مانس؛ ”سردار جي هتي ڪنڊ پاسي ۾ توهان کان ٽاڪين جي ٽاڪيا ڪير ٿو وٺي“

ٻه چار افغاني ان وقت ڊڪان جي ٻاهران لنگهي رهيا هئا. انهن ڏي اشارو ڪندي چيائين؛ ”اسان جا اڄڪلهه وڏا گراهڪ پاڪستاني آهن. ٽاڪيا ته ڇا هي جيڪي دٻا ڏسو ٿا _ جن ۾ ٻاهتر ٻاهتر ٽاڪيا اچن ٿا _ اهي دٻا يڪا يڪا بزن وٺيو وڃن. ڪڏهن پائيءَ واري جهاز رستي ڪڏهن هوائي جهاز رستي _ ڪراچيءَ کڻي ويندا آهن.“ سڪ ڊڪاندار سااهه کڻي چيو؛ ”خير ناهي ڪٿي ڪٿي هيڏو مال وڃيو ٿا وڪڻن.“

”توڪي مال وڪڻڻ جي ڳڻتي آهي،“ مون دل ۾ سوچيو، ”مون کي اهو سمجهه ۾ نه ٿو اچي ته هي افغاني، هي بنگالي، هي ايراني خبر ناهي ڪٿان پاسپورٽ ۽ شناختي ڪارڊ هٿ ڪرايو رات اندر پاڪستاني ٿيو وڃن.“ ۽ هاڻ وري اهي ڳالهون هن هوٽل ۾ ويهي سوچي رهيو هوس ۽ ملئي چوڪريءَ اچي وڃ ۾ ڳالهايو؛ ”سائين اڃا ٿورو انتظار ڪرڻو پوندو جو ٻاهر جا ڪجهه آيل آرڊر اچا آهن.“

سنگاپور کان ملائيشيا واپسي

مون دل ئي دل ۾ سوچيو ته هن هوٽل مان نڪرڻ لاءِ سٺو بهانو مليو. جهاز جي پگهار واري کي به هاڻ ته هن هوٽل ۾ کائڻ لاءِ ٻه دفعا سوچڻو پوندو. گهٽ ۾ گهٽ ڪناري جي هن گهٽ پگهار واري نوڪريءَ ۾ ته ههڙي عياشي بنهه نه ٿي ڪري سگهجي. خاص ڪري هن وقت جڏهن هڪ هڪ منٽ قيمتي آهي. ۽ جي اسان واري ملائيشيا ويندڙ ٽنڪسي مونکان نڪري ويئي ته ملاڪا تائين ٿي سو ميل جهاڳڙ لاءِ سوا سوا ڪن ڊالرن جي اڪيلي سر ٻي ٽنڪسي ڪرڻي پوندي يا ٻه سو ڊالرن جي چٽي پري هوائي جهاز ۾ ملائيشيا پهچڻو پوندو.

ٻاهر نڪتس ته هل اسٽريٽ تي ٻه مدراسي هوٽلون نظر آيون. پهرين ئي چڙهي سامهون ايندڙ

بئري کي ماني پيڪ ڪري ڏيڻ لاءِ چيم.

”يس واٽ ڊو يو وانٽ؟“ هوئل جي بئري چيو.

هوئل جي در وٽ ئي ڊيگڙن جي قطار رکيل هئي جنهن ۾ مختلف مڇين، گانگن ۽ گوشتن جا ٻوڙ هئا. منهنجي اڳيان هڪ آسٽريلين همراهه مون وانگر ان مدراسيءَ جي هوئل کان ماني پارسل ڪرائي رهيو هو لڳو ڀڻي ته هو ڪيترن ڏينهن کان هتي ماني وٺندو رهيو آهي، جو هن کي چڱيءَ طرح ياد هو ته ڪهڙي ڊيگڙيءَ ۾ ڪهڙو ٻوڙ آهي. ان بعد مون به پنهنجي لاءِ ساڳيون شيون؛ مٿرن وارو پٽ ۽ ڪڪڙ جو ٻوڙ گهريو. جنهن جون هوئل واري به ٿيلهيون ٺاهيون ۽ ٽينءَ ۾ بصر، ساون مرچن، ۽ ونگن جي ڪاٺ وڌي. ڏهن ڊالرن جو نوٽ هٿ تي رکيو مانس، ڇهه ڊالر ۽ اسي سينٽ واپس ڪيائين.

ٻاهر نڪتس ته شينٽن وي واري بس تيار بيٺي هئي، جنهن کي پنجاهه سينٽ ڏيئي اچي ڪنڊ واري سيٽ تي دريءَ پاسي ويٺس. ڏکڻ چيني سمنڊ ۽ هندي وڏي سمنڊ تان اڏامي ايندڙ هيرون، اکين ۾ خمار پيدا ڪري رهيون هيون. چوڌاري هن بيٺ تي اڀرندڙ گلڪاريون هيون يا ڪڪرن سان ڳالهون ڪندڙ عمارتون. دل ۾ سوچيم ته سنگاپور ته ترقي ڪندو وڃي جو ماڳهين اسان جهڙن غريبن جي رهائش ۽ اچ وڃ جو آسرو ختم ڪري رکيو اٿس. بس جي پٿين ڏي چوڌاري نظر ڪيم پٿيون خالي خالي هيون. ڏهه سال کن اڳ هنن رستن تي هلندڙ بسن جي هنن پٿين تي ڌارين کي خبردار ڪرڻ لاءِ انگريزي، تامل، ملئي ۽ چيني زبانن ۾ لکيل هوندو هو؛ ”ڪيسا ڪٿر ڀڙڙن ۽ چورن کان خبردار رهو.“ ۽ هاڻ هن ملڪ ۾ ئي پئسي جي ايڏي اچ وڃ ٿي وئي آهي جو هر ڪو ماڻهو سڪيو ستابو ۽ پنهنجيءَ وارو ٿي ويو آهي ۽ کيس ٻئي جي ڪيسي ڏي اک وجهڻ جي فرصت ئي ناهي. ساڳي وقت قانون تي به سختيءَ سان عمل ٿئي ٿو ۽ سنگاپور دنيا جي باحفاظت ملڪن مان هڪ سڏجي ٿو.

مئرينرس ڪلب ۾ وقت اندر پهتس. ٽئڪسي اچڻ ۾ اڃا به اڌ ڪلاڪ کن هو. ڪمري ۾ پهچي مدراسيءَ جي هوئل تان ورتل پٽ ۽ ٻوڙ جلدي جلدي پليٽن ۾ لاهي کائي سامان کڻي لفٽ ذريعي هيٺ لٽس ته سامهون واري لفٽ مان ذوالفقار به لهي رهيو هو. آصف اڳهين کوچ تي ٽيڪ ڏيئي ويٺي اسان جو انتظار ڪيو. نورالدين ڊرائيور پڻ پنج ست منٽ اڳ اچي چڪو هو ۽ اسان جي اچڻ تي هن اسان جو سامان ٽئڪسيءَ ۾ رکرايو. تيسين اسان ريسيشن تي هڪ ڏينهن هڪ رات جي رهائش جو بل ادا ڪري ورتو. پوءِ اچي ٽئڪسيءَ ۾ ويٺا. ٽئڪسيءَ هڪ دفعو وري گذريل ڏينهن وارن ساڳين رستن تان اسان کي واپس وٺي هلڻ لڳي، جنهن تان هڪ ڏينهن _ چوويهه ڪلاڪ کن اڳ ملائيشيا جي شهر ملاڪا کان سنگاپور وٺي آئي هئي.